
எப்படி இறக்கக்கூடாது? 


துவக்கவுரை 


துர்வுபதேச வெள்ளங்களுக்கு நீங்கள்‌ தப்பி, திரு 
மறையின்‌ ஆரோக்கிய உபதேசத்தைத்‌ தழுவிக்‌ 
கொள்ள உங்களுக்கு உதவுவதே இச்சிறுநூலின்‌ 
நோக்கம்‌. சரியானதைக்‌ கற்கவேண்டுமானால்‌ தவ 
றாய்க்‌ கற்றவைகளைக்‌ களைய வேண்டும்‌. 

““இறப்பு'” என்பது எவரும்‌ விரும்பும்‌ தலைப்பு 
அல்ல. அதைக்‌ குறித்த பிரசங்கங்களும்‌ அபூர்வம்‌ 
தான்‌. ஆனாலும்‌, இறப்பைவிட நிச்சயமானது 
எதுவுமில்லை ; அப்படியே, இறப்பின்‌ நாளை 
விட நிச்சயமாய்த்‌ தெரியாததும்‌ எதுவுமில்லை. 
வாழ்க்கை என்பதே பிறப்பிலிருந்து இறப்பு நோக்‌ 
கிய பயணம்தானே? 


“நமது இறுதி நாளுக்காய்‌ ஆயத்தப்படுவதே 
ஒவ்வொரு நாளும்‌ நமது கடமையாயிருக்க 
வேண்டும்‌'” என்றார்‌ வேத வியாக்கியானி மேத்யு 
ஹென்றி (1662- 1714). 


“மரணத்திற்காய்‌ ஆயத்தப்படாதவன்‌ சாதாரண 
முட்டாள்‌ அல்ல; அவன்‌ ஒரு கிறுக்கன்‌” என்றார்‌ 
பிரசங்க வேந்தன்‌ 0. (1. ஸ்பர்ஜன்‌ (1834-1892). 

“இறப்போருள்ள நாட்டிலேயே இன்று இருக்‌ 
கிறோம்‌; இறப்பேயில்லாத நாட்டில்‌ ஒரு நாள்‌ இருப்‌ 
போம்‌” என்றார்‌ அடிமை ஒழிப்புப்‌ போராளி ஜான்‌ 
நியூட்டன்‌ (1725-1807). இதைத்தான்‌ யோசுவா 
இப்படிச்‌ சொன்னார்‌: “மண்ணோர்‌ எல்லாரும்‌ செல்‌ 
லும்‌ வழியே போகிறேன்‌” (யோசு 23:14 அ). 

“எவனும்‌ இரு காரியங்களைத்‌ தனித்தே செய்ய 
ணும்‌: தனித்தே விசுவாசிக்கணும்‌, தனித்தே உயிர்‌ 
விடணும்‌”” என்றார்‌ மார்ட்டின்‌ லூத்தர்‌ (1483-1546). 


கிறிஸ்து நமது பாவங்களைச்‌ சுமந்தார்‌; இதை 
விசுவாசிப்பது இரட்சிப்பின்‌ ஆசீர்வாதத்தை நமக்கு 
அருளுகிறது (1 பேது 2:24). கிறிஸ்து ஒவ்வொரு 
வருக்காகவும்‌ மரணத்தை ருசித்தார்‌; இதை விசு 
வாசிப்பது தைரியமாய்‌ நாம்‌ மரணத்தை எதிர்‌ 
நோக்க நம்மை ஆயத்தப்படுத்துகிறது (எபி 2:9). 

இறப்புதான்‌ முதல்‌ உயிர்க்கொல்லி ! எவ்வளவு 
காலம்‌ வாழ்வோம்‌ என்று எவரும்‌ அறியாததால்‌, எப்‌ 
பொழுதென்றாலும்‌ இறக்க ஆயத்தமாயிருக்க 
வேண்டும்‌. 

இறப்பு என்பது மனுக்குலத்தின்‌ எதிரியாயினும்‌, 
அது பல நன்மைகளை விளைவிக்கின்றது. அதி 
லொன்று சமுதாயத்தில்‌ மக்களுக்கிருக்கும்‌ வேறு 
பாடுகளை அழிப்பதாகும்‌. தொழிலாளியோ முதலா 
ளியோ, அறிவாளியோ அறிவிலியோ, நல்லவனோ 
தீயவனோ எல்லாரையும்‌ இறப்பு பாரபட்சமின்றிச்‌ 
சந்திக்கும்‌ (யோபு 3:19; பிர 2:16; 9:2). 

சீனாவுக்கு மிஷனரியாய்ச்‌ சென்றவரும்‌, 
பண்டிதர்‌ பில்லி கிரஹாமின்‌ மாமனாருமான மா. 
நெல்சன்‌ பெல்‌ (1894-1973) என்பவரின்‌ கூற்று 

அபாரம்‌: “இறக்க ஆயத்தமுள்ளோரே இருக்க 
ஆயத்தமுள்ளோர்‌ !”” 

மரணத்தை உலகமும்‌ பைபிளும்‌ வெவ்வேறு 
கோணங்களில்‌ பார்க்கின்றன ; நாமோ பெரும்பா 
லும்‌ உலகக்‌ கண்ணோட்டம்‌ உள்ளவர்களாகவே 
இருக்கிறோம்‌ ; எனவே இத்தலைப்பில்‌ நாம்‌ களைய 
வேண்டிய தவறான கருத்துக்கள்‌ நிறையவுண்டு. 
எனவேதான்‌, ““எப்படி இறக்கக்கூடாது ?”' என்று 
படிக்கிறோம்‌. 

சென்ற ஆண்டுகளிலெல்லாம்‌ நான்‌ எழுதியுள்ள 
கட்டுரைகள்‌ திருமறைத்‌ தியானம்‌ மற்றும்‌ சொந்த 
அனுபவம்‌ வாயிலாக வெளிவந்தவை. ஆனால்‌ 
இன்னும்‌ இறப்பை அனுபவிக்காத நான்‌ திருமறை 
யின்‌ பக்கங்களிலிருந்து மட்டுமே இறப்பையடுத்த 
சத்தியங்களைத்‌ தொகுக்கவேண்டும்‌ ! நரகத்தில்‌ 
தள்ளப்பட்ட செல்வந்தனிடம்‌ ஆபிரகாம்‌ கூறிய 
வார்த்தைகள்‌ நினைவிருக்கிறதா? பூவுலகில்‌ 
இருந்த தனது ஐந்து உடன்‌ சகோதரரிடம்‌ லாச 
ரவை அனுப்பிவைக்கும்படி ஆபிரகாமிடம்‌ அச்‌ 
செல்வந்தன்‌ வேண்டியபோது, இதோ ஆபிரகாம்‌ 
கொடுத்த பதில்‌: “அவர்களுக்கு மோசேயும்‌ தீர்க்க 
தரிசிகளும்‌ உண்டு; அவர்களை உன்‌ சகோதரர்‌ 
விசுவாசியாவிட்டால்‌ இறந்தோரிலிருந்து ஒருவன்‌ 
அவர்களிடம்‌ சென்றாலும்‌ விசுவாசிக்கமாட்டார்‌ 
கள்‌'' (லூக்‌ 16:27-31). எழுதப்பட்ட திருவார்த்தை 
அவர்களுக்கு இருக்கும்போது இறந்தோரிலிருந்து 
ஒருவன்‌ அவர்களிடம்‌ செல்வது அவசியமா என்‌ 
பதே ஆபிரகாமின்‌ வாதம்‌. ஆம்‌, பிரியமானவரே, 
எல்லாக்‌ காரியங்களுக்கும்‌ திருவிவிலியமே போது 
மானது; இறப்பும்‌ அதற்கு விதிவிலக்கல்ல. 

எப்படி இறக்கக்கூடாது ? 

மனந்திரும்புதலைத்‌ 
தள்ளிப்போடக்கூடாது. 


“11 மணிக்கு மனந்திரும்பலாம்‌ என்றிருக்‌ 
காதீர்‌; 1௦.30 மணிக்கே இறந்துவிடலாம்‌”” என்பது 
நாம்‌ கருத்தாய்க்‌ கவனிக்கவேண்டியதோர்‌ எச்சரிப்‌ 
பான வாசகம்‌! 


சிலுவைக்‌ கள்ளன்‌ கடைசி நேரத்தில்‌ மனந்‌ 
திரும்பியதைச்‌ சிலர்‌ மேற்கோள்‌ காட்டுவர்‌; 
ஆனால்‌ அவ்வித வாய்ப்பு எல்லாருக்கும்‌ கிடைக்‌ 
காதே; அது அரிதிலும்‌ அரிது (லூக்‌ 23:39-43). 
என்று இறப்போம்‌ என்று நம்மால்‌ நியமிக்க முடி 
யாது என்பதே திருமறைப்‌ போதனை: பிர 8:8, 
“ஆவியை விடாதிருக்க ஆவியின்மேல்‌ எந்த மனித 
னுக்கும்‌ அதிகாரம்‌ இல்லை; இறப்பின்‌ நாளின்‌ 
மேலும்‌ அவனுக்கு அதிகாரம்‌ இல்லை.'” இது 
மறுக்க முடியாத உண்மை. 

மூன்றுவித இறப்புகளைத்‌ திருவிவிலியம்‌ குறிப்‌ 
பிடுகிறது: ஆன்மீக மரணம்‌, உடலுக்கடுத்த 
மரணம்‌, நித்திய மரணம்‌. முதல்‌ மனிதனாகிய ஆதா 
மைப்‌ பார்த்துக்‌ கடவுள்‌ கட்டளையிட்டுச்‌ சொன்‌ 
னது: “தோட்டத்தில்‌ இருக்கும்‌ எந்த மரத்திலிருந்‌ 
தும்‌ உன்‌ விருப்பம்போல்‌ நீ உண்ணலாம்‌ ; ஆனால்‌ 


ரீ 


நன்மை தீமை அறிவதற்கு ஏதுவான மரத்திலிருந்து 
மட்டும்‌ உண்ணாதே; ஏனெனில்‌ அதிலிருந்து நீ 
உண்ணும்‌ நாளில்‌ சாகவே சாவாய்‌” (ஆதி 2:16,17). 
கடவுள்‌ இங்கு குறிப்பிட்டது ஆன்மீக மரணம்‌. 
இதே மரணத்தைக்‌ குறித்துப்‌ பவுலடியார்‌ ரோம்‌ நகர்‌ 
விசுவாசிகளுக்கு எழுதியது: '“பாவத்திற்குக்‌ கிடைக்‌ 
கும்‌ கூலி சாவு; மாறாகக்‌ கடவுள்‌ கொடுக்கும்‌ 
ஈவோ நமது ஆண்டவர்‌ கிறிஸ்து இயேசுவோடு 
இணைந்து வாழும்‌ நித்திய வாழ்வு” (ரோ 6:23). 
கடவுளோடுள்ள உறவு முறிவுபடுவதைப்‌ பவுல்‌ 
இங்கு சுட்டிக்காட்டுகிறார்‌. மனுக்குலம்‌ அனைத்‌ 
தின்மீதும்‌ வந்துள்ள ஆன்மீக மரணம்‌ இதுவே. ““எல்‌ 
லாரும்‌ பாவம்‌ செய்து கடவுள்‌ கொடுத்த மேன்‌ 
மையை இழந்துபோயினர்‌'” (ரோ 3:23). 


அடுத்து வருவது உடலுக்கடுத்த மரணம்‌. 
ஆதாம்‌ முதலாம்‌ பாவத்தைச்‌ செய்தபோது ஆன்மீக 
மரணமடைந்தார்‌. அதைத்‌ தொடர்ந்து அவரது 
உடல்‌ மரணமும்‌ வந்தது. மனிதன்மீது கடவுள்‌ 
கூறிய சாப வார்த்தைகள்‌ இதனைத்‌ தெளிவுபடுத்து 
கின்றன: ““நீ மண்ணிலிருந்து உருவாக்கப்பட்ட 
தால்‌ அதற்குத்‌ திரும்பும்வரை நெற்றி வியர்வை 
நிலத்தில்‌ விழ உழைத்து உன்‌ உணவை உண்பாய்‌. 
நீ மண்ணாய்‌ இருக்கிறாய்‌; மண்ணுக்கே திரும்பு 
வாய்‌” (ஆதி 3:19). ஆவியும்‌ ஆன்மாவும்‌ உடலை 
விட்டுப்‌ பிரிவதால்‌ உடலானது சாகும்போது இது 
நடக்கிறது. இதுவே மண்ணுலக வாழ்வின்‌ முடிவு. 

நித்திய மரணம்‌ என்பதை ““இரண்டாம்‌ மர 
ணம்‌”: என்றும்‌ திருமறை அழைக்கிறது. வெளி 20: 
13-15, “கடல்‌ தன்னகத்தே இருந்த இறந்தோரை 
வெளியேற்றியது. அதுபோல சாவும்‌ பாதாளமும்‌ 

தம்மகத்தே இருந்த இறந்தோரை வெளியேற்றின. 
அவர்கள்‌ ஒவ்வொருவருக்கும்‌ அவரவர்‌ செயல்‌ 
களுக்கேற்பத்‌ தீர்ப்பு வழங்கப்பட்டது. சாவும்‌ 
பாதாளமும்‌ அக்கினிக்‌ கடலில்‌ எறியப்பட்டன.” 
21ஆம்‌ அத்தியாயம்‌ 8ஆம்‌ வசனத்திலும்‌ இது 
திரும்பச்‌ சொல்லப்பட்டுள்ளது. இது நித்திய நித்‌ 
தியமாய்க்‌ கடவுளை விட்டுப்‌ பிரிக்கப்பட்டு நரக 
அக்கினியில்‌ என்றென்றும்‌ வாதிக்கப்படுவதாம்‌. 


ஆனால்‌ எவரும்‌ தனது பாவத்திலிருந்து மனந்‌ 
திரும்பி ஆண்டவராகிய இயேசு கிறிஸ்துவை விசு 
வாசித்துத்‌ திருவசனத்திற்குக்‌ கீழ்ப்படிந்து நடந்‌ 
தால்‌ அவர்‌ இரண்டாம்‌ இறப்புக்குத்‌ தப்புவார்‌. 
யோவான்‌ 8:51இல்‌ இயேசுவானவர்‌ உன்னதமான 
தொரு வாக்குறுதி கொடுத்துள்ளார்‌: ““என்‌ வார்த்‌ 
தையைக்‌ கடைப்பிடிப்போர்‌ என்றுமே சாகமாட்‌ 
டார்கள்‌ என உறுதியாக உங்களுக்குச்‌ சொல்லு 
கிறேன்‌.” திருவார்த்தைக்குக்‌ கீழ்ப்படிந்து நடப்பவ 
னின்‌ பெயர்‌ நித்திய வாழ்வுப்‌ பதிவேட்டில்‌ பதி 
வாகிறது. இதுதான்‌ “மறுபிறப்பு” என்பது. ஒரு 
முறைதான்‌ பிறந்தால்‌ இருமுறை இறப்பு; இரு 
முறை பிறந்தாலோ ஒருமுறைதான்‌ இறப்பு! 

மனந்திரும்புவதற்கு ஏற்ற நேரம்‌ எது? “இப்பொ 
முதே!”” ஏதென்சு நகர்வாசிகளைப்‌ பார்த்து அவர்‌ 
களது மன்றத்தின்‌ நடுவில்‌ நின்று பவுலடியார்‌ கூறி 
யது: “மக்கள்‌ அறியாமையில்‌ வாழ்ந்த காலத்தைக்‌ 
கடவுள்‌ பொருட்படுத்தவில்லை. ஆனால்‌ இப்‌ 
போது எங்குமுள்ள மக்கள்‌ யாவரும்‌ மனம்‌ மாற 
வேண்டும்‌ என்று கட்டளையிடுகிறார்‌. ஏனென்றால்‌ 
ஒரு நாள்‌ வரும்‌; அப்பொழுது தாம்‌ நியமித்த ஒரு 
வரைக்‌ கொண்டு அவர்‌ உலகத்துக்கு நேர்மையான 
தீர்ப்பு அளிப்பார்‌. இறந்த அவரை உயிர்த்தெழச்‌ 

செய்ததன்‌ வாயிலாக இந்நம்பிக்கை உறுதியானது 
என எல்லாருக்கும்‌ தெளிவுபடுத்தினார்‌'' (அப்‌ 
17:30,31). 


எப்பொழுது மனந்திரும்பவேண்டும்‌ என்று மன்‌ 
னன்‌ சாலொமோன்‌ நடைமுறை ஞானத்தில்‌ சொன்‌ 
னது: “உன்‌ இளமைப்‌ பருவத்தில்‌ உன்‌ படைப்‌ 
பாண்டவரை நினைத்திடு. வாழ்க்கை எனக்கு 
இன்பமாயில்லையே என்று நீ சொல்லக்கூடிய துயர 
நாட்களும்‌ ஆண்டுகளும்‌ வருமுன்‌ அவரை உன்‌ 
உள்ளத்தில்‌ நினை” (பிர 12:1-7). இதைவிடத்‌ 
தெளிவாய்‌ வார்த்தைகள்‌ இருக்க முடியுமோ? குன்‌ 
றும்‌ பலம்‌, மங்கும்‌ பார்வை, நடுங்கும்‌ கரங்கள்‌, 
தள்ளாடும்‌ கால்கள்‌, அதிகரிக்கும்‌ மறதி, மந்தமா 
கும்‌ காதுகள்‌, வாட்டும்‌ தனிமை, பலங்குன்றுவ 
தால்‌ பயம்‌ போன்றவற்றையே சாலொமோன்‌ இங்கு 
சித்தரிக்கிறார்‌. 

உங்களுக்கு ஏற்கனவே வயதாகிவிட்டது என்று 
எண்ணுகிறீர்களா? நாளை இருக்கப்போவதைவிட 
இன்று இளமையாகவே இருக்கிறீர்கள்‌! முதிர்‌ வய 
தினன்‌ இரட்சிக்கப்பட்டால்‌ அவனது ஆன்மா மட்‌ 
டுமே காப்பாற்றப்படுகிறது ; வாலிபன்‌ இரட்சிக்கப்‌ 
பட்டாலோ அவனது ஆன்மா மட்டுமல்ல, அவனது 
வாழ்வே காப்பாற்றப்படுகிறது ! 


வாழ்க்கை குறுகியது என்பதே நாம்‌ மனந்திரும்பு 
தலைத்‌ தள்ளிப்போடக்கூடாது என்பதற்கு இன்‌ 
னொரு காரணம்‌ -- 

யோபுவின்‌ புலம்பல்‌: ““என்‌ நாட்கள்‌ தறியின்‌ 
ஒரு கட்டையினும்‌ தீவிரமாய்‌ விரைந்தோடுகின்‌ 
றன; அவை நம்பிக்கையின்றி முடிவடைகின்றன” 
(யோபு 7:6). 

மோசேயின்‌ வேண்டல்‌: “வைகறையில்‌ முளைத்‌ 
தெழும்பும்‌ புல்லுக்கு மானிடர்‌ ஒப்பாவர்‌; அது 
காலையில்‌ தளிர்த்துப்‌ பூத்துக்‌ குலுங்கும்‌; மாலை 
யில்‌ வாடிக்‌ காய்ந்துபோகும்‌”” (சங்‌ 90:5ஆ,6). 

தாவீதின்‌ பாடல்‌: ““மனிதர்‌ சிறு மூச்சுக்கு ஒப்பா 
னவர்‌; அவர்களின்‌ வாழ்நாட்கள்‌ மறையும்‌ நிழ 
லுக்கு நிகரானவை'' (சங்‌ 144:4). 

யாக்கோபின்‌ கடிதம்‌: “நாளைக்கு உங்கள்‌ 
வாழ்க்கை எப்படி இருக்கும்‌ என்பது உங்களுக்குத்‌ 
தெரியாதே! நொடிப்பொழுதில்‌ தோன்றி மறையும்‌ 
புகை போன்றவர்கள்‌ நீங்கள்‌'” (யாக்‌ 4:14). 


நன்கு வயது சென்ற பின்னர்தான்‌ இறப்போம்‌ 
என்று நாம்‌ பொதுவாக நினைத்துக்கொள்ளு 
கிறோம்‌. ஆனால்‌ அது நிசமல்ல. ஆறிலும்‌ சாவு, 
நூறிலும்‌ சாவு! திடீர்‌ மரணம்‌ சர்வ சாதாரணம்‌ -- 

ப விபத்துக்களால்‌ இறப்பு நேரிடலாம்‌. சீலோ 
வாமின்‌ கோபுரம்‌ விழுந்ததில்‌ பதினெட்டு பேர்‌ உயி 
ரிழந்ததை லூக்கா 13:4,5இல்‌ வாசிக்கிறோம்‌. 
இச்சம்பவத்தைக்‌ குறிப்பிட்ட இயேசுவானவர்‌ மக்‌ 
களிடம்‌ எழுப்பிய கேள்வி: “எருசலேமில்‌ குடியி 
ருந்த மற்ற எல்லாரையும்விட அந்தப்‌ பதினெட்டு 
பேர்‌ கொடிய பாவிகள்‌ என்று நினைக்கிறீர்களா?”' 
இப்படிக்‌ கேட்டுவிட்டு அவர்‌ உரக்க உரைத்தது: 
“அப்படி அல்ல என உங்களுக்குச்‌ சொல்லுகிறேன்‌. 
மனம்‌ மாறாவிட்டால்‌ நீங்கள்‌ அனைவரும்‌ அப்‌ 
படியே அழிவீர்கள்‌.”' 

ப பூமியதிர்வுகள்‌, பேரலைகள்‌ போன்ற இயற்‌ 
கையின்‌ சீற்றங்களினாலும்‌ எதிர்பாராத திடீர்‌ இறப்பு 
கள்‌ ஏற்படலாம்‌. இயேசுவானவர்‌ முன்னறிவித்‌ 
துள்ளது: “பல இடங்களில்‌ பஞ்சமும்‌ நில நடுக்‌ 

கங்களும்‌ ஏற்படும்‌” (மத்‌ 24:7ஆ). “சில'* இடங்‌ 
களில்‌ அல்ல, ““பல'' இடங்களில்‌! சில ஆண்டு 
கட்கு முன்னர்‌ உலகம்‌ சந்தித்த சுனாமி எத்தனை 
ஆயிரங்களைக்‌ கொள்ளைகொண்டு போயிற்று! 


ப திடீரெனக்‌ கண்டுபிடிக்கப்படும்‌ மாரடைப்பு, 
புற்றுநோய்‌ போன்றவற்றாலும்‌ சடுதி மரணங்கள்‌ 
ஏற்படலாம்‌. 

மனந்திரும்புதலைத்‌ தள்ளிப்போடுதலை ஞானி 
சாலொமோன்‌ எச்சரித்துள்ளார்‌. நீதி 29:1, “பன்‌ 
முறை கண்டிக்கப்பட்டும்‌ ஒருவர்‌ பிடிவாதமுள்ள 
வராகவே இருந்தால்‌, அவர்‌ ஒரு நாள்‌ திடீரென 
அழிவார்‌; மீண்டும்‌ தலைதூக்க மாட்டார்‌.”' இதைத்‌ 
திருப்பாடகன்‌ தாவீது விவரிப்பதைக்‌ கவனியுங்‌ 
கள்‌: சங்‌ 7:11,12, “கடவுள்‌ நடுநிலை தவறாத நீதி 
பதி; நாள்தோறும்‌ அநீதியைப்‌ பொறுத்துக்கொள்‌ 
ளாத இறைவன்‌. பொல்லார்‌ மனமாற்றம்‌ அடையா 
விடில்‌, அவர்‌ தமது வாளைக்‌ கூர்மையாக்குவார்‌; 
வில்லை நாணேற்றி ஆயத்தம்‌ செய்வார்‌.'' 


இறந்தபின்‌ மனந்திரும்ப இன்னொரு வாய்ப்பு 
கிடைக்கும்‌ என்று சிலர்‌ எண்ணுவதாலும்‌ மனந்‌ 
திரும்புதலைத்‌ தள்ளிப்போடுகிறார்கள்‌. அவர்கள்‌ 
சரியான வேத அறிவு இல்லாது 1 பேதுரு 3:18- 
20ஐ மேற்கோள்‌ காட்டுகின்றனர்‌: ““மனித இயல்‌ 
போடிருந்த கிறிஸ்து இறந்தார்‌ எனினும்‌ ஆன்மீக 
இயல்புடையவராய்‌ உயிர்‌ பெற்றெழுந்தார்‌. அந்‌ 
நிலையில்‌ அவர்‌ காவலில்‌ இருந்த ஆவிகளிடம்‌ 
போய்த்‌ தமது செய்தியை அறிவித்தார்‌. பேழையை 
நோவா செய்துகொண்டிருந்த நாட்களில்‌, பொறு 
மையோடு காத்துக்கொண்டிருந்த கடவுளுக்கு 
அந்த ஆவிகள்‌ கீழ்ப்படியவில்லை. சிலர்‌, அதாவது, 

எட்டு பேர்‌ மட்டும்‌ அந்தப்‌ பேழையில்‌, தண்ணீர்‌ 
வழியாகக்‌ காப்பாற்றப்பட்டனர்‌.”” உயிர்த்த கிறிஸ்து 
விண்ணேறுமுன்‌ மண்ணுலுகின்‌ கீழான பகுதி 
களுக்கு இறங்கிய அபூர்வ நிகழ்வை இது குறிப்பிடு 
கின்றது. காவலில்‌ இருந்த ஆவிகளுக்கு அவர்‌ 
“பிரசங்கித்தார்‌'” (அல்லது, '“செய்தி அறிவித்தார்‌”) 
என்று இங்கு வாசிக்கிறோம்‌. செய்தி என்றால்‌ அது 
வாக்கறிவிப்பாகவோ தீர்ப்பறிவிப்பாகவோ இருக்க 
லாம்‌. ஆனால்‌ நோவாவின்‌ காலத்தில்‌ கீழ்ப்படியா 
திருந்தோருக்கு வழங்கப்பட்டத்‌ தீர்ப்பு நியாயமா 
னதே என்றுதான்‌ இயேசு அவர்களுக்கு விளக்கி 
யதையே இவ்வசனப்பகுதியிலிருந்து பொருள்‌ 
கொள்வது பொருத்தமாயிருக்கும்‌. அவர்கள்‌ அழிக்‌ 
கப்பட்டது கடவுளுக்குமுன்‌ நியாயமானது என்பதே 
இங்கு செய்தி. திருமறை தெளிவாய்க்‌ கூறும்‌ வார்த்‌ 
தைகளின்‌ அடிப்படையிலேயே நாம்‌ உபதேசம்‌ 
கற்கவேண்டும்‌. அதாவது, ““மனிதர்‌ ஒரே முறை 
சாவுக்கு உட்படுகின்றனர்‌; பின்னர்‌ இறுதித்‌ தீர்ப்பு 
வருகின்றது; இதுவே அவர்களுக்கென உள்ள 
நியதி” (எபி 9:27). 


லாசருவை இறந்தோரிலிருந்து தனது சகோதர 
ரிடம்‌ அனுப்பிவைக்கும்படி ஆபிரகாமிடம்‌ கெஞ்‌ 
சிய அச்செல்வந்தனுக்கு வந்த பதிலை நினைவு 
படுத்துவோம்‌: “எங்களுக்கும்‌ உங்களுக்கும்‌ 
இடையே பெரும்‌ பிளவு ஒன்று உள்ளது. ஆகை 
யால்‌ இங்கிருந்து ஒருவர்‌ உங்களிடம்‌ வர விரும்பி 
னாலும்‌ கடந்துவர இயலாது; அங்கிருந்து நீங்கள்‌ 
எங்களிடம்‌ கடந்துவரவும்‌ இயலாது” (லூக்‌ 16:26). 

பிரியமானவரே, இன்றே மனந்திரும்புங்கள்‌! 
நரகம்‌ வேண்டாம்‌; பரலோகமே வேண்டும்‌. நாளை 

என்று தள்ளிப்போடுதல்‌ ஆபத்து. பிசாசுக்கு 
மறுப்புக்கூறி கடவுளுக்குமுன்‌ மண்டியிடுங்கள்‌. 

2 கொரிந்தியர்‌ 5:10இல்‌ இறுதி அழைப்பு வரு 
கிறது: “நாம்‌ அனைவருமே கிறிஸ்துவின்‌ நியாயா 
சனத்திற்கு முன்பாக நிற்கவேண்டும்‌. அப்போது 
உடலோடு வாழ்ந்தபோது நாம்‌ செய்த நன்மை 
தீமைக்குக்‌ கைம்மாறு பெற்றுக்கொள்ளும்படி ஒவ்‌ 
வொருவரது செயல்களும்‌ வெளிப்படும்‌.” இதைத்‌ 
தொடர்ந்து பின்வரும்‌ 2௦ மற்றும்‌ 21ஆம்‌ வசனங்‌ 
களைப்‌ பாருங்கள்‌: '“எனவே நாங்கள்‌ கிறிஸ்துவின்‌ 
தூதுவர்களாய்‌ இருக்கிறோம்‌. கடவுளே எங்கள்‌ 
வாயிலாக வேண்டுகோள்‌ விடுக்கிறார்‌. ஆகவே 
கடவுளோடு ஒப்புரவாகுங்கள்‌ என்று கிறிஸ்துவின்‌ 
சார்பில்‌ நாங்கள்‌ மன்றாடுகிறோம்‌. நாம்‌ கிறிஸ்து 
வழியாகத்‌ தமக்கு ஏற்புடையவராகுமாறு கடவுள்‌ 
பாவம்‌ அறியாத அவரைப்‌ பாவநிலை ஏற்கச்‌ 
செய்தார்‌.” 

நமது வாழ்வு குறுகியது; நமது இறப்பு எந்‌ 
நேரமும்‌ நிகழலாம்‌; எனவே மனந்திரும்புதலைத்‌ 
தள்ளிப்போடுவது மடமை. திருமறையின்‌ அடிப்‌ 
படையில்‌ பார்த்தபடி இப்பொழுதே, உடனே, மனந்‌ 
திரும்புவதே அறிவு! 


காலமோ செல்லுதே, வாலிபமும்‌ மறையுதே, 
எண்ணமெல்லாம்‌ வீணாகும்‌, 
கல்வியெல்லாம்‌ மண்ணாகும்‌. 

மகிமையில்‌ இயேசுவைத்‌ 

தரிசிக்கும்‌ நேரத்தில்‌ 

அந்த நாள்‌, நல்ல நாள்‌, பாக்கிய நாள்‌! 

எப்படி இறக்கக்கூடாது ? 


ஃ 
எவர்மீதும்‌ கசப்பு 
வைத்திருக்கக்கூடாது. 


இறப்பு என்பது வாழ்வில்‌ தவிர்க்க முடியாதது 
என்ற அடிப்படையில்‌ ஒருவர்‌ கேட்டது: “இறப்பு 
என்று ஒரு நிகழ்வு இருக்கும்‌ இவ்வுலகில்‌ எவரை 
யும்‌ வெறுப்பதற்கு நமக்கு நேரம்‌ எங்கே?” மனந்‌ 
திரும்புதலைத்‌ தள்ளிப்போடக்கூடாது என்பது 
போலவே மனிதரோடு ஒப்புரவாகுதலையும்‌ 
ஒத்திப்போடக்கூடாது. நாம்‌ இறந்தபின்‌ கர்த்தரை 
முகமுகமாய்த்‌ '“தரிசிக்க'” எதிர்பார்த்திருக்கிறோம்‌ 
அல்லவா? அப்படியானால்‌, எபிரேயர்‌ 12: 14,15 
கூறுவதைக்‌ கவனிப்போம்‌: “அனைவருடனும்‌ 
சமாதானமாயிருக்க முயலுங்கள்‌. தரய்மையின்றி 
எவரும்‌ ஆண்டவரைக்‌ காணமாட்டார்‌. உங்களில்‌ 
எவரும்‌ கடவுளின்‌ அருளை இழந்துவிடாமலி 
ருக்கப்‌ பார்த்துக்கொள்ளுங்கள்‌. கசப்பான நச்சு வேர்‌ 
எதுவும்‌ உங்களுக்குள்‌ முளைத்துத்‌ தொல்லை 
கொடுக்காதபடியும்‌ அதனால்‌ பலர்‌ கெட்டுப்போ 
காதபடியும்‌ பார்த்துக்கொள்ளுங்கள்‌.”' சில நபர்‌ 
களோடு சமாதானம்‌ பண்ணவே முடியாது என்ப 
தற்கு நியாயமான காரணங்கள்‌ இருந்தாலும்‌, ஆண்‌ 
டவரை முகமுகமாய்ச்‌ சந்திக்கவேண்டுமே என்ற 
எண்ணமே மேலோங்கவேண்டும்‌. பிறருடன்‌ ஒப்‌ 

புரவாகிவிட இதுவே நமக்கு உந்துதலாய்‌ இருக்க 
வேண்டும்‌. 

அன்றையத்‌ தேவாலயத்தின்‌ பலிபீடம்‌ என்பது 
இன்றைய இறைப்பிரசன்னத்தைக்‌ குறிக்கும்‌. விரை 
வில்‌ எழுத்தின்படியான இறைப்பிரசன்னத்தில்‌ 
நுழையவிருக்கிறோம்‌. தொழுகைப்‌ பலிபீடத்தை 
யும்‌ ஒப்புரவாகுதலையும்‌ மத்தேயு 5:23-25 ஒன்றி 
ணைக்கிறது: “நீங்கள்‌ உங்கள்‌ காணிக்கையைப்‌ 
பலிபீடத்தில்‌ செலுத்த வரும்போது உங்கள்‌ சகோத 
ரர்‌ சகோதரிகள்‌ எவருக்கும்‌ உங்கள்மீது ஏதோ 
மனத்தாங்கல்‌ உண்டென அங்கே நினைவுற்றால்‌, 
அங்கேயே பலிபீடத்தின்முன்‌ உங்கள்‌ காணிக்‌ 
கையை வைத்துவிட்டுப்‌ போய்‌ முதலில்‌ அவரிடம்‌ 
நல்லுறவு ஏற்படுத்திக்கொள்ளுங்கள்‌. பின்பு வந்து 
உங்கள்‌ காணிக்கையைச்‌ செலுத்துங்கள்‌.” 

““மன்னிக்கப்பட்டோர்‌'” நிறைந்த நாடுதான்‌ பர 
லோகம்‌! அதாவது, பரலோகிற்குள்‌ எவருக்கும்‌ 
அனுமதி கிடைப்பது அவர்‌ ““மன்னிக்கப்பட்டவர்‌”” 
என்பதாலேயே! நாம்‌ மன்னிக்கப்பட்டிருக்க, மன்‌ 
னியாது எவரையும்‌ விட்டுச்‌ செல்லலாமோ? அந்த 
நபரைக்‌ கடவுளே மன்னித்திருக்க, அவருக்கு 
விரோதமாய்க்‌ கசப்பை மனதில்‌ வைத்திருக்க 
எனக்கு என்ன நியாயமுண்டு ? 

சிலுவையில்‌ உயிரை விட்டுக்கொண்டிருந்த 
வேளையில்‌ இயேசுவின்‌ முதல்‌ கூற்றே மன்னிப்பை 
அடுத்ததே. லூக்கா 23:34, “பிதாவே, இவர்களை 
மன்னியும்‌. ஏனெனில்‌ தாங்கள்‌ செய்வது என்ன 
வென்று இவர்களுக்குத்‌ தெரியவில்லை.” இதே 
மனப்பான்மையைத்தான்‌ ஸ்தேவானும்‌ வெளிக்‌ 
காட்டினார்‌. தன்மீது கல்லெறிந்தவர்களுக்காய்ச்‌ 

சத்தத்தை உயர்த்தி அவர்‌ வேண்டியது: “ஆண்ட 
வரே, இந்தப்‌ பாவத்தை இவர்கள்‌ மேல்‌ சுமத்தா 
தேயும்‌'” (அப்‌ 7:60). அவர்‌ இதை ““உரத்த குரலில்‌” 
ஏறெடுத்தார்‌ என வாசிக்கிறோம்‌; அப்படியானால்‌ 
இது மேலெழுந்த கூற்று அல்ல. 

13ஆம்‌ நூற்றாண்டின்‌ புனித பிரான்சிஸ்‌ கூறிய 
உயரிய வார்த்தைகள்‌: “பிறரை மன்னிப்பதிலேயே 
நமக்கு மன்னிப்பு; மரிப்பதிலேயே விண்வாழ்வுக்‌ 
குள்‌ பிறப்பு!'' 

அனைத்துப்‌ பரிசுத்தவான்களின்‌ ““சர்வ சங்கத்‌ 
தில்‌'' எழுத்தின்படியே சேரவிருக்கும்‌ நாம்‌ எவ 
ருக்கு எதிராகவும்‌ மனக்கசப்பை வைத்துக்கொள்‌ 
வது எப்படி? இங்குள்ள ““உறவுகள்‌'” பரலோகில்‌ 
தொடராது எனினும்‌ ““நினைவுகள்‌'' இருக்கத்தானே 
செய்யும்‌? நரகம்‌ சென்ற செல்வந்தனைப்‌ பார்த்து 
ஆபிரகாம்‌ சொன்னதைக்‌ கவனியுங்கள்‌: ““மகனே, 
நீ உன்‌ வாழ்நாளில்‌ நலன்களையே பெற்றாய்‌; அதே 
வேளையில்‌ லாசரு இன்னல்களையே அடைந்‌ 
தான்‌; அதை நினைத்துக்கொள்‌!” (லூக்‌ 16:25). 
எபிரெய நிருப ஆக்கியோன்‌ எழுதியுள்ளதைப்‌ 
பாருங்கள்‌: எபி 12:22,23, “நீங்கள்‌ வந்து சேர்ந்‌ 
திருக்கும்‌ சீயோன்‌ மலை உயிருள்ள கடவுளின்‌ 
நகர்‌; விண்ணக எருசலேம்‌. அதனைப்‌ பல்லாயிரக்‌ 
கணக்கான வான தூதர்‌ சூழ்ந்துள்ளனர்‌. விண்ண 
கத்தில்‌ பெயர்‌ எழுதப்பட்டுள்ள தலைப்பேறான 
வர்களின்‌ திருச்சபை விழாக்‌ கூட்டமென அங்கே 
கூடியுள்ளது.'” ஆம்‌, மன்னிக்கப்பட்டு, நீதிமான்‌ 
களாக்கப்பட்டுப்‌ பூரணப்பட்டவர்களின்‌ திரளாய்‌ 
அது இருக்கும்‌. பரலோகத்தில்‌ பல வியப்புகள்‌ நமக்‌ 
குக்‌ காத்திருக்கின்றன. நாம்‌ சற்றும்‌ எதிர்பாராதோர்‌ 

அங்கு இருப்பர்‌; நாம்‌ நிச்சயமாய்‌ எதிர்பார்த்தோர்‌ 
அங்கு இரார்‌ (மத்‌ 8:11,12). 

மக்களிடம்‌ ““அன்பு'” என்பதையும்‌ நமது வாழ்‌ 
வின்‌ ““முடிவு'” என்பதையும்‌ திருமறை அடிக்கடி 
இணைத்துப்‌ பேசுகிறது. முடிவு என்பது இறப்போ 
இரண்டாம்‌ வருகையோ எது முந்துகிறதோ அது! 
உயிர்த்தெழுதலையும்‌ நல்மனச்சாட்சியையும்‌ 
சேர்த்துக்‌ கூறும்‌ கீழ்க்கண்ட திருவசனப்‌ பகுதி 
களை நீங்கள்‌ கவனித்ததுண்டா? -- 

ப ஆளுநர்‌ பெலிக்ஸின்‌ முன்னிலையில்‌ பவு 
லடியார்‌ கூறியது: அப்‌ 24:15,16, ““நேர்மையாள 
ரும்‌ நேர்மையற்றோரும்‌ உயிர்த்தெமுவர்‌ என்று 
அவர்கள்‌ எதிர்நோக்குகின்றனர்‌. அதே எதிர்நோக்‌ 
கைக்‌ கடவுள்‌ எனக்கும்‌ கொடுத்துள்ளார்‌. அவர்‌ 
களைப்‌ போல நானும்‌ கடவுள்‌ முன்னிலையிலும்‌, 
மனிதர்‌ முன்னிலையிலும்‌ எப்போதும்‌ குற்றமற்ற 
மனச்சான்றோடு வாழ முயலுகிறேன்‌.” பிலிப்பிய 
விசுவாசிகளுக்கு இதே கருத்தை அவர்‌ வலி 
யுறுத்தியது: பிலி 4:5, “உங்கள்‌ சாந்தகுணம்‌ எல்லா 
மனிதருக்கும்‌ தெரிந்திருக்கட்டும்‌; ஆண்டவர்‌ 
அருகில்‌ உள்ளார்‌.”' 

ப பன்னிரு கோத்திரங்களுக்கு அப்போஸ்தலன்‌ 
யாக்கோபு எழுதியது: யாக்‌ 2:13, “இரக்கம்‌ காட்டா 
தோருக்கு இரக்கமற்ற தீர்ப்புதான்‌ கிடைக்கும்‌. இரக்‌ 
கமே தீர்ப்பை வெல்லும்‌.'' தொடர்ந்து அவர்‌ கூறு 
வது, “நீங்கள்‌ தண்டனைத்தீர்ப்புக்கு ஆளாகாத 
வாறு, ஒருவர்‌ மற்றவருக்கு எதிராக முறையிடாதீர்‌ 
கள்‌. இதோ, நீதியரசர்‌ வாயிலில்‌ நின்றுகொண்டி 
ருக்கிறார்‌” (5:8,9). பிறர்மீது பழிசாட்டி அவர்களைத்‌ 
தீர்த்துவிடாது, பொறுமையுடன்‌ அவர்களை ஏற்றுக்‌ 
கொள்ள அப்போஸ்தலன்‌ அறிவுறுத்துகிறார்‌. 

ப அப்போஸ்தலன்‌ யோவானும்‌ வலியுறுத்‌ 
தியது இச்சத்தியத்தையே: 1 யோ 4:17, ““கடவுள்‌ 
இருப்பதுபோல்‌ நாமும்‌ இவ்வுலகில்‌ இருக்கிறோம்‌; 
எனவே தீர்ப்பு நாளில்‌ உறுதியான நம்பிக்கை 
கொண்டிருப்போம்‌. இவ்வாறு நம்மிடையே உள்ள 
அன்பு நிறைவடைகிறது. '* 

வாழ்வின்‌ முடிவில்‌ அநேகரது மன வருத்தம்‌ 
என்ன தெரியுமா? ““நான்‌ பிறரை இன்னும்‌ அதிகம்‌ 
நேசித்திருக்கவேண்டும்‌ !”' 

தேவ மனிதரிடமும்‌ சண்டைகள்‌, பிரிவினைகள்‌ 
இருக்கத்தான்‌ செய்தன ; அவர்களது வாழ்வின்‌ முடி 
வுக்கு வந்தபோதோ இதயங்கள்‌ இளகி ஒருவரோ 
டொருவர்‌ ஒப்புரவாயினர்‌. இதோ சில எடுத்துக்‌ 
காட்டுகள்‌ -- 

ப ஏசாவுடன்‌ ஒப்புரவாக யாக்கோபு முதலடி 
எடுத்துவைத்தார்‌. முதலாவது தூதுவரை அனுப்பி 
வைத்தார்‌ (ஆதி 32:3). அவர்கள்‌ திரும்பி வந்து 
யாக்கோபிடம்‌ சொன்னது: “நாங்கள்‌ உம்‌ சகோதரன்‌ 
ஏசாவிடம்‌ போனோம்‌. அவர்‌, இதோ, நானூறு பேரு 
டன்‌ உம்மைச்‌ சந்திக்க வருகிறார்‌'” (வச 6). ஒப்‌ 
புரவாகுதலை யாக்கோபு முன்னெடுத்ததைத்‌ 
தொடர்ந்தே பெனியேலில்‌ கடவுள்‌ அவருக்குப்‌ பர 
லோகத்‌ தரிசனம்‌ தந்து ஆசீர்வதித்தார்‌ (வச 24-32). 

ப யோசேப்பும்‌ அவரது சகோதரரும்‌ ஒப்புரவா 
னது இன்னொரு அழகான காட்சி. ““நீங்கள்‌ அல்ல, 
கடவுளே என்னை இங்கு அனுப்பிவைத்தார்‌” என்று 
அவர்‌ அவர்களிடம்‌ கூறினார்‌ (ஆதி 45:8). இது 
போன்றதொரு கட்டத்தில்‌ நாம்‌ இவ்விதம்‌ சொல்லி 
யிருப்போமா? இவ்விதம்‌ சொல்வதற்கான முதிர்ச்‌ 

சியை நாம்‌ அடைந்துள்ளோமா? “அவர்‌ கூக்குர 
லிட்டு அழுதார்‌. எகிப்தியர்‌ அதைக்‌ கேட்டனர்‌; பார்‌ 
வோன்‌ வீட்டாரும்‌ அதைப்பற்றிக்‌ கேள்விப்பட்ட 
னர்‌” என வாசிக்கிறோம்‌ (வச 2). யோசேப்பு தனது 
உணர்வுகளைப்‌ பிறருக்கு மறைக்காமல்‌ வெளிப்‌ 
படையாக்கினார்‌. அவரது மனம்‌ நொறுங்கியது 
யாவருக்கும்‌ தெரியும்படி நடந்துகொண்டார்‌. 
மறைக்க என்ன இருக்கிறது என்பதே அவரது 
மனப்பான்மை. தொடர்ந்து அவர்‌ சொன்னது: “நான்‌ 
இங்கு செல்லுமாறு நீங்கள்‌ என்னை விற்றுவிட்டது 
குறித்து மனம்‌ வருந்தவேண்டாம்‌. ஏனெனில்‌, 
உயிர்களைக்‌ காக்கும்‌ பொருட்டே கடவுள்‌ உங்க 
ளுக்கு முன்னே என்னை எகிப்திற்கு அனுப்பியரு 
ளினார்‌'” (45:5). தனது சகோதரரோடு ஒப்புர 
வாகும்போது ஒரு துளிகூட கோபமோ, வருத்தமோ 
யோசேப்பிடம்‌ இல்லை, பாருங்கள்‌! 


இந்த ஒப்புரவாகுதல்‌ யோசேப்பின்‌ குடும்பத்தி 
னரைப்‌ பஞ்ச காலத்தில்‌ காப்பாற்றினது மட்டு 
மின்றி, இஸ்ரவேலின்‌ பன்னிரு கோத்திரங்களைக்‌ 
குறித்த தீர்க்கதரிசன வார்த்தைகளைக்‌ கூறுவதற் 
கும்‌ யாக்கோபுக்கு வழிவகுத்தது. ஆதியாகமம்‌ 
49ஆம்‌ அத்தியாயத்தில்‌ இது எழுதப்பட்டிருக்கிறது. 
இவ்வத்தியாயம்‌ எப்படி முடிகிறதென்று பாருங்கள்‌: 
“யாக்கோபு தனது புதல்வர்களுக்குக்‌ கட்டளை 
களை வழங்கி முடித்தபின்‌, தனது கால்களைப்‌ 
படுக்கையினுள்‌ மடக்கிக்கொண்டு உயிர்‌ நீத்துத்‌ 
தனது இனத்தாருடன்‌ சேர்த்துக்கொள்ளப்பட்டார்‌'” 
(வச 33). தனது சகோதரருடன்‌ யோசேப்பு கசப்பு 
டன்‌ நடந்துகொண்டிருந்தால்‌ இக்கதை எப்படி 
முடிந்திருக்கும்‌ எனச்‌ சிந்தித்துப்பார்க்க முடிகிறதா? 

ப ஒப்புரவாகுதல்‌ என்று வரும்போது ஆன்மீக 
முதிர்ச்சி எவ்வளவாய்‌ உதவுகிறது என்பதற்குப்‌ 
புதிய ஏற்பாட்டில்‌ ஓர்‌ எடுத்துக்காட்டு உண்டு. 
பவுலுக்கும்‌ பர்னபாவுக்கும்‌ இடையில்‌, அவர்களது 
இரண்டாம்‌ மிஷனரிப்‌ பயணத்தைத்‌ தொடங்க 
விருந்த வேளையில்‌, மாற்குவைக்‌ குறித்து, ஒரு 
பிளவு உண்டானது. ஆனால்‌ நாளாவட்டத்தில்‌ 
மனம்‌ கனிந்த பவுல்‌ தனது இறுதிக்காலத்தில்‌ 
அவர்களைக்‌ குறித்து நன்றாகவே எழுதினார்‌. இது 
நமக்குப்‌ பல நடைமுறைப்‌ படிப்பினைகள்‌ தரு 
கிறது. பவுல்‌ எழுதியவற்றைப்‌ பாருங்கள்‌: 2 தீமோ 
4:6, “நான்‌ இப்பொழுதே என்னைப்‌ பலியாகப்‌ 
படைக்கிறேன்‌. நான்‌ பிரிந்து செல்லவேண்டிய 
நேரம்‌ வந்துவிட்டது ... என்னுடன்‌ லூக்கா மட்‌ 
டுமே இருக்கிறார்‌. மாற்குவை உன்னுடன்‌ கூட்டி 
வா. அவர்‌ திருத்தொண்டில்‌ எனக்கு மிகவும்‌ பய 
னுள்ளவர்‌.”' கொலோசையில்‌ இருந்த பரிசுத்தவான்‌ 
களுக்கும்‌ பவுல்‌ எழுதியதைக்‌ கவனியுங்கள்‌: ““என்‌ 
உடன்‌ கைதியாயிருக்கும்‌ அரிஸ்தர்க்கு உங்களை 
வாழ்த்துகிறார்‌. பர்னபாவின்‌ ஒன்றுவிட்ட சகோ 
தரன்‌ மாற்குவும்‌ உங்களுக்கு வாழ்த்து கூறுகிறார்‌. 
இவருக்கு நீங்கள்‌ செய்ய வேண்டியவை பற்றி 
ஏற்கனவே அறிவுறுத்தியுள்ளோம்‌. இவர்‌ உங்களி 
டம்‌ வந்தால்‌ வரவேற்பு அளியுங்கள்‌'” (கொலோ 
4:10). 

நாம்‌ நமது வாழ்வின்‌ காலை அல்லது மதியம்‌ 
அல்லது மாலையில்‌ இருக்கிறோம்‌. நமக்கு வயதாக 
வயதாக நமது இதயம்‌ விசாலமடையவேண்டும்‌. 
எசேக்கியேல்‌ 41:7இல்‌ அருமையானதோர்‌ எடுத்‌ 
துக்காட்டு: ““கோவிலைச்‌ சுற்றியிருந்த பக்க அறை 
கள்‌, அடுக்குகள்‌ உயர உயர, அகலம்‌ மிகுதியான 
வையாய்‌ இருந்தன. கோவிலைச்‌ சுற்றிய அமைப்பு 

மேலே போகப்‌ போக அகலமானதாய்க்‌ கட்டப்பட்‌ 
டிருந்தது.'* ஆலயத்தின்‌ அகலம்‌ கூடியது போல, 
நமது இதயமும்‌ விசாலமாகிக்‌ கொண்டே போக 
வேண்டும்‌! 


ஒப்புரவாகுதல்‌ என்பது முடிவில்‌ இறையாசி 
களைக்‌ கூட்டினாலும்‌, நெடுகவே அன்பையும்‌ 
பாசத்தையும்‌ தக்கவைத்துக்கொள்வதே உசிதம்‌ -- 


ப தாவீதுக்கும்‌ யோனத்தானுக்கும்‌ இருந்த 
நீண்ட உறவானது நட்புக்குச்‌ சிறந்த எடுத்துக்‌ 
காட்டு. தாவீதை யோனத்தானின்‌ தந்தையாகிய 
சவுல்‌ வேட்டையாடுவதுபோல்‌ துரத்திவந்தாலும்‌, 
அப்பகையைத்‌ தாவீதும்‌ யோனத்தானும்‌ தங்களுக் 
கிடையில்‌ வரவிடவில்லை. தீயது நிகழ்ந்தாலும்‌ 
சுமூக சகவுறவைக்‌ காத்துக்கொள்ளுங்கள்‌. 


ப இயேசுவின்‌ சீடர்‌ அவரைப்‌ பின்பற்றிய 
தோடு அவருக்கு நண்பராகவும்‌ விளங்கினர்‌. பல்‌ 
வேறு கட்டங்களில்‌ அவர்கள்‌ நடந்துகொண்ட 
விதம்‌ எவரையும்‌ இளக்கரிக்கச்‌ செய்வதாயிருந்தா 
லும்‌, அவர்கள்‌ மீதிருந்த அன்பை அவர்‌ தளர்த்தவே 
இல்லை. யோவான்‌ இவ்விதம்‌ எழுதுகிறார்‌: “பஸ்கா 
விழா தொடங்கவிருந்தது. தாம்‌ இவ்வுலகை 
விட்டுத்‌ தந்தையிடம்‌ செல்வதற்கான நேரம்‌ வந்து 
விட்டது என்பதை இயேசு அறிந்திருந்தார்‌. உலகில்‌ 
உள்ள தமக்குரியோர்மேல்‌ அன்புகொண்டிருந்த 
அவர்‌ அவர்கள்மேல்‌ இறுதிவரையும்‌ அன்பு செலுத்‌ 
தினார்‌” (யோ 13:1). மற்றவர்களுக்காக உயிர்‌ 
கொடுக்க ஆயத்தமாகும்‌ அளவுக்கு அன்பு வளர 
வேண்டும்‌. தனது நிருபத்தில்‌ யோவான்‌ எழுதியது: 
“கிறிஸ்து நமக்காக தமது உயிரைக்‌ கொடுத்தார்‌. 
இதனால்‌ அன்பு இன்னதென்று அறிந்துகொண் 
டோம்‌. ஆகவே நாமும்‌ நமது சகோதர சகோதரி 

களுக்காக உயிரைக்‌ கொடுக்கக்‌ கடமைப்பட்டி 
ருக்கிறோம்‌'” (1 யோ 3:16). 1996இல்‌ இருதய 
அறுவை சிகிச்சைக்காய்‌ அறைக்குள்‌ நான்‌ எடுத்துச்‌ 
செல்லப்படுமுன்‌ எனது மிஷனரி நண்பரில்‌ ஒரு 
வர்‌ இப்படி ஜெபித்தார்‌: “ஆண்டவரே, என்னை 
வேண்டுமானாலும்‌ எடுத்துக்கொள்ளும்‌; ஆனால்‌ 
ஸ்டான்லி அண்ணனைக்‌ காப்பாற்றும்‌!” 

உடல்‌ சம்பந்தப்பட்ட நோய்கள்‌ பலவற்றிற்குக்‌ 
காரணம்‌ மனநிலைக்‌ கோளாறுகளே. கோபம்‌, 
கசப்பு, மன்னியாமை போன்றவை அவற்றில்‌ சில. 
முதிர்வயது என்றே வரும்‌ நோய்கள்‌ பல. அவற்றை 
நாம்‌ கூட்டுவானேன்‌? சங்கீதப்‌ புத்தகத்திலிருந்து 
அப்போஸ்தலன்‌ பேதுரு மேற்கோள்‌ காட்டிய வச 
னம்‌ அருமை: “வாழ்க்கையில்‌ இன்பம்‌ காணவும்‌ 
நல்ல நாட்களைக்‌ காணவும்‌ விரும்புவோர்‌, தீச்‌ 
சொல்லினின்று தம்‌ நாவைக்‌ காத்துக்கொள்க! வஞ்‌ 
சக மொழியைத்‌ தம்‌ வாயை விட்டு விலக்கிடுக! 
தீமையை விட்டு விலகி நன்மை செய்க! நல்‌ 
வாழ்வை நாடி, அதை அடைவதிலே கருத்துக்‌ 
கொள்க!”” (1 பேது 3:10,11; சங்‌ 34:12-16). 


இவ்வத்தியாயத்தை முடிக்கும்போது ஒரு சிந்‌ 
தனை: நமது வாழ்வின்‌ துவக்கமும்‌ முடிவும்‌ 
முறையே சூரிய உதயத்திற்கும்‌ அஸ்தமனத்திற்கும்‌ 
இணையானவை. மனக்கசப்பில்‌ நமது வாழ்வு 
அஸ்தமிக்க வேண்டாம்‌. திருமறை போதிப்பது: 
“சினமுற்றாலும்‌ பாவம்‌ செய்யாதிருங்கள்‌; பொழுது 
சாய்வதற்குள்‌ உங்கள்‌ சினம்‌ தணியட்டும்‌”' (எபே 
4:26). இந்த அறிவுரையை மனதிலிருத்துவோம்‌! 
பத்தருடன்‌ பாடுவேன்‌ -- பரம சபை 
முக்தர்‌ குழாம்‌ கூடுவேன்‌! 

எப்படி இறக்கக்கூடாது ? 


3 
உங்கள்‌ செல்வத்தைச்‌ 
சார்ந்திருக்கக்கூடாது. 


செல்வத்தைத்‌ திருவிவிலியம்‌ அடிக்கடி இறப்பு 
டன்‌ இணைத்துப்‌ பேசுகிறது. ““உலகத்திற்குள்‌ நாம்‌ 
எதையும்‌ கொண்டுவந்ததில்லை ; உலகத்திலிருந்து 
எதையும்‌ கொண்டுபோகவும்‌ முடியாது” (1 தீமோ 
6:7). போதுமென்ற மனதைப்‌ பவுல்‌ வலியுறுத்திய 
போதுதான்‌ தீமோத்தேயுவுக்குப்‌ பவுல்‌ இவ்வரி 
களை எழுதினார்‌. 


தனக்கிருந்த சொத்து, சுகம்‌ அனைத்தையும்‌ 
இழந்துவிட்ட நிலையில்‌ யோபுவின்‌ அறிக்கையும்‌ 
இதுவே: ““என்‌ தாயின்‌ கருப்பையினின்று பிறந்த 
மேனியாய்‌ வந்தேன்‌ ; திரும்புகையில்‌ பிறந்த மேனி 
யாய்ச்‌ செல்வேன்‌ ; ஆண்டவர்‌ கொடுத்தார்‌; ஆண்‌ 
டவர்‌ எடுத்துக்கொண்டார்‌. ஆண்டவரது பெயர்‌ 
போற்றப்‌ பெறுக” (யோபு 1:21). 

மன்னன்‌ சாலொமோன்‌ தனது ஞானத்தினால்‌ 
முடிவைக்‌ குறித்து எழுதியது இதுவே: “மனிதர்‌ 
தாயின்‌ வயிற்றிலிருந்து வெற்றுடம்போடு வரு 
கின்றனர்‌ ; வருவது போலவே இவ்வுலகை விட்டுப்‌ 
போகின்றனர்‌. அவர்கள்‌ தங்கள்‌ உழைப்பினால்‌ 
ஈட்டும்‌ பயன்‌ எதையும்‌ தங்களோடு எடுத்துச்‌ செல்‌ 

வதில்லை'' (பிர 5:15). ஆம்‌, கூடுவிட்டு ஆவி 
போனால்‌ கூடவே வருவதென்ன? செல்வத்திலும்‌ 
ஞானத்திலும்‌ மிஞ்சப்பட முடியாத அரசனே இப்‌ 
படிச்‌ சொன்னால்‌ ...? 


செல்வத்தை வைத்திருப்பதை அல்ல, அதின்‌ 
மீது பைத்தியமாயிருப்பதையே திருமறை கண்டிக்‌ 
கிறது. இதை இளம்‌ தலைவன்‌ தீமோத்தேயுவுக்குப்‌ 
பவுலடியார்‌ விளக்கமாய்‌ எழுதினார்‌: ““இவ்வுலகில்‌ 
செல்வர்களாய்‌ இருப்பவர்களுக்கு இவ்வாறு கட்‌ 
டளையிடு: அவர்கள்‌ மேட்டிமை உணர்வு கொள்ள 
லாகாது. நிலையில்லாச்‌ செல்வத்தில்‌ நம்பிக்கை 
வைக்காமல்‌ நமது இன்பத்திற்காகவே எல்லா 
வற்றையும்‌ நிறைவாக அளிக்கும்‌ கடவுளை மட்டும்‌ 
எதிர்நோக்கி இருக்கவேண்டும்‌”” (1 தீமோ 6:17). 
“நிலையற்ற” செல்வத்தை நம்பியிருப்பதைவிட 
“நித்திய! கடவுளையே சார்ந்திருக்கவேண்டும்‌ 
என்பதே இங்கு வலியுறுத்தல்‌. 

செல்வத்தை நம்பியிருப்பது “மடமை!” லூக்கா 
12:15-21இல்‌ ஒரு கதையின்‌ மூலம்‌ பொருளா 
சையை இயேசு எச்சரித்தார்‌. களஞ்சியத்தைப்‌ பெரி 
தாக்குவதில்‌ தவறில்லை. ஆனால்‌ அச்செல்வன்‌ 
தனது ஆன்மாவிடம்‌ சொன்ன வார்த்தைகளில்தான்‌ 
மதியீனம்‌ தோன்றுகிறது: ““என்‌ நெஞ்சமே, உனக்‌ 
குப்‌ பல்லாண்டுகளுக்கு வேண்டிய பலவகைப்‌ 
பொருட்கள்‌ வைக்கப்பட்டுள்ளன ; நீ ஓய்வெடு; 
உண்டு குடித்து மகிழ்ச்சியில்‌ திளைத்திடு' (வச 
19). அவனைக்‌ கடவுள்‌ ““மடையனே”' என்றழைத்‌ 
தார்‌! அவர்‌ அவனிடம்‌ கேட்டது: ““அறிவிலியே, 
இன்றிரவே உன்‌ உயிர்‌ உன்னை விட்டுப்‌ பிரிந்து 
விடும்‌. அப்பொழுது நீ சேர்த்துவைத்தவை யாரு 
டையவையாகும்‌?'' இயேசு இங்கு பயன்படுத்திய 
வார்த்தைகளின்‌ கடுமையைக்‌ கவனியுங்கள்‌. 

மாறாக, எவ்வளவோ செல்வம்‌ இருந்தும்‌ அதில்‌ 
நம்பிக்கை வைக்காதோரின்‌ சரிதைகளும்‌ திரு 
மறையில்‌ உண்டு -- 


ப ஆபிரகாமுக்கு இல்லாத செல்வச்‌ செழிப்பா? 
அவரது வேலைக்காரன்‌ சொன்னது: “என்‌ தலை 
வருக்கு ஆண்டவர்‌ மிகுதியான ஆசி வழங்கி, அவ 
ரைச்‌ செல்வராக்கி, ஆடு மாடுகளையும்‌, பொன்‌ 
வெள்ளியையும்‌, வேலைக்காரர்‌ வேலைக்காரிகளை 
யும்‌, ஒட்டகங்கள்‌ கழுதைகளையும்‌ அவருக்குக்‌ 
கொடுத்திருக்கிறார்‌'” (ஆதி 24:35). ஆபிரகாமின்‌ 
இதயமோ செல்வத்தைப்‌ பற்றியிருக்கவில்லை. 
புதிய ஏற்பாட்டில்‌ அவரைக்‌ குறித்து நாம்‌ வாசிப்ப 
தென்ன? “வாக்களிக்கப்பட்ட நாட்டில்‌ அவர்‌ குடி 
யேறி ஓர்‌ அன்னியரைப்போல்‌ வாழ்ந்தது விசுவாசத்‌ 
தினாலேயே. அதே வாக்குறுதிக்கு உடன்‌ உரிமை 
யாளர்களான ஈசாக்குடனும்‌ யாக்கோபுடனும்‌ அவர்‌ 
கூடாரங்களில்‌ குடியிருந்தார்‌'” (எபி 11:9). உலகு 
சார்ந்த, தற்காலிகமான, எல்லாவற்றிலிருந்தும்‌ ஆபி 
ரகாம்‌ தன்னைப்‌ பிரித்துக்கொண்டார்‌. ““ஏனெனில்‌, 
அவர்‌ அசையாத அடித்தளமுள்ள ஒரு நகரை எதிர்‌ 
நோக்கியிருந்தார்‌; அதைத்‌ திட்டமிட்டவரும்‌ 
கட்டியவரும்‌ கடவுளே”: (வச 10). இந்த விசுவாச 
வீரர்‌ அனைவரும்‌ ““விண்ணக நாட்டையே நாடு 
கிறார்கள்‌. அதனால்தான்‌ கடவுளும்‌ தம்மை அவர்‌ 
களது கடவுள்‌ என்று அழைத்துக்கொள்ள வெட்கப்‌ 
படவில்லை. அவர்களுக்கென அவர்‌ ஒரு நகரை 
ஆயத்தப்படுத்தியுள்ளார்‌'” (வச 16). 

ப செல்வத்தின்மீது சார்ந்திராத இன்னொரு 
மூதாதையர்‌ யோபு. அவருக்கு இருந்தவைகளைத்‌ 
திருமறை இவ்விதம்‌ பட்டியலிடுகிறது: ““அவரது 

உடைமைகளாக ஏழாயிரம்‌ ஆடுகளும்‌, மூவாயிரம்‌ 
ஒட்டகங்களும்‌, ஐந்நூறு ஏர்‌ காளைகளும்‌, ஐந்நூறு 
பெண்‌ கழுதைகளும்‌ இருந்தன. பணியாளர்களும்‌ 
மிகப்‌ பலர்‌ இருந்தனர்‌. கீழை நாட்டு மக்கள்‌ எல்லா 
ரிலும்‌ இவரே மிகப்‌ பெரியவராக இருந்தார்‌'' (யோபு 
1:3). ஆம்‌, கீழைநாடுகளிலேயே மிகப்‌ பெரிய 
பணக்காரர்‌ அவர்தான்‌. இதற்கு இந்தியாவில்‌ 
ஒப்புமை முகேஷ்‌ அம்பானியைச்‌ சொல்லலாம்‌! 
யோபுவோ செல்வத்தைக்‌ கும்பிடவில்லை. 31ஆம்‌ 
அத்தியாயத்தில்‌ அவரது சான்று அபூர்வமானது: 
“தங்கத்தில்‌ நான்‌ நம்பிக்கை வைத்திருந்தேனா 
கில்‌, பசும்பொன்‌ என்‌ உறுதுணை என்று பகர்ந்தி 
ருப்பேனாகில்‌, செல்வப்‌ பெருக்கினால்‌ அல்லது 
கை நிறையப்‌ பெற்றதால்‌ நான்‌ மகிழ்ந்திருப்பேனா 
கில்‌, சுடர்‌ விடும்‌ கதிரவனையும்‌ ஒளியில்‌ தவழும்‌ 
சந்திரனையும்‌ நான்‌ கண்டு, என்‌ உள்ளம்‌ மறை 
வாக மயங்கியிருந்தால்‌, அல்லது, என்‌ வாயில்‌ கை 
வைத்து முத்தமிட்டிருந்தால்‌, அதுவும்‌ நடுவர்‌ தீர்ப்‌ 
புக்குரிய பழியாய்‌ இருக்கும்‌; ஏனெனில்‌, அது உன்‌ 
னத இறைவனை நான்‌ மறுப்பதாகும்‌'” (வச 24- 
28). யோபுவைப்‌ பொறுத்தவரை, செல்வத்தின்மீது 
நம்பிக்கை வைப்பது ஒரு பழி! 


0 அரிமத்தியா ஊரைச்‌ சேர்ந்த யோசேப்பு என்ப 
வரைக்‌ குறித்துச்‌ சுவிசேஷேங்களில்‌ வாசிக்கிறோம்‌. 
அவர்‌ செல்வந்தராயிருந்தார்‌ (மத்‌ 27:57). ஆனா 
லும்‌, அவர்‌ “இறையரசு வரக்‌ காத்திருந்தார்‌'” (மாற்‌ 
15:43). பணக்காரனாயிருந்தாலும்‌ அவரது மனம்‌ 
அதில்‌ இல்லை. அக்காலத்துச்‌ செல்வந்தரின்‌ வழக்‌ 
கப்படித்‌ தனக்காக வெட்டியிருந்த கல்லறைகூட 
அவருக்குப்‌ பெரிதாகத்‌ தெரியவில்லை. அதையும்‌ 
இயேசுவுக்குக்‌ கொடுத்துவிட்டார்‌ (மத்‌ 27:60). 

செல்வம்‌ கொழிக்குமளவு கடவுள்‌ நம்மை ஆசீர்‌ 
வதிக்கலாம்‌; நாமோ அதில்‌ மனதை வைக்கக்‌ 
கூடாது. இதனை ஒரு நேரடிக்‌ கட்டளையாகச்‌ சங்‌ 
கீதக்காரன்‌ எழுதுகிறார்‌: “செல்வம்‌ பெருகும்போது, 
உள்ளத்தை அதற்குப்‌ பறிகொடுக்காதீர்‌'* (சங்‌ 
62:10ஆ). பணம்‌ நம்மிடமா, நாம்‌ பணத்திடமா 
என்பதுதான்‌ கேள்வி! நம்மீது பணத்திற்குப்‌ பிடிப்பு 
இருக்கிறதா இல்லையா எனக்‌ கண்டுகொள்வது 
எப்படி? நமது மனதில்‌ ஓடிக்கொண்டேயிருப்பது 
எது? நமது கவனமெல்லாம்‌ எங்கே? இக்கேள்வி 
களுக்கான பதில்களே அமிலப்‌ பரிசோதனை. இது 
சம்பந்தமாக நமது மனதில்‌ ஆழமாய்ப்‌ பதியவேண்‌ 
டிய கருத்தைப்‌ பவுல்‌ முன்வைக்கிறார்‌: பிலி 3: 
18-21, “கிறிஸ்துவின்‌ சிலுவைக்குப்‌ பகைவர்‌ 
களாய்‌ நடப்போர்‌ பலர்‌ உள்ளனர்‌. அவர்களைப்‌ 
பற்றி மீண்டும்‌ மீண்டும்‌ உங்களிடம்‌ கூறியுள்‌ 
ளேன்‌. இப்பொழுதும்‌ கண்ணீரோடு சொல்கிறேன்‌. 
அழிவே அவர்கள்‌ முடிவு; வயிறே அவர்கள்‌ தெய்‌ 
வம்‌; மானக்கேடே அவர்கள்‌ பெருமை; அவர்கள்‌ 
எண்ணுவதெல்லாம்‌ மண்ணுலகைச்‌ சார்ந்தவை 
பற்றியே. நமக்கோ விண்ணகமே தாய்நாடு; அங்‌ 
கிருந்துதான்‌ மீட்பராம்‌ ஆண்டவர்‌ இயேசு கிறிஸ்து 
வருவார்‌ எனக்‌ காத்திருக்கிறோம்‌.'” மண்ணுலகச்‌ 
சிந்தையையும்‌ விண்ணுலகக்‌ குடியுரிமையையும்‌ 
அப்போஸ்தலன்‌ இங்கு வேறு பிரித்துக்‌ காட்டு 
கிறார்‌. “காசேதான்‌ கடவுளடா'” என்ற கோட்பாடு 
சாபம்‌. 

செல்வத்தையும்‌ இறப்பையும்‌ இணைத்து இன்‌ 
னும்‌ பல காரியங்களைத்‌ திருமறை பேசுகிறது. 
சொத்துக்‌ குவிப்பதற்கு எதிராக நமதாண்டவர்‌ தமது 
மலைப்‌ பிரசங்கத்தில்‌ கண்டிப்பாய்ப்‌ பேசினார்‌. மத்‌ 

6:19-21, “மண்ணுலகில்‌ உங்களுக்கென செல்வத்‌ 
தைச்‌ சேமித்து வைக்கவேண்டாம்‌. இங்கே பூச்சியும்‌ 
துருவும்‌ அழித்துவிடும்‌; திருடரும்‌ அதைக்‌ கன்ன 
மிட்டுத்‌ திருடுவர்‌. ஆனால்‌ விண்ணுலகில்‌ உங்கள்‌ 
செல்வத்தைச்‌ சேமித்து வையுங்கள்‌; அங்கே பூச்‌ 
சியோ துருவோ அழிப்பதில்லை; திருடரும்‌ கன்ன 
மிட்டுத்‌ திருடுவதில்லை. உங்கள்‌ செல்வம்‌ எங்கு 
உள்ளதோ அங்கே உங்கள்‌ உள்ளமும்‌ இருக்கும்‌.”” 
““செல்வம்‌'” அல்லது ““பொக்கிஷம்‌'” என்று இயேசு 
குறிப்பிடுவது நமது தேவைக்கும்‌ மிஞ்சிப்‌ பணம்‌ 
பணம்‌ என்று அலைவதாகும்‌. இப்படி அலைந்தால்‌ 
நமது வாழ்வில்‌ கர்வமும்‌ ஆணவமும்தான்‌ தலை 
தூக்கும்‌. அப்போஸ்தலன்‌ யாக்கோபு இதை “வீம்பு” 
என்றழைக்கிறார்‌: யாக்‌ 4:13-16, “இன்றோ 
நாளையோ குறிப்பிட்ட நகரத்திற்குப்‌ போய்‌, 
அங்கே ஓராண்டு தங்கி வாணிபம்‌ செய்வோம்‌; 
பணம்‌ ஈட்டுவோம்‌ எனச்‌ சொல்லுகிறவர்களே, 
சற்றுக்‌ கேளுங்கள்‌. நாளைக்கு உங்கள்‌ வாழ்க்கை 
எப்படி இருக்கும்‌ என்பது உங்களுக்குத்‌ தெரியாதே! 
நொடிப்பொழுதில்‌ தோன்றி மறையும்‌ புகை போன்‌ 
றவர்கள்‌ நீங்கள்‌. ஆகவே அவ்வாறு சொல்லாமல்‌, 
ஆண்டவருக்குத்‌ திருவுளமானால்‌, நாங்கள்‌ உயி 
ரோடிருப்போம்‌; இன்னின்ன செய்வோம்‌ என்று 
சொல்வதே முறை. இப்பொழுதோ நீங்கள்‌ வீம்பு 
பாராட்டிப்‌ பெருமை கொள்கிறீர்கள்‌. இதுபோன்ற 
பெருமையெல்லாம்‌ தீமையானது.” 

நமது வாழ்வின்‌ இறுதிக்கட்டத்தையும்‌, இந்த 
யுகத்தின்‌ முடிவையும்‌ நெருங்கும்‌ நாம்‌ வேலைக்‌ 
காரனாயிருந்த கேயாசியிடம்‌ தீர்க்கன்‌ எலியா 
கேட்ட கேள்வியையே நமக்கு நாம்‌ கேட்டுக்கொள்‌ 
ளவேண்டும்‌: “வெள்ளி, ஆடைகள்‌, ஒலிவத்‌ தோப்‌ 

புகள்‌, திராட்சைத்‌ தோட்டங்கள்‌, ஆடு மாடுகள்‌, 
வேலைக்காரர்கள்‌, வேலைக்காரிகள்‌--இவை 
களைப்‌ பெருக்க இதுவா சமயம்‌ ?'' (2 இரா 5: 
26ஆ). பிரியமானவரே, இறைப்பற்றுடனுள்ள மன 
நிறைவே பெரும்‌ ““ஆதாயம்‌”' (1 தீமோ 6:6-8). எவ்‌ 
வளவுதான்‌ போதும்‌? கூடுதல்‌ என்பது போதும்‌ 
என்றாகாது ! 


தேவையிலிருப்போருக்குத்‌ தாராளமாய்க்‌ 
கொடுங்கள்‌. காரி டென்‌ பூம்‌ (1892-1983) என்ற 
பரிசுத்தவாட்டியின்‌ கூற்று அபாரம்‌: ““வாழ்வை 
அளப்பது காலம்‌ அல்ல, தானம்‌!” (Life 15 measured 
not by its duration but by its donation!). செல்வந்‌ 
தருக்கு ஒரு கட்டளையாகவே அப்போஸ்தலன்‌ 
பவுல்‌ எழுதுகிறார்‌: 1 தீமோ 6:17-19, ““செல்வர்‌ 
களாய்‌ இருப்பவர்கள்‌ மேட்டிமை உணர்வு கொள்ள 
லாகாது. நிலையில்லாச்‌ செல்வத்தில்‌ நம்பிக்கை 
வைக்காமல்‌ நமது இன்பத்திற்காகவே எல்லா 
வற்றையும்‌ நிறைவாக அளிக்கும்‌ கடவுளை மட்‌ 
டுமே எதிர்நோக்கி இருக்கவேண்டும்‌. அவர்கள்‌ 
நல்லதைச்‌ செய்து நற்செயல்கள்‌ எனும்‌ செல்வத்‌ 
தைச்‌ சேர்ப்பார்களாக; தங்களுக்குள்ளதைத்‌ தாராள 
மனத்தோடு பகிர்ந்தளிப்பார்களாக. இவ்வாறு 
அவர்கள்‌ தங்களது வருங்காலத்திற்கென்று நல்ல 
தோர்‌ அடித்தளமாக இச்செல்வத்தைச்‌ சேமித்து 
வைப்பதால்‌ நித்திய வாழ்வை அடைய முடியும்‌.” 
தயாள மனப்பான்மை நமது எதிர்காலத்திற்கு உறுதி 
யான அடித்தளம்‌ அமைத்துக்கொடுக்கும்‌. மனிதன்‌ 
வாழும்போது எதைக்‌ கொடுத்துவிட்டானோ 
அதைத்தான்‌ சாகும்போது கையில்‌ பிடித்திருப்‌ 
பான்‌! வைத்துக்கொண்டதையெல்லாம்‌ சாகும்‌ 

போது விட்டுச்‌ செல்கிறோம்‌; கொடுத்துவிட்டதை 
யெல்லாம்‌ எடுத்துச்‌ செல்கிறோம்‌! 


கொடுக்காது குவித்து வைத்ததெல்லாம்‌ நமக்‌ 
குத்தான்‌ பாதிப்பு உண்டாக்கும்‌. அரசன்‌ சாலொ 
மோன்‌ கண்டுபிடித்தது: “உலகில்‌ ஒரு பெரும்‌ 
தீங்கை நான்‌ கண்டேன்‌: ஒருவர்‌ சேமிக்கும்‌ செல்‌ 
வம்‌ அவருக்குத்‌ துன்பத்தையே விளைவிக்கும்‌” 
(பிர 5:13). அச்செல்வந்தன்‌ நரகம்‌ சென்றதேன்‌? 
திருடினானா? கொலை செய்தானா? விபச்சாரம்‌ 
பண்ணினானா? இல்லை, பிச்சைக்காரன்‌ லாசரு 
வைக்‌ கவனியாததே காரணம்‌ (லூக்‌ 16:19-31). 
நமது செல்வத்தினால்‌ வறியோரின்‌ வாழ்க்கைத்‌ 
தரத்தை உயர்த்தவேண்டும்‌. நமது தேவைக்கு 
மிஞ்சியும்‌ தேவன்‌ நமக்குக்‌ கொடுத்திருந்தால்‌ அது 
தேவையில்‌ மடிவோருக்குக்‌ கொடுத்துவிடவே. 
யாக்கோபு 1:9-11, ““தாழ்நிலையிலுள்ள சகோதர 
சகோதரிகள்‌ தாங்கள்‌ உயர்வு பெறும்போது மகிழ்‌ 
வார்களாக! செல்வச்‌ செழிப்பில்‌ இருப்பவர்கள்‌ தாங்‌ 
கள்‌ தாழ்நிலை அடையும்போது மகிழ்ந்திருப்பார்‌ 
களாக! ஏனெனில்‌ செல்வர்கள்‌ புல்வெளிப்‌ பூவைப்‌ 
போல்‌ மறைந்தொழிவார்கள்‌. கதிரவன்‌ எழ, 
வெயில்‌ ஏறிப்‌ புல்‌ உலர்ந்துபோகும்‌; அதன்‌ பூ 
வதங்கி விழும்‌; அதன்‌ அழகிய தோற்றமும்‌ அழிந்து 
விடும்‌. அவ்வாறே செல்வரும்‌ தம்‌ அலுவல்களில்‌ 
ஈடுபடும்‌ போதே அழிவுறுவர்‌.'* 

உங்கள்‌ செல்வம்‌ ஊழலால்‌ சம்பாதிக்கப்பட்ட 
தெனில்‌, ஏமாற்றப்பட்டவரிடம்‌ முறையாக அது 
திருப்பித்‌ தரப்படவேண்டும்‌; அல்லது எளியவ 
ருக்குப்‌ போய்‌ விடவேண்டும்‌; ஏனெனில்‌, எளிய 
வரின்‌ கூக்குரல்‌ சேனைகளின்‌ கர்த்தரது காதுகளில்‌ 

விழுகின்றது. இதுவே யாக்கோபு 5:1-5 தரும்‌ 
செய்தி: “உங்களது வயலில்‌ அறுவடை செய்த 
வேலையாட்களுக்குரிய கூலியைப்‌ பிடித்துக்‌ 
கொண்டீர்கள்‌; அது கூக்குரலிடுகிறது. அறுவடை 
செய்தவர்களின்‌ கூக்குரல்‌ படைகளின்‌ ஆண்டவ 
ருடைய செவிக்கு எட்டியுள்ளது'' (வச 4). 


உங்களிடம்‌ பணம்‌ இருந்தால்‌ அது பிணத்தின்‌ 
மீது தூவிய மலர்போல்‌ இருக்கட்டும்‌! இதைத்தான்‌ 
கொலோசெயர்‌ 3:1-3 ஒரு சித்திரமாய்த்‌ தீட்டு 
கிறது: “நீங்கள்‌ கிறிஸ்துவோடு உயிர்‌ பெற்று எழுந்‌ 
தவர்களானால்‌ மேலுலகு சார்ந்தவற்றை நாடுங்கள்‌. 
அங்கு கடவுளின்‌ வலப்பக்கத்தில்‌ கிறிஸ்து அமர்ந்‌ 
திருக்கிறார்‌. இவ்வுலகு சார்ந்தவை பற்றி அல்ல, 
மேலுலகு சார்ந்தவை பற்றியே எண்ணுங்கள்‌. ஏனெ 
னில்‌ நீங்கள்‌ கிறிஸ்துவோடு இறந்துவிட்டீர்கள்‌. 
உங்கள்‌ வாழ்வு அவரோடு இணைந்து கடவுளிடம்‌ 
மறைந்திருக்கிறது."' 

“நமக்கு நிலையான நகர்‌ இங்கில்லை ; வரவிருக்‌ 
கும்‌ நகரை நாடித்‌ தேடுகிறோம்‌”' என அறிக்கை 
யிடுவோம்‌ (எபி 13:14). 


பரலோகமே, என்‌ சொந்தமே, 

என்று காண்பேனோ? 

என்‌ இன்ப இயேசுவை நான்‌ 

என்று காண்பேனோ? 
இயேசு என்‌ நம்பிக்கையாம்‌; 
இந்தப்‌ பூமி என்‌ சொந்தமல்ல; 
பரிசுத்த சிந்தையுடன்‌ 
இயேசுவைப்‌ பின்பற்றுவேன்‌! 

எப்படி இறக்கக்கூடாது ? 


4 
நெருங்கியவர்களைக்‌ 
குழப்பத்தில்‌ 
விட்டுச்செல்லக்கூடாது. 


இளைஞருக்கும்‌ முதியோருக்கும்‌ இறப்பு பொது 
வாயினும்‌, இங்கு நாம்‌ “வயோதிபர்‌” அல்லது 
“மூத்த குடிமக்களிடமே”” கூடுதல்‌ பேசுகிறோம்‌; 
ஏனெனில்‌ அவர்கள்தான்‌ மற்றவர்களைவிட 
““இறப்பு'' எனும்‌ நிகழ்வுக்கு அருகிலிருக்கிறார்கள்‌. 
வியாதிப்பட்டிருந்த மன்னன்‌ எசேக்கியாவிடம்‌ கட 
வுள்‌ சொன்னது: ““நீர்‌ உமது வீட்டுக்‌ காரியங்களை 
ஒழுங்குபடுத்தும்‌; ஏனெனில்‌ நீர்‌ சாவினின்று 
பிழைக்க மாட்டீர்‌!” (2 இரா 20:1). இதே சம்ப 
வத்தை விவரிக்கும்‌ ஏசாயா 38:1இலும்‌ இப்படியே 
வாசிக்கிறோம்‌. அந்த அத்தியாயம்‌ முழுவதும்‌ 
இக்காரியத்தை விவரிக்கிறது. எசேக்கியா போல 
மரண வியாதி நம்மைத்‌ தாக்காதிருக்கலாம்‌; ஆனா 
லும்‌ நடுவயதைக்‌ கடந்து வாழ்வின்‌ மாலைப்‌ 
பொழுது நோக்கி நடக்கும்‌ எவருக்கும்‌ உரிய செய்தி 
இது! 


“வீட்டை ஒழுங்குபடுத்துவது'” என்பது குறித்‌ 
துச்‌ சில நடைமுறைக்‌ காரியங்களைக்‌ கவனிப்‌ 
போம்‌ -- 

ப விருப்ப ஆவணம்‌ அல்லது மரண சாசனம்‌ 
(|) எழுதுதல்‌ முதலாவது வருகிறது. இதை எழுது 

வது விசுவாசக்‌ குறைவு அல்ல. இதைக்‌ குறித்துத்‌ 
திருமறை எதிர்மறையாய்ப்‌ பேசவில்லை. எபிரெயர்‌ 
9:16,17, “விருப்ப ஆவணம்‌ ஒன்று இருக்கிறது 
என்றால்‌ அதனை எழுதியவர்‌ இறந்துவிட்டார்‌ 
என்பது மெய்ப்பிக்கப்பட வேண்டும்‌. சாவுக்குப்‌ 
பின்னரே விருப்ப ஆவணம்‌ உறுதி பெறும்‌. அதை 
எழுதியவர்‌ உயிரோடு இருக்கும்வரை அது 
செல்லுபடியாகாது. '* 

மரண சாசனம்‌ எழுதுகையில்‌ பாரபட்சம்‌ காட்‌ 
டாதீர்‌. மகன்களுக்கும்‌ மகள்களுக்கும்‌ சமமாய்க்‌ 
கொடுங்கள்‌. சொல்லப்போனால்‌, ஆணாதிக்கம்‌ 
மிகுந்த நமது சமுதாயத்தில்‌ மகள்களுக்கு அதிக 
மாகவே கொடுங்கள்‌. சாசனத்தில்‌ இறையரசை 
மறந்துவிடாதீர்‌. எல்லாமே பிள்ளைகளுக்கென்று 
வேண்டாம்‌. அவர்களும்‌ உழைத்து உயரட்டும்‌. 
ஆண்டவர்‌ தங்களுக்குத்‌ தந்துள்ளவற்றைக்‌ குறித்த 
உக்கிராணத்துவப்‌ பொறுப்பு பெற்றோருக்கு 
உண்டு. இங்கு எனது சாட்சியைப்‌ பகிர்ந்துகொள்ள 
விரும்புகிறேன்‌. ““கடவுள்‌ எனக்குத்‌ தந்த செல்வத்‌ 
தில்‌ மூன்றில்‌ ஒரு பங்கு உனக்கும்‌, மீதமுள்ள இரு 
பங்குகள்‌ இறையரசிற்கும்‌ எளியவர்க்கும்‌'” என்று 
எங்கள்‌ மகளிடம்‌ நான்‌ சொல்லியிருக்கிறேன்‌. 

சாசனம்‌ எழுதுவதைத்‌ தள்ளிப்போட்டுக்‌ 
கொண்டே போகாதீர்‌. இன்று இறையரசிற்காய்‌ 
செலவழிக்கப்படவேண்டியது அந்திக்கிறிஸ்துவின்‌ 
கைகளுக்கு நாளை போய்விடக்கூடாது. நமது கரங்‌ 
களில்‌ நம்மை நம்பி ஆண்டவர்‌ தந்துள்ள பணம்‌, 
பொருள்‌ யாவற்றையும்‌ குறித்த உக்கிராணத்துவப்‌ 
பொறுப்பை நாம்‌ கவனமாய்‌ நிறைவேற்றவேண்‌ 
டும்‌. நிலம்‌, கட்டிடம்‌ போன்ற சொத்துக்களை நிவா 

ரணப்பணிச்‌ சங்கங்களுக்கும்‌ மிஷனரி இயக்கங்‌ 
களுக்கும்‌ எழுதிவைத்தால்‌ அவர்களுக்கு அவை 
நெடுகவே உதவியாயிருக்கும்‌. 

சாசனம்‌ எழுதுவதில்‌ ஏற்பட்ட தாமதம்‌ ஈசாக்கின்‌ 
குடும்பத்தில்‌ ஏற்படுத்திய குழப்பம்‌ நாமறிந்ததே 
(ஆதி 27:1,2). முன்கூட்டியே சாசனத்தை ஈசாக்கு 
எழுதி வைத்திருக்கவேண்டும்‌. இறுதிக்‌ காலம்‌ 
வரை அவர்‌ காத்திருந்து, இக்காரியத்தைத்‌ தள்ளிப்‌ 
போட்டுக்கொண்டுவந்ததால்‌, அவர்‌ ஏமாற்றப்பட்‌ 
டார்‌. இக்கருத்தை மனதிற்கொண்டு ஆதியாகமம்‌ 
27ஆம்‌ அத்தியாயத்தை வாசித்துப்‌ பாருங்கள்‌. 
என்னே குழப்பம்‌! 

தாங்கள்‌ விட்டுச்‌ செல்லவிருந்த குடும்பங்‌ 
களுக்குச்‌ சிறந்த வகையில்‌ ஏற்பாடுகள்‌ செய்து 
வைத்துவிட்டுப்‌ போன பலரது எடுத்துக்காட்டுகள்‌ 
பைபிளில்‌ உண்டு -- 


ப தனது தந்தையின்‌ குடும்பத்தினர்‌ அனை 
வரது எதிர்காலத்திற்கும்‌ தேவையானவற்றை 
யோசேப்பு ஏற்பாடு செய்தார்‌. அவர்கள்‌ அனைவ 
ரையும்‌ பாதுகாப்பாய்ப்‌ பார்வோன்‌ வைத்துக்‌ 
கொள்ளவேண்டுமென்பதற்கு ஒழுங்குசெய்தார்‌. 
யோசேப்பிடம்‌ பார்வோன்‌ சொன்னது: “உம்‌ தந்‌ைத 
யும்‌ உம்‌ சகோதரர்களும்‌ உம்மிடம்‌ வந்திருக்கி 
றார்கள்‌ அல்லவா? எகிப்து நாடு உமக்கு முன்பாக 
இருக்கிறது. இந்த நாட்டின்‌ சிறந்த பகுதியில்‌ உம்‌ 
தந்தையும்‌ சகோதரரும்‌ குடியேறும்படிச்‌ செய்யும்‌. 
கோசேன்‌ பகுதியில்‌ அவர்கள்‌ வாழட்டும்‌. அவர்‌ 
களில்‌ திறமையானவர்கள்‌ உண்டென்று நீர்‌ அறி 
வீரானால்‌, எனக்குச்‌ சொந்தமான மந்தைகளுக்குப்‌ 
பொறுப்பான அதிகாரிகளாக அவர்களை ஏற்படுத்த 

லாம்‌”? (ஆதி 47:5,6). யோசேப்பின்‌ நடக்கையும்‌ 
செயல்பாடுகளும்‌ பார்வோனுக்குப்‌ பரம திருப்தி 
அளித்ததாலேயே பார்வோன்‌ இவ்விதம்‌ கூறினார்‌. 
பின்னர்‌ யோசேப்பு தனது குடும்பத்தினருக்கு 
உறுதியளித்தது: ““அஞ்சாதீர்கள்‌; நான்‌ கடவுளுக்கு 
இணையானவனா? நீங்கள்‌ எனக்குத்‌ தீமை செய்ய 
நினைத்தீர்கள்‌; ஆனால்‌ கடவுள்‌ அதை, இன்று 
நடப்பதுபோல்‌, திரளான மக்களை உயிரோடு 
காக்கும்பொருட்டு நன்மையாக மாற்றிவிட்டார்‌. 
ஆகவே இப்பொழுது அஞ்சவேண்டாம்‌. உங்களை 
யும்‌ உங்கள்‌ குழந்தைகளையும்‌ நான்‌ பேணிக்‌ 
காப்பேன்‌”' (50:19-22). யோசேப்பின்‌ இவ்வித 
இதமான வார்த்தைகள்‌ அவர்களுக்கு அமரிக்கை 
அளித்தது. 

ப தாவீதும்‌ இப்படியே செய்தார்‌. அவர்தான்‌ 
கடைசி மகனாயிருந்தும்‌ தனது தாய்க்கும்‌ தந்தைக்‌ 
கும்‌ செய்துவைக்கவேண்டியவற்றில்‌ தவறாதி 
ருந்தார்‌. மோவாபு மன்னனிடம்‌ அவர்‌ கூறியது: 
“கடவுள்‌ எனக்கு என்ன செய்யவிருக்கிறார்‌ என்‌ 
பதை நான்‌ அறியும்வரை என்‌ தந்தையும்‌ தாயும்‌ 
உம்மிடம்‌ தங்கியிருக்க அனுமதி தாரும்‌. பின்பு 
அவர்‌ அவர்களை மோவாபு மன்னன்‌ பொறுப்பில்‌ 
விட்டுச்‌ சென்றார்‌. தாவீது குகையில்‌ இருந்த 
நாளெல்லாம்‌ அவர்கள்‌ மன்னனிடம்‌ தங்கியிருந் 
தனர்‌”: (1 சாமு 22:3,4). 

யோசேப்பும்‌ தாவீதும்‌ செய்தவை பயத்தி 
னாலோ விசுவாசக்‌ குறைவினாலோ அல்ல. தாங்‌ 
கள்‌ விட்டுச்‌ செல்வோர்‌ நன்கு பராமரிக்கப்பட 
வேண்டும்‌ என்றே ஆவன செய்தனர்‌. 

தங்கள்‌ பிள்ளைகளுக்காய்ப்‌ பெற்றோர்‌ சேர்த்து 
வைக்கவேண்டுமென்று பைபிள்‌ போதிக்கிறது. 
இதைக்‌ குறித்துப்‌ பவுல்‌ எழுதியது: '*பெற்றோருக்‌ 
குப்‌ பிள்ளைகள்‌ செல்வம்‌ சேமித்து வைக்கவேண்‌ 
டியதில்லை; மாறாக, பெற்றோரே பிள்ளைகளுக் 
காகச்‌ சேமிக்கவேண்டும்‌'' (2 கொரி 12:14ஆ). 
இவ்விதம்‌ பொறுப்பு என்பது இரு தரப்பினருக்கும்‌ 
உண்டு. 

ப குடும்பத்தில்‌ உறவுகளுக்கடுத்த காரியங்‌ 
களுக்கும்‌ ஆலோசனை கொடுங்கள்‌. தமது வித 
வைத்‌ தாய்க்கு யோவானை இயேசு ஆதரவாய்த்‌ 
தந்தார்‌. தமது தாயுடன்‌ சிலுவைக்கருகில்‌ அவரது 
சித்தியும்‌, கிளியோப்பாவின்‌ மனைவி மரியாளும்‌, 
மகதலேனா மரியாளும்‌ நின்றுகொண்டிருந்தா 
லும்‌, தமது தாயாரும்‌, தமக்குப்‌ பிரியமாயிருந்த 
யோவானும்‌ அங்கு நிற்பதைக்‌ கண்ட ஆண்டவர்‌ 
தமது தாயாரிடம்‌, “அம்மா, இவரே உன்‌ மகன்‌” 
என்றும்‌, யோவானிடம்‌, ““இவரே உம்‌ தாய்‌”' என்றும்‌ 
அருள்‌ மொழிந்தார்‌. அந்நேரம்‌ முதல்‌ மரியன்‌ 
னையை யோவான்‌ தனது வீட்டில்‌ ஏற்று ஆதரவு 
அளித்துவந்தார்‌ (யோ 19:25-27). இன்றைய நாட்‌ 
களை மனதில்‌ வைத்தே யோவான்‌ இவ்வார்த்தை 
கள்‌ எழுதியிருப்பார்‌ போலும்‌! தமது சித்தி நின்று 
கொண்டிருந்தாலும்‌ தமது தாயாரைப்‌ பொறுப்பாக 
கவனிக்கக்கூடியது யோவான்தான்‌ என்பது இயேசு 
வின்‌ எண்ணம்‌. என்னே காட்சி! 

மறுமணம்‌ குறித்து வாழ்க்கைத்‌ துணைக்கு 
உத்தரவிடாதீர்‌; அவர்களாகவே தீர்மானித்துக்கொள் 
ளட்டும்‌. ஆணாதிக்கம்‌ மிகுந்த யூத சமுதாயத்தி 
லேயே மறுமணம்‌ செய்துகொள்ள விதவை 

களுக்குப்‌ பவுல்‌ சுதந்திரமளித்தார்‌: “கணவர்‌ உயி 
ரோடிருக்கும்‌ காலம்‌ வரை மனைவி அவரோடு 
இணைக்கப்பட்டிருக்கிறாள்‌. கணவர்‌ இறந்துவிட்‌ 
டால்தான்‌ விரும்புபவரைத்‌ திருமணம்‌ செய்து 
கொள்ள அவளுக்கு உரிமையுண்டு. ஆனால்‌ 
அவள்‌ திருமணம்‌ செய்துகொள்பவர்‌ ஆண்ட 
வரிடம்‌ நம்பிக்கை கொண்டவராய்‌ இருத்தல்‌ 
வேண்டும்‌” (1 கொரி 7:39). 


விதவையானவள்‌ மறுமணம்‌ செய்துகொண் 
டால்‌ உயிர்த்தெழுதலில்‌ அவள்‌ யாருக்கு மனைவி 
யாயிருப்பாள்‌ என்று கவலைப்படத்‌ தேவை 
யில்லை. உயிர்த்தெழுதலில்‌ தூதர்கள்‌ போலிருந்து, 
“மறு சந்திப்பு” (ரபார௦॥) மட்டும்தான்‌ இருக்கு 
மெனத்‌ திருமறை போதிக்கிறது. தம்பதியர்‌ உறவு 
அங்கு இருக்காது. ஏழு சகோதரரை ஒருவர்‌ பின்‌ 
ஒருவராய்‌ மணந்த பெண்ணைக்‌ குறித்து வினவிய 
சதுசேயருக்கு இயேசு இதைப்‌ போதித்தார்‌ (மத்‌ 
22:23-30). வாழ்க்கைத்‌ துணையைத்‌ தெரிந்‌ 
தெடுப்பது குறித்து மணமாகா பிள்ளைகளுக்குப்‌ 
பொது அறிவுரை கொடுங்கள்‌; யாரை மணக்க 
வேண்டும்‌ என்றெல்லாம்‌ சொல்லாதிருங்கள்‌. உங்‌ 
கள்‌ மகனுக்கோ மகளுக்கோ மிஷனரி அழைப்பு 
வருமானால்‌ நீங்கள்‌ சாகும்வரை அதைத்‌ தள்ளிப்‌ 
போடக்‌ கேட்காதீர்கள்‌. இவ்விதச்‌ சூழல்‌ ஒன்றில்‌ 
இயேசு சொன்னது நினைவிருக்கிறதா? (லூக்‌ 
9:59,60). 

ப “வீட்டுக்‌ காரியத்தை ஒழுங்குபடுத்தும்‌”' என்‌ 
பது உங்கள்‌ சடலத்தைக்‌ குறித்தவற்றையும்‌ உள்ள 
டக்கும்‌. முன்னதாகவே உறுப்பு தானத்திற்கு நம்பக 
மான மருத்துவமனைகள்‌ மற்றும்‌ நிறுவனங்களில்‌ 

பதிவு செய்துவிடுங்கள்‌. எவருக்கோ பயளளிக்கக்‌ 
கூடிய உங்கள்‌ கண்கள்‌, நீரகங்கள்‌ போன்றவற்றை 
யெல்லாம்‌ புதைப்பானேன்‌? உறுப்பு தானப்‌ பதிவு 
விபரங்களையும்‌, இறந்தவுடன்‌ அதற்காய்ச்‌ செய்ய 
வேண்டியதையும்‌ உங்கள்‌ குடும்பத்தினருக்குச்‌ 
சொல்லிவையுங்கள்‌. தனது மனைவியிடம்‌ ஒரு 
கணவன்‌ சொன்னது: ““இயந்திரத்தினால்‌ மட்டுமே 
நான்‌ உயிரோடு வைக்கப்படும்‌ நிலை வந்தால்‌, 
இயந்திரத்தை நிறுத்திவிட மருத்துவரிடம்‌ சொல்லி 
விடு!” இதுவே ஞானம்‌! இதுவே முழு விளக்கம்‌! 

“கருணைக்‌ கொலை”: (Euthanasia) செய்ய 
லாமா? விவிலிய விசுவாசிகள்‌ பொதுவாக இதனை 
எதிர்ப்பர்‌. ஆனால்‌ உச்ச அளவு தீவிர சிகிச்சைகளை 
நிறுத்தி ஆளை இயல்பாய்ச்‌ சாகவிடுவது தவறல்ல. 

அடக்கச்‌ சடங்கைப்‌ பற்றி ஒரு சில வார்த்தை 
கள்‌: சரியாய்ச்‌ சொன்னால்‌, சடலத்தை எரித்தாலும்‌ 
புதைத்தாலும்‌ ஒன்றே; சுடுகாடோ இடுகாடோ 
சாம்பலுக்குச்‌ சாம்பல்தான்‌, மண்ணுக்கு மண்தான்‌ ! 
யூதக்‌ கலாச்சாரத்தில்‌ எழுதப்பட்ட பைபிள்‌ “நல்ல 
டக்கம்‌'* செய்வதைக்‌ குறிப்பிடுகிறது. 


அடுத்த கேள்வி: எங்கே அடக்கம்‌? தனது உடலை 
எங்கே புதைக்கவேண்டுமென்று யாக்கோபு தனது 
குடும்பத்தினரிடம்‌ சொல்லி வைத்திருந்தார்‌ -- 
“இதோ நான்‌ என்‌ இனத்தவரோடு சேர்க்கப்பட 
விருக்கிறேன்‌. என்னை என்‌ தந்தையருடன்‌ இத்‌ 
தியனான எப்ரோனின்‌ நிலத்திலுள்ள குகையில்‌ 
அடக்கம்‌ செய்யுங்கள்‌'” (ஆதி 49:29). யாக்கோபு 
செய்ததைப்போல்‌ நீங்களும்‌ உங்கள்‌ விருப்பத்தை 
உங்கள்‌ குடும்பத்தினருக்குச்‌ சொல்லிவைக்கலாம்‌. 


39 


எனது மனைவியும்‌ நானும்‌ எங்கள்‌ மகளிடம்‌ சொல்‌ 
லியுள்ளது: “எங்கே வசதியோ அங்கே புதைத்து 
விடு!” 


கல்லறைக்கு அதிகம்‌ செலவழிக்கவேண்டா 
மென்று குடும்பத்தினரிடம்‌ கண்டிப்பாய்ச்‌ சொல்‌ 
லுங்கள்‌. பெண்‌ பிள்ளைகளைக்‌ கோவில்களில்‌ 
தவறான நடத்தைக்கு விட்டுவிடாதபடி மீட்டெ 
டுப்பதற்காக டோனாவூரில்‌ நட்சத்திரக்‌ கூட்டம்‌ 
(Star Fellowship) என்ற அமைப்பை நிறுவிய ஏமி 
கார்மைக்கல்‌ அம்மையார்‌ (1861-1951) தன்னைப்‌ 
புதைக்குமிடத்தில்‌ பறவைகள்‌ குளிக்க ஒரு கிண்‌ 
ணம்‌ (6040-0௪41) வைத்தால்‌ போதும்‌ என்றார்கள்‌. 
வேலூரில்‌ கிறிஸ்தவ மருத்துவக்‌ கல்லூரி மருத்துவ 
மனை நிறுவிய டாக்டர்‌ ஐடா ஸ்கடர்‌ அம்மையார்‌ 
(1870-1956), “எனக்குச்‌ சிலை வைக்காதீர்‌” 
என்றார்கள்‌. 

உயிரோடெழுப்ப, ஜெபித்துப்‌ பார்க்க, இப்படி 
யெல்லாம்‌ சடலத்தை வைத்துக்கொண்டிருக்கக்‌ 
கூடாது என்று குடும்பத்தினரிடம்‌ திட்டமாய்ச்‌ 
சொல்லிவிடுங்கள்‌. இவ்விதச்‌ செயல்கள்‌ கடவு 
ளுக்கு எவ்வளவு அபகீர்த்தி! 

ப குடும்பத்தைக்‌ கடனில்‌ விட்டுச்‌ செல்லாதீர்‌. 
உயிரோடிருக்கும்போதே திருப்பிச்‌ செலுத்திவிட 
முயலுங்கள்‌. 2 இராஜாக்கள்‌ 4:1-4இல்‌ ஒரு தீர்க்‌ 
கனின்‌ விதவைக்கு நடந்தது போன்ற அற்புதம்‌ 
எப்பொழுதும்‌ நடந்துவிடாது. 

எப்படி இறக்கக்கூடாது ? 


5] 
மனத்தொய்வுக்கு 


இடங்கொடுக்கக்கூடாது. 


வாழ்வின்‌ பல்வேறு கட்டங்களைக்‌ குறிப்பிடும்‌ 
போது நாம்‌ சொல்லும்‌ காரியங்கள்‌ -- 


குழந்தைப்‌ பருவ நினைவுகள்‌ 
(Childhood memories) 
வாலிபப்‌ பருவச்‌ சோதனைகள்‌ 
(Youthhood temptations) 
முதிர்வயதின்‌ பிரச்னைகள்‌ 
(Old age problems) 


முதிர்வயது என்பது கடினமான காலக்கட்டம்‌ என்று 
சொல்லத்‌ தேவையில்லை. சங்‌ 90:10, “எங்கள்‌ 
வாழ்நாள்‌ எழுபது ஆண்டுகளே; வலிமை மிகுந்‌ 
தோருக்கு எண்பது; அவற்றில்‌ பெருமைக்கு உரி 
யன துன்பமும்‌ துயரமுமே!”” இது “தேவ மனிதனா 
கிய'' மோசேயின்‌ கூற்று. ஆம்‌, முதிர்வயதில்‌ 
துக்கங்கள்‌ ஏராளம்தான்‌. சாலொமோன்‌ எழுதினது: 
“மனிதன்‌ எத்தனை ஆண்டுகள்‌ வாழ்ந்தாலும்‌ 
அவன்‌ தனது வாழ்நாளெல்லாம்‌ மகிழ்ச்சியுடன்‌ 
இருக்கட்டும்‌. இருள்‌ சூழ்ந்த நாட்கள்‌ அதிகம்‌ 
இருக்கும்‌ என்பதையும்‌ அவன்‌ மறக்கலாகாது. 
அதற்குப்பின்‌ வருவதெல்லாம்‌ வீணே” (பிர 11:8). 

எனவேதான்‌ தாவீது இவ்விதம்‌ ஜெபித்தார்‌: “ஆண்‌ 
டவரே, முதிர்வயதில்‌ என்னைக்‌ கைவிடாதேயும்‌”' 
(சங்‌ 71:9). வேத வசனங்கள்‌ நமக்கு எவ்வளவு 
தெளிவு தருகின்றன! முதிர்வயது காலம்‌ குறித்து 
இதற்கு மேல்‌ என்ன சொல்ல முடியும்‌? 

முதிர்வயதில்‌ ஏற்படக்கூடிய மனக்‌ கவலை 
மற்றும்‌ மனத்‌ தொய்வுக்கான காரணங்கள்‌ பல -- 
(அ) குன்றிவரும்‌ உடல்‌ நலம்‌ 

2 கொரி 5:1-5, “நாம்‌ இவ்வுலகில்‌ குடியிருக்‌ 

கும்‌ உடலாகிய கூடாரம்‌ அழிந்துபோனாலும்‌ கட 
வுளிடமிருந்து கிடைக்கும்‌ வீடு ஒன்று விண்ணுல 
கில்‌ நமக்கு உண்டு. அது மனிதக்‌ கையால்‌ கட்டப்‌ 
படாதது, நிலையானது என்பது நமக்குத்‌ தெரியும்‌ 
அல்லவா? இக்கூடாரத்தில்‌ குடியிருக்கும்‌ நாம்‌ 
விண்ணுலகு சார்ந்த நம்‌ வீட்டைப்‌ பெற்றுக்‌ 
கொள்ள ஏங்கிப்‌ பெருமூச்சு விடுகிறோம்‌. அதைப்‌ 
பெற்றுக்கொண்டால்‌ நாம்‌ உறைவிடமற்றவர்களாய்‌ 
இருக்க மாட்டோம்‌; இவ்வுலகில்‌ கூடாரத்தில்‌ குடி 
யிருக்கும்‌ நாம்‌ இந்நிலையைத்‌ தாங்க இயலாமல்‌ 
பெருமூச்சு விடுகிறோம்‌. இக்கூடாரத்தை விட்டு 
விலகவேண்டும்‌ என்பதல்ல; மாறாக, விண்ணக 
வீட்டைப்‌ பெற்றுக்கொள்ளவேண்டும்‌ என்பதே 
நமது விருப்பம்‌. சாவுக்குரியதை வாழ்வுக்குரியது 
தனக்குட்படுத்தும்‌. இந்நிலையை அடைவதற் 
கென்றே கடவுள்‌ நம்மைத்‌ தயாரித்து மீட்பை 
உறுதிப்படுத்தும்‌ அடையாளமாக அவரது தூய 
ஆவியை நமக்கு வழங்கினார்‌.” ஆம்‌, இது தவிப்பு 
நிறைந்த அனுபவம்தான்‌! ஆனாலும்‌ மீட்பின்‌ உறு 
திக்கு அடையாளமாய்க்‌ கடவுள்‌ தமது ஆவியைத்‌ 
தந்தருளியிருக்கிறாரே! 

இச்சூழலைப்‌ பவுல்‌ எவ்விதம்‌ வெற்றிகரமாய்க்‌ 
கையாண்டார்‌ பாருங்கள்‌: ரோ 8:18, “இக்காலத்தில்‌ 
நாம்‌ படும்‌ துன்பங்கள்‌ எதிர்காலத்தில்‌ நமக்காக 
வெளிப்படப்போகிற மாட்சியோடு ஒப்பிடத்‌ தகுதி 
யற்றவை என எண்ணுகிறேன்‌.” தொடர்ந்து அவர்‌ 
கூறியது, “படைப்பு மட்டும்‌ அல்ல; முதல்‌ கொடை 
யாகத்‌ தூய ஆவியைப்‌ பெற்றுக்கொண்டுள்ள 
நாமும்‌ கடவுள்‌ நம்மைத்‌ தமது பிள்ளைகளாக்கப்‌ 
போகும்‌ நாளை, அதாவது நமது உடலை விடுவிக்‌ 
கும்‌ நாளை, எதிர்நோக்கிப்‌ பெருமூச்சு விடுகி 
றோம்‌” (வச 23). ஆவியின்‌ வல்லமையை இரட்‌ 
டிப்பாய்ப்‌ பெற்றிருந்த தீர்க்கன்‌ எலிசாவும்‌ நோய்‌ 
வாய்ப்பட்டுத்தான்‌ இறந்தார்‌. அவர்‌ இறந்துவிட்‌ 
டாலும்‌ அவரது செத்த எலும்புகள்‌ ஒருவனை 
உயிரோடு எழுப்பின (2 இரா 13:14அ,21). 

நித்திய நோக்கில்‌ ஒப்பிட்டால்‌ பாடுகள்‌ என்பது 
குறுகிய காலத்திற்குத்தான்‌. பக்தன்‌ யோபு சொன்‌ 
னது: “பெண்ணிடம்‌ பிறந்த மனிதருக்கு வாழ்‌ 
நாளோ குறைவு; வருத்தமோ மிகுதி” (யோபு 
14:1). “இன்னும்‌ சில ஆண்டுகளே உள்ளன; 
பிறகு திரும்பி வர முடியாத வழியில்‌ செல்வேன்‌” 
(16:22). சில நாட்கள்‌! சில ஆண்டுகள்‌! இதை நன்‌ 
குணர்ந்திருந்த பவுலடியாரின்‌ நிச்சயம்‌ நிறைந்த 
வார்த்தைகளைக்‌ கவனியுங்கள்‌: 2 கொரி 4:16,17, 
“எங்கள்‌ உடல்‌ அழிந்துகொண்டிருந்தாலும்‌ எங்கள்‌ 
உள்ளார்ந்த இயல்பு நாளுக்கு நாள்‌ புதுப்பிக்கப்‌ 
பெற்று வருகிறது. எனவே நாங்கள்‌ மனம்‌ தளருவ 
தில்லை. நாம்‌ அடையும்‌ இன்னல்கள்‌ மிக எளிதில்‌ 
தாங்கக்கூடியவை. அவை சிறிது காலம்தான்‌ நீடிக்‌ 
கும்‌. ஆனால்‌ அவை ஈடு இணையற்ற மாட்சியை 
விளைவிக்கின்றன; அந்த மாட்சி என்றென்றும்‌ 
நிலைத்திருக்கும்‌.” 

கிறிஸ்தவத்‌ தத்துவ ஞானி 6.5. லூயி (1898- 
1963) அவர்களது ஞான வார்த்தைகள்‌ -- 


“கடவுள்‌ நமது இன்பங்களில்‌ மெல்லிய ஓசையிலும்‌, 
மனச்சாட்சியில்‌ வழக்கமான குரலிலும்‌, 
வேதனைகளிலோ உரத்த சத்தமாகவும்‌ பேசுகிறார்‌!” 


இதுதானே நம்மில்‌ பலரது அனுபவம்‌? 


(ஆ) குடும்பத்தில்‌ பிரச்னைகள்‌ 
முரட்டாட்டமுள்ள பிள்ளைகள்‌ வயதாகும்‌ 
பெற்றோருக்கு மிகுந்த மனப்பாரம்‌ உண்டாக்குவர்‌. 
தீர்க்கன்‌ சாமுவேலின்‌ பிள்ளைகள்‌ அவருக்கு ஒரு 
முள்ளாகவே இருந்தனர்‌. அவர்களைக்‌ குறித்து 
எழுதப்பட்டுள்ளதைப்‌ பாருங்கள்‌: 1 சாமு 8:1-3, 
“சாமுவேலுக்கு வயது முதிர்ந்தபோது அவர்‌ தனது 
புதல்வர்களை இஸ்ரயேலின்மீது நீதித்தலைவர்‌ 
களாக அமர்த்தினார்‌; ஆனால்‌ அவர்கள்‌ அவரது 
வழிமுறைகளில்‌ நடவாமல்‌ பொருளாசைக்கு உட்‌ 
பட்டு, கையூட்டு வாங்கி, நீதியை வழங்காதிருந்‌ 
தனர்‌.'' ஊழியப்‌ பாதையில்‌ வாரிசுகளாகத்‌ தலை 
யெடுத்தாலும்‌ ஊழலுக்குத்‌ தங்களை விற்றுப்‌ 
போட்டனர்‌. தனது குடும்பத்தைக்‌ கவனிப்பதில்‌ 
சாமுவேல்‌ கவலையீனமாய்‌ இராதிருந்தும்‌ அவரது 
மகன்கள்‌ வழிவிலகிப்போயினர்‌. சாமுவேல்‌ குடும்‌ 
பத்தைக்‌ கவனித்ததற்கு அத்தாட்சி இதோ: 1 சாமு 
7:15-17, “சாமுவேல்‌ தனது வாழ்நாள்‌ முழுவதும்‌ 
இஸ்ரயேலுக்குத்‌ தலைவனாய்‌ இருந்தார்‌. அவர்‌ 
ஆண்டுதோறும்‌ சுற்றுப்பயணம்‌ செய்து, பெத்தேல்‌, 
கில்கால்‌, மிஸ்பா ஆகிய இடங்களிலெல்லாம்‌ இஸ்ர 
யேலருக்கு நீதி வழங்கினார்‌. அவர்‌ எப்பொழுதும்‌ 
தனது வீடு இருந்த இராமாவுக்குத்‌ திரும்பி, அங்‌ 

கேயும்‌ இஸ்ரயேலருக்கு நீதி வழங்கினார்‌; அங்கே 
ஆண்டவருக்கு ஒரு பலிபீடம்‌ எழுப்பினார்‌.” குடும்‌ 
பம்‌ என்பது அவரது முக்கியத்துவ வரிசையில்‌ 
முன்னுரிமை பெற்றுத்தானிருந்தது. தனது குமா 
ரரைக்‌ கண்டித்து வளர்க்காத ஏலியின்‌ குறை 
பாட்டை அவருக்குச்‌ சுட்டிக்காட்டிய இருவரில்‌ 
சாமுவேல்‌ ஒருவர்‌. பெற்றோர்‌ என்ற வகையில்‌ 
உங்களால்‌ இயன்றதையெல்லாம்‌ செய்துவிட்டு 
மீதியைக்‌ கடவுள்‌ கரத்தில்‌ விட்டுவிடுங்கள்‌. வயது 
வந்த பிள்ளைகளின்‌ செயல்பாடுகளுக்கு அவர்‌ 
களே பொறுப்பு. 


பிள்ளைகளின்‌ மணவாழ்வுக்கடுத்தப்‌ பிரச்னை 
கள்‌ வயதான பெற்றோருக்கு அடுத்த தலைவலி. 
எவ்வளவோ முயன்று பிள்ளைகளுக்குப்‌ பெற்றோர்‌ 
நல்ல முறையில்‌ திருமணம்‌ நடத்திவைக்கின்றனர்‌; 
ஆனாலும்‌ பிரச்னைகள்‌ தலைதூக்கிவிடுகின்ற 
னவே. ஈசாக்கின்‌ இரு மருமகள்களும்‌ அவருக்கும்‌ 
ரெபெக்காளுக்கும்‌ மன நோவாயிருந்தார்கள்‌ (ஆதி 
26:34,35). ஈசாக்கோ சூழ்நிலையைச்‌ சாதகமாய்க்‌ 
கையாண்டு மனத்தொய்வை மேற்கொண்டார்‌. 
அவரது ஆசி பெற்றுக்கொள்ளும்படி வேட்டைக்‌ 
கறி கொண்டுவர ஏசாவைப்‌ பணித்தார்‌ (27:1-4). 
ஏத்தியர்‌ நடுவிலிருந்து அல்ல, தனது சொந்த இனத்‌ 
தவரிடமிருந்து பெண்‌ தேடும்படி யாக்கோபுக்கு 
அறிவுறுத்தினார்‌ (27:46-28:2). தலையில்‌ கை 
வைத்து அப்படியே உட்கார்ந்துவிடாது, ஈசாக்கு 
இவ்விதம்‌ ஆக்கபூர்வமான காரியங்களில்‌ ஈடு 
பட்டு, மனத்தொய்வுக்குத்‌ தப்பினார்‌. 

பிள்ளைகள்‌ தங்களை அவமதிப்பதும்‌ அலட்‌ 
சியப்படுத்துவதும்‌ பெற்றோரால்‌ தாங்க முடியாது. 

திருமறையிலேயே உள்ள வெகு நீண்ட பாவப்‌ பட்‌ 
டியலைப்‌ பவுல்‌ எழுதும்போது இதனைச்‌ சுட்டிக்‌ 
காட்டுகிறார்‌: ரோ 1:30,31, ““பெற்றோருக்குக்‌ 
கீழ்ப்படியாதவர்கள்‌, பாசம்‌ அற்றவர்கள்‌, இரக்கம்‌ 
இல்லாதவர்கள்‌.” இறுதி நாட்களில்‌ மக்கள்‌ 
“பெற்றோருக்குக்‌ கீழ்ப்படியாதோர்‌, நன்றியற்றோர்‌, 
அன்புணர்வு அற்றோர்‌, துரோகம்‌ செய்வோர்‌'' 
என்றுதானிருப்பர்‌ என்றும்‌ பவுல்‌ எழுதுகிறார்‌ (2 
தீமோ 3:1-3). ஆம்‌, “சுபாவ அன்பு'' இல்லாது 
போகும்‌. அறிவு பெருகும்‌; அன்போ குறையும்‌. 
“அறிவு இறுமாப்படையச்‌ செய்யும்‌; அன்போ 
உறவை வளர்க்கும்‌”' (1 கொரி 8:1). நமது வாலிபர்‌ 
நங்கையரில்‌ பெரும்பாலோர்‌ கணினி அறிவில்‌ 
வித்தகர்கள்‌; ஆனால்‌ இயல்பான பாசத்திலும்‌ 
நடைமுறை ஞானத்திலும்‌ பூஜ்யங்கள்‌. இவ்வித 
நிலைமை பெற்றோரை வெகுவாய்‌ மனமடிவாக்‌ 
கும்‌. பெற்றோரின்‌ உணர்வுகளைச்‌ சற்றும்‌ புரியாது, 
மதியாது, நடக்கும்‌ பிள்ளைகளைக்‌ குறித்து 
மன்னன்‌ சாலொமோன்‌ எழுதியிருக்கிறார்‌: நீதி 
19:26, “தந்தையைக்‌ கொடுமைப்படுத்தித்‌ தாயைத்‌ 
துரத்திவிடும்‌ மகன்‌ வெட்கக்கேட்டையும்‌ இழிவை 
யும்‌ வருவித்துக்கொள்வான்‌.'' பிள்ளைகளால்‌ உங்க 
ளுக்கு இவ்வித நிலை ஏற்பட்டால்‌ மனம்‌ நொந்து 
விடாது, தேவைப்பட்டால்‌ முதியோர்‌ இல்லமொன்‌ 
றில்‌ காலத்தைக்‌ கழியுங்கள்‌. இறைப்பிரசன்னம்‌ 
அங்கு உங்களைத்‌ தேற்றிப்‌ பாதுகாக்கும்‌. 
உங்கள்‌ பணப்பையிலேயே கண்‌ வைத்துக்‌ 
கொண்டிருக்கும்‌ பிள்ளைகளுக்குக்‌ கவனமாயிருங்‌ 
கள்‌. அதுவும்‌ திருமறையில்‌ சுட்டிக்காட்டப்பட்‌ 
டுள்ளது: நீதி 28:24, “பெற்றோரின்‌ பொருளைத்‌ 

திருடிவிட்டு, “அது குற்றமில்லை” என்று சொல்லு 
கிறவன்‌ கொள்ளைக்காரரைவிடக்‌ கேடுகெட்ட 
வன்‌.”' பிள்ளைகள்‌ உங்களை ஏமாற்ற இடங்‌ 
கொடாது விழிப்பாயிருங்கள்‌. உங்கள்‌ சேமிப்பு, 
சொத்து யாவற்றையும்‌ சீக்கிரம்‌ பிள்ளைகளுக்குக்‌ 
கொடுத்துவிடாதேயுங்கள்‌. உங்களது எஞ்சிய 
காலச்‌ சவுகரியங்களுக்காய்க்‌ கொஞ்சம்‌ வைத்துக்‌ 
கொள்ளுங்கள்‌. இதுவே நடைமுறை ஞானம்‌, 
விவேகம்‌. 


(இ) பதிலளிக்கப்படாத ஜெபங்கள்‌ 


பதிலளிக்கப்படாத ஜெபங்கள்‌, நிறைவேறாத 
விருப்பங்கள்‌, நனவாகாத கனவுகள்‌, புரியாத புதிர்‌ 
கள்‌, முடிக்கப்படாத காரியங்கள்‌ போன்றவையும்‌ 
முதிர்‌ வயதில்‌ மனத்தொய்வை உண்டாக்கும்‌. 
இவற்றால்‌ சந்தேகம்‌, அவிசுவாசம்‌, நிச்சயமின்மை, 
நம்பிக்கையின்மை ஆகியவை பெருகும்‌. ஆனால்‌ 
சங்கீதக்காரனின்‌ மனவுறுதியை நமதாக்கலாம்‌. 
அவர்‌ பாடியது, “தேவனே, என்‌ துன்பங்களின்‌ 
எண்ணிக்கையை நீர்‌ அறிவீர்‌; உமது தோல்‌ 
பையில்‌ என்‌ கண்ணீரைச்‌ சேர்த்து வைத்துள்ளீர்‌; 
இவையெல்லாம்‌ உமது குறிப்பேட்டில்‌ உள்ளன 
அல்லவா?” (சங்‌ 56:8). கரடுமுரடான பாதையில்‌ 
செல்லும்‌ பெற்றோரது பிரச்னைகளை மேற்‌ 
கொள்ள ஒரே வழி தேவனை, அவரை மட்டும்‌, 
சார்ந்திருப்பதே! இதே சங்கீதத்தில்‌ 4, 10,11 ஆகிய 
வசனங்களில்‌ திரும்பத்‌ திரும்பச்‌ சொல்லப்பட்ட 
சத்தியத்தைக்‌ கவனியுங்கள்‌ -- 

கடவுளின்‌ வாக்கை நான்‌ புகழ்கின்றேன்‌ ; 

கடவுளையே நம்பியிருக்கின்றேன்‌ ; 

எதற்கும்‌ அஞ்சேன்‌; 

அற்ப மனிதர்‌ எனக்கென்ன செய்ய முடியும்‌? 

கடவுளின்‌ வாக்கை நான்‌ புகழ்கின்றேன்‌ ; 

ஆண்டவனின்‌ வாக்கை நான்‌ புகழ்கின்றேன்‌. 

கடவுளையே நம்பியிருக்கின்றேன்‌ ; 

எதற்கும்‌ அஞ்சேன்‌; 

மானிடர்‌ எனக்கென்ன செய்ய முடியும்‌? 

ஜார்ஜ்‌ முல்லர்‌ (1805-1898) என்ற தேவ மனி 
தன்‌ தனது இரு குடிகார நண்பருக்காய்‌ 40 ஆண்டு 
கள்‌ இடைவிடாது ஜெபித்து வந்தாராம்‌. அந்த 
ஜெபங்களுக்கான பதில்‌ அவரது அடக்க ஆராத 
னையில்தான்‌ கிடைத்தது. அடக்க ஆராதனைப்‌ 
பிரசங்கம்‌ கேட்ட அவ்விருவரும்‌ மனந்திரும்பி 
வெளிநாடுகளுக்கு மிஷனரிகளாகவும்‌ சென்றனர்‌! 


கடவுளது கடந்த கால ஆசிகளை நினைவுபடுத்‌ 
துவதே இன்றைய மனத்தொய்விலிருந்து நம்மை 
விலக்கிக்‌ காக்கும்‌. ஏசா 46:9,10, “தொன்று 
தொட்டு நிகழ்ந்தவற்றை நினைத்துப்‌ பாருங்கள்‌; 
நானே இறைவன்‌; என்னையன்றி வேறு கடவுள்‌ 
இல்லை; என்னைப்‌ போன்று வேறு எவரும்‌ இல்லை. 
பின்னர்‌ நிகழவிருப்பதைத்‌ தொடக்கத்திலே நான்‌ 
அறிவித்தேன்‌; இனி நடப்பனவற்றைப்‌ பண்டைக்‌ 
காலத்திலேயே முன்னுரைத்தேன்‌ ; என்‌ திட்டம்‌ 
நிலைத்திருக்கும்‌; என்‌ விருப்பத்தை நிறைவேற்று 
வேன்‌ என்றுரைத்தேன்‌.'” சென்ற நாட்களின்‌ ஆசி 
களை நாம்‌ மறக்காதிருந்தால்‌ முழுக்க முழுக்கப்‌ 
புதுப்பிக்கப்படுவோம்‌. நமக்கு மனனமாய்த்‌ தெரி 
யும்‌ சங்கீதம்‌ 103:1-5 கூறுவது இதுதானே? ““என்‌ 
ஆத்துமாவே, கர்த்தரை ஸ்தோத்திரி ; என்‌ முழு உள்‌ 
ளமே, அவருடைய பரிசுத்த நாமத்தை ஸ்தோத்திரி. 
என்‌ ஆத்துமாவே கர்த்தரை ஸ்தோத்திரி; அவர்‌ 

செய்த சகல உபகாரங்களையும்‌ மறவாதே. அவர்‌ 
உன்‌ குற்றங்களையெல்லாம்‌ மன்னிக்கின்றார்‌; உன்‌ 
நோய்களையெல்லாம்‌ குணமாக்குகின்றார்‌. அவர்‌ 
உன்‌ உயிரைப்‌ படுகுழியினின்று மீட்கின்றார்‌; அவர்‌ 
உனக்குப்‌ பேரன்பையும்‌ இரக்கத்தையும்‌ மணிமுடி 
யாகச்‌ சூட்டுகின்றார்‌. அவர்‌ உன்‌ வாழ்நாளை நலன்‌ 
களால்‌ நிறைவுறச்‌ செய்கின்றார்‌; உன்‌ இளமை 
கழுகின்‌ இளமை எனப்‌ புதிதாய்ப்‌ பொலிவுறும்‌.'” 


உங்கள்‌ நாட்குறிப்பேடுகளைப்‌ (01௮65) புரட்டிப்‌ 
பார்த்துச்‌ செய்யவேண்டியது -- 
சிலுவைகளையல்ல, சிறப்புகளை எண்ணுங்கள்‌; 
இழப்புகளையல்ல, இருப்பவைகளை எண்ணுங்கள்‌; 
சொத்துக்களையல்ல, சொர்க்கத்தை எண்ணுங்கள்‌; 
உங்களையல்ல, உண்டாக்கினவரையே 

எண்ணிப்பாருங்கள்‌! 

முதியவர்‌ ஒருவரின்‌ மனவுறுதி: 

தலைமயிர்‌ நரைத்தால்‌ என்ன ? 

படிக்கட்டில்‌ தள்ளாடினால்‌ என்ன? 

இளைஞர்‌ முந்திச்‌ சென்றால்‌ என்ன ? 

கண்ணாடியில்‌ எப்படித்‌ தெரிந்தால்‌ என்ன? 

இறைமுகம்‌ தரிசித்துப்‌ பூத்துக்‌ குலுங்க 

வேரூன்றிக்கொண்டுதானே இருக்கிறேன்‌ ? 

கடவுளைத்‌ துதித்துக்கொண்டே காலத்தைக்‌ கழி 
யுங்கள்‌. சங்கீதக்காரன்‌ செய்தது இதுதான்‌: சங்‌ 104: 
33, 34, “நான்‌ வாழும்‌ நாளெல்லாம்‌ ஆண்டவரைப்‌ 
போற்றிப்‌ பாடுவேன்‌; என்னுயிர்‌ உள்ளவரையிலும்‌ 
என்‌ கடவுளுக்குப்‌ புகழ்‌ சாற்றிடுவேன்‌. என்‌ 
தியானப்பாடல்‌ அவருக்கு உகந்ததாய்‌ இருப்பதாக! 
நான்‌ ஆண்டவரில்‌ மகிழ்ச்சிகொள்வேன்‌ !”” 

இயேசுவானவரின்‌ அறிக்கையை உங்களுடைய 
தாக்குங்கள்‌: அப்‌ 2:25,28, “நான்‌ ஆண்டவரை 
எப்போதும்‌ என்‌ கண்முன்‌ வைத்துள்ளேன்‌; அவர்‌ 
என்‌ வலப்பக்கம்‌ உள்ளார்‌; எனவே நான்‌ அசைவு 
றேன்‌. இதனால்‌ என்‌ இதயம்‌ பேருவகை கொள்கின்‌ 
றது; என்‌ நாவு மகிழ்ச்சியால்‌ நிறைந்துள்ளது ; என்‌ 
உடலும்‌ எதிர்பார்ப்பில்‌ நிலைத்திருக்கும்‌. ஏனென்‌ 
றால்‌ என்னைப்‌ பாதாளத்திடம்‌ ஒப்புவிக்க மாட்டீர்‌; 
உம்‌ தூயவனைப்‌ படுகுழியைக்‌ காணவிடமாட்டீர்‌. 
வாழ்வின்‌ வழியை நான்‌ அறியச்‌ செய்வீர்‌; உமது 
முன்னிலையில்‌ எனக்கு நிறைவான மகிழ்ச்சி 
உண்டு!” பிரியமானவரே, உங்களுக்கு “இல்லாத” 
இன்னல்களுக்காய்க்‌ கர்த்தரைத்‌ துதியுங்கள்‌! 
வேதநாயகம்‌ சாஸ்திரியாரது (1774-1864) பாட 
லைப்‌ பாடுங்கள்‌ -- 
இம்மட்டும்‌ ஜீவன்‌ தந்த கர்த்தாவை அத்தியந்த 
எண்ணமாய்‌ ஸ்தோத்திரிப்போமாக/! 
பலவித இக்கட்டையும்‌ திகில்களையும்‌ கடந்தோம்‌, 
பரம பாதையைச்‌ தொடர்ந்தோம்‌; 
வலிய தீமையை வென்றோம்‌, 
நலியும்‌ ஆசையைக்‌ கொன்றோம்‌, 
வஞ்சர்‌ பகைக்கும்‌ தப்பி நின்றோம்‌; 
கலி என்ற தெல்லாம்‌ விண்டோம்‌, 
கர்த்தாவின்‌ மீட்பைக்‌ கண்டோம்‌; 
காய்ந்த மனதொடு பாய்ந்து விமுகணம்‌ 
சாய்ந்து கெடவும்‌, ஆராய்ந்து நெறியுடன்‌ -- 

எப்படி இறக்கக்கூடாது ? 


6 
தற்கொலை செய்ய 
நினைக்கவே கூடாது. 


மனக்‌ கவலை, மனத்‌ தொய்வு போன்றவற்றைச்‌ 
சரியாய்க்‌ கையாள முடியாவிடில்‌ தற்கொலை 
ஒன்றே எளிதான நிவாரணம்‌ என்று மனிதர்‌ முடிவு 
கட்டிவிடுகின்றனர்‌. தற்கொலை குறித்துத்‌ திரு 
விவிலியம்‌ போதிப்பது என்ன? 

தற்கொலை கூடாது என்ற நேரடிப்‌ போதனை 
திருவிவிலியத்தில்‌ இல்லை; ஆனாலும்‌, “*தற்‌ 
கொலை திருச்சித்தமே அல்ல” எனப்‌ போதிக்கும்‌ 
எடுத்துக்காட்டுகளும்‌ தத்துவங்களும்‌ அதில்‌ 
உண்டு. இதோ அவற்றில்‌ சில: 
-- அபிமெலேக்கு (நியா 9:50-57) 

இஸ்ரவேலில்‌ மூன்றாண்டு அரசனாயிருந்தான்‌; 

துன்மார்க்கத்தின்‌ விளைவே அவனது 

தற்கொலை. 
-- சவுலரசன்‌ (1 சாமு 31:4; 1 நாளா 10:4) 

புத்தி இழந்து, நிலை தடுமாறியபோது 

தனது ஈட்டிமேல்‌ விழுந்து செத்தான்‌. 
-- அகித்தோப்பேல்‌ (2 சாமு 17:23) 

தாவீதுக்கு எதிரான தனது சதி 

தோல்வியுற்றபோது தூக்கிலிட்டுக்கொண்டான்‌. 

_ சிம்ரி (1 இரா 16:17-20) 
இரதங்களின்‌ தளபதி: 
கடவுளுக்கு விரோதமான தனது செயல்களைத்‌ 
தொடர்ந்து தன்னையே எரித்துக்கொண்டான்‌. 

— புதிய ஏற்பாட்டில்‌ ஒரேயொரு எடுத்துக்காட்டு: 
யூதாஸ்காரியோத்து (மத்‌ 27:5). குற்றவுணர்வு 
தாங்காது தூக்கிலிட்டுக்கொண்டான்‌. இயேசு 
அவனைக்‌ “கேட்டின்‌ மகன்‌”' என்றார்‌. தமது 
பிரதான ஆச்சாரிய ஜெபத்தில்‌ இதனைக்‌ குறிப்‌ 
பிட்டார்‌: யோ 17:12, “பிதாவே, நான்‌ அவர்‌ 
களோடு இருந்தபோது நீர்‌ எனக்கு அளித்த 
உமது பெயரின்‌ ஆற்றலால்‌ அவர்களைக்‌ காத்து 
வந்தேன்‌ ; நன்கு பாதுகாத்தேன்‌. அவர்களில்‌ எவ 
ரும்‌ அழிவுறவில்லை. மறைநூலில்‌ எழுதியுள்‌ 
ளது நிறைவேறும்‌ வண்ணம்‌ அழிவுக்குரியவன்‌ 
மட்டுமே அழிவுற்றான்‌!”” “யூதாசு திருத்தொண்‌ 
டையும்‌ திருத்தூதுப்பணியையும்‌ விட்டகன்று 
தனக்குரிய இடத்தை அடைந்துவிட்டான்‌”' 
எனப்‌ பேதுரு குறிப்பிட்டார்‌ (அப்‌ 1:24). 


மேற்குறிப்பிட்ட எவரும்‌ தற்கொலை செய்து 
கொண்டபோது “பக்தியுள்ள” நிலையிலிருக்க 
வில்லை. மட்டுமல்ல, பக்தியுள்ளவன்‌ எவனும்‌ 
தற்கொலை செய்ததாக விவிலியத்தில்‌ சான்றும்‌ 
இல்லை. 

இஸ்ரவேலை ஆசீர்வதிக்கையில்‌, தீர்க்கன்‌ பிலே 
யாம்‌ சொன்னது: “நீதிமான்‌ மரிப்பதுபோல்‌ மரிப்பே 
னாக; எனது முடிவு அவனது போன்றிருப்பதாக”” 
(எண்‌ 23:10). 

மேற்கூறிய எடுத்துக்காட்டுகளைப்‌ பார்க்குங்‌ 
கால்‌, தற்கொலை எவ்விதம்‌ ஒரு தீர்வாக முடியும்‌? 
“பரிசுத்தரின்‌ இறப்பு கர்த்தர்‌ பார்வையில்‌ அருமை” 
என்று வாசிக்கின்றோமே! (சங்‌ 116:15). அது தற்‌ 
கொலையாய்‌ இருக்க முடியாதே! 


தற்கொலையைப்‌ பற்றிய திருமறைத்‌ தத்துவங்‌ 
கள்‌ சிலவற்றை அடுத்துக்‌ கவனிப்போம்‌ -- 

எவரது உயிரையும்‌ எவரும்‌ பறிப்பதற்கு எதி 
ராய்க்‌ கடவுள்‌ பத்துக்‌ கட்டளைகள்‌ கொடுக்கப்படு 
முன்னரே பேசினார்‌. ஆதி 9:6, “ஒரு மனிதனின்‌ 
இரத்தத்தை எவன்‌ சிந்துகிறானோ அவனது இரத்‌ 
தம்‌ வேறொரு மனிதனால்‌ சிந்தப்படும்‌; ஏனெ 
னில்‌, கடவுள்‌ மனிதனைத்‌ தமது உருவில்‌ உண்‌ 
டாக்கினார்‌.'' “கொலை செய்யாதிருப்பாயாக' 
என்று யாத்திராகமம்‌ 20:13இல்‌ கடவுள்‌ கட்டளை 
யிட்டார்‌. இது இன்னொருவரைக்‌ கொலை செய்‌ 
வதைத்தானே குறிப்பிடுகிறது என்று வாதாடலாம்‌. 
“எனது'” உயிரை நான்‌ மாய்த்துக்கொள்ள எனக்கு 
உரிமையில்லையோ? உரிமை கிடையாது. ஏனெ 
னில்‌ நாம்‌ நமக்குச்‌ சொந்தமானவர்கள்‌ அல்ல. 1 
கொரிந்தியர்‌ 6:19,20இல்‌ நாம்‌ வாசிப்பதென்ன? 
“உங்கள்‌ உடல்‌ நீங்கள்‌ கடவுளிடமிருந்து பெற்றுக்‌ 
கொண்ட தூய ஆவி தங்கும்‌ கோவில்‌ என்று தெரி 
யாதா? நீங்கள்‌ உங்களுக்கு உரியவரல்ல. கடவுள்‌ 
உங்களை விலை கொடுத்து மீட்டுவிட்டார்‌. எனவே, 
உங்கள்‌ உடலினாலும்‌ ஆன்மாவினாலும்‌ கடவுளை 
மகிமைப்படுத்துங்கள்‌.'” இதே விதமாக 2 கொரிந்‌ 
தியர்‌ 5:10இல்‌ எழுதப்பட்டுள்ளதைப்‌ பாருங்கள்‌: 
“நாம்‌ அனைவரும்‌ கிறிஸ்துவின்‌ நியாயாசனத்தின்‌ 
முன்பாக நின்றாக வேண்டும்‌. அப்போது உட 
லோடு வாழ்ந்தபோது நாம்‌ செய்த நன்மை தீமைக்‌ 

குக்‌ கைம்மாறு பெற்றுக்கொள்ளுமாறு ஒவ்வொரு 
வரின்‌ செயல்களும்‌ வெளிப்படும்‌.” இங்கும்‌ 
“உடல்‌” என்பது முதலிடம்‌ பெறுகிறது. ““உட 
லில்‌” செய்யப்பட்டவைக்கு நியாயத்தீர்ப்பு உண்டு 
என்பதே இங்கு வலியுறுத்திக்‌ கூறப்படுகிறது. 

நமது வாழ்வின்‌ ஒவ்வொரு கட்டமும்‌ ““கடவு 
ளின்‌” கையில்‌ உள்ளது. அதனை ““நமது”' கையில்‌ 
எடுத்துக்கொள்ள நமக்கு என்ன உரிமையுண்டு ? 
(சங்‌ 31:15). 

வாழ்க்கை என்பது தொடக்கம்‌ முதல்‌ முடிவு 
வரை “கடவுளின்‌ ஈவு? என்பதே உண்மை. “கட 
வுள்‌ ஒவ்வொன்றையும்‌ அதனதன்‌ காலத்தில்‌ நேர்த்‌ 
தியாய்ச்‌ செய்கிறார்‌'” என்று திருமறையில்‌ வாசிக்‌ 
கிறோம்‌ (பிர 3:11-13). நமது வாழ்வில்‌ எதை 
எப்பொழுது நிகழ்த்தவேண்டுமென்று அவருக்குத்‌ 
தெரியும்‌. அது அவரது விருப்பம்‌! அது அவரது 
ஏகாதிபத்தியம்‌! 

திருமறையிலுள்ள இந்த எடுத்துக்காட்டுகள்‌ 
மற்றும்‌ போதனைகளின்‌ அடிப்படையில்‌ பார்க்கும்‌ 
போது தற்கொலை என்பதனைக்‌ கடவுள்‌ ஒரு 
போதும்‌ ஏற்க மாட்டார்‌ என்று அறிகிறோம்‌. நாட்டின்‌ 
சட்டமும்‌ தற்கொலைக்கு எதிரானதே. 


ஆனால்‌, அதே வேளையில்‌, செத்துவிட்டால்‌ 
நல்லது எனும்‌ எண்ணம்‌ வருவது அசாதாரண 
மல்ல -- 

ப கடவுளுக்குமுன்‌ மோசேயின்‌ கதறலைக்‌ 
கவனியுங்கள்‌: எண்‌ 11:14,15, “நான்‌ தனியாக 
இம்மக்கள்‌ அனைவரையும்‌ கொண்டுசெல்லவே 
முடியாது; இது எனக்கு மிகப்பெரிய பளு. இப்‌ 
படியே எனக்குச்‌ செய்வீரானால்‌ உடனே என்னைக்‌ 

கொன்றுவிடும்‌; உம்‌ பார்வையில்‌ எனக்குத்‌ தயை 
கிடைத்தால்‌ இந்தக்‌ கொடுமையை நான்‌ காணா 
திருக்கட்டும்‌!'” மோசேயின்‌ ஆவி ஒடுங்கி, ஓய்ந்து 
போன வேளையில்‌ அவர்‌ கொட்டிய வார்த்தைகள்‌ 
இவை. 


ப தீர்க்கன்‌ எலியா ஒரு முறை இவ்வித எண்‌ 
ணத்திற்குள்‌ வந்தார்‌. 1 இரா 19:4. “அவர்‌ பாலை 
நிலத்தில்‌ ஒரு நாள்‌ முழுவதும்‌ பயணம்‌ செய்தார்‌. 
அங்கே ஒரு சூரைச்செடியின்‌ அடியில்‌ அமர்ந்து 
கொண்டு, தாம்‌ சாகவேண்டுமென்று பின்வருமாறு 
மன்றாடினார்‌: ஆண்டவரே, நான்‌ வாழ்ந்தது 
போதும்‌; என்‌ உயிரை எடுத்துக்கொள்ளும்‌; நான்‌ 
என்‌ மூதாதையரைவிட நல்லவன்‌ அல்ல!” யேச 
பேலின்‌ அச்சுறுத்தலால்‌ அவர்‌ உயிர்‌ தப்ப ஓடிய 
போது இப்படிச்‌ சொன்னார்‌. 

மோசே மற்றும்‌ எலியா ஆகிய இப்பெரும்‌ தீர்க்‌ 
கர்கள்‌ சொன்னதைக்‌ கவனித்தீர்களா? கடவுளோ 
அவர்களது வேண்டல்களுக்குச்‌ செவிசாய்க்காமல்‌, 
மோசேயை அவரே அடக்கம்பண்ணினார்‌; 
இறப்பில்லாமல்‌ எலியாவை எடுத்துக்கொண்டார்‌! 


ப யோபுவும்‌ இப்படியே விரும்பினார்‌. யோபு 
7:15,16, “நான்‌ குரல்வளை நெரிக்கப்படுவதை 
யும்‌, வேதனையைவிடச்‌ சாவதையும்‌ விரும்பு 
கிறேன்‌. வெறுத்துப்போயிற்று; என்றென்றும்‌ நான்‌ 
வாழப்போவதில்லை; என்னை விட்டுவிடும்‌. 
ஏனெனில்‌ என்‌ வாழ்நாட்கள்‌ காற்று போன்றவை.” 
யோபுவுக்கு வந்த சோதனையும்‌ வேதனையும்‌ 
கொஞ்சநஞ்சமா? யோபுவின்‌ புத்தகத்தில்‌ மரணத்‌ 
தைப்‌ பற்றிய குறிப்புகள்‌ நிறையவுண்டு: 3:21,22; 
6:11; 10:18,19. 

0 தான்‌ பிறந்த நாளைத்‌ தீர்க்கன்‌ எரேமியா 
சபித்தார்‌ (எரே 20:14-18). அவருக்கு வந்த மனச்‌ 
சங்கடம்‌ எவ்வளவாய்‌ அவரைப்‌ பாதித்தது பாருங்‌ 
கள்‌: “தாய்‌ வயிற்றில்‌ நான்‌ இருந்தபோதே, ஏன்‌ 
என்னைக்‌ கொல்லவில்லை? என்‌ தாயே எனக்குக்‌ 
கல்லறையாய்‌ இருந்திருப்பாளே!'' எரேமியா 
கொடுத்த இறைவார்த்தைகள்‌ கடினமானதாயி 
ருந்ததால்‌, அவரது ஊழியம்‌ பிரபலமாயில்லை ; 
நாளுக்கு நாள்‌ எதிர்ப்பு கூடிக்கொண்டே வந்தது ; 
எனவேதான்‌ அவர்‌ இவ்விதம்‌ புலம்பினார்‌. 

ப யோனாவின்‌ மனத்தளர்வு நமக்குத்‌ தெரியா 
ததல்ல. யோனா 4:8, “கதிரவன்‌ எழுந்தபின்‌ கடவு 
ளின்‌ கட்டளைப்படி, கிழக்கிலிருந்து அனல்‌ காற்று 
வீசிற்று. கடும்‌ வெயில்‌ யோனாவின்‌ தலையைத்‌ 
தாக்கவே அவருக்கு மயக்கம்‌ உண்டாயிற்று. 
வாழ்வதைவிடச்‌ சாவதே எனக்கு நல்லது என்று 
அவர்‌ சொல்லி, தமக்குச்‌ சாவு வரவேண்டுமென்று 
வேண்டிக்கொண்டார்‌.'” நிழல்‌ தந்த செடி பட்டுப்‌ 
போயிற்று, தலையை வலி பிளந்தது. 


இம்மனிதரெல்லாம்‌ சாவை “விரும்பினார்கள்‌,” 
ஆனால்‌ எவருமே தற்கொலைக்கு “முயலவில்லை.” 


தற்கொலை எண்ணம்‌ தருவது பிசாசுதான்‌. 
அடிக்கடி தீயிலும்‌ தண்ணீரிலும்‌ விழுந்த வலிப்பு 
நோயாளி ஒருவனை இயேசு சுகமாக்கினார்‌ (மத்‌ 17: 
15,18). மிருகங்களைக்கூட தற்கொலை செய்து 
கொள்ளப்‌ பிசாசுகள்‌ தூண்டும்‌. துரத்தப்பட்ட பேய்‌ 
கள்‌ எவ்விதம்‌ பன்றிகளுக்குள்‌ புகுந்து அவை 
மேய்ந்துகொண்டிருந்த மேட்டிலிருந்து கீழே ஓடி 
வந்து ஏரியில்‌ பாய்ந்து மாளச்‌ செய்தன என 
நாமறிவோம்‌ (லூக்‌ 8:30,33). 

வேறெந்தச்‌ சோதனையையும்‌ போலவே நாம்‌ 
தற்கொலை எண்ணத்தையும்‌ கணிக்கவேண்டும்‌. 
சீமோன்‌ பேதுரு, யூதாஸ்காரியோத்‌ ஆகிய இரு 
வரும்‌ ஆண்டவருக்கு விரோதமாய்ப்‌ பாவம்‌ செய்‌ 
தனர்‌. இருவரும்‌ வெகுவாய்‌ மனம்‌ வருந்தினர்‌. ஒரு 
வர்‌ மனந்திரும்புதலின்‌ கண்ணீரோடு இயேசுவிடம்‌ 
திரும்பினார்‌; அடுத்தவர்‌ மனம்‌ வெறுத்துத்‌ தற்‌ 
கொலை செய்துகொண்டார்‌. எந்நிலையிலும்‌, 
எவ்விதப்‌ பாவம்‌ செய்திருந்தாலும்‌, கடவுளிடம்‌ 
திரும்பி வரலாம்‌. அவர்‌ இரக்கம்‌ மிகுந்தவர்‌. இஸ்ர 
வேலரைப்‌ பார்த்து மோசே கூறியதை இங்கு நினை 
வுபடுத்துவோம்‌: உபா 30:19, ““உன்மீது இன்று 
நான்‌ விண்ணையும்‌ மண்ணையும்‌ சான்றாக 
அழைத்து, வாழ்வையும்‌ சாவையும்‌, ஆசியையும்‌ 
சாபத்தையும்‌ உனக்குமுன்‌ வைக்கிறேன்‌. நீயும்‌ உன்‌ 
வழித்தோன்றல்களும்‌ வாழும்பொருட்டு வாழ்‌ 
வைத்‌ தெரிந்துகொள்‌.” வாழ்வும்‌ மாள்வும்‌ நமக்கு 
முன்‌ வைக்கப்பட்டுள்ளன. வாழ்வைத்‌ தெரிவுசெய்‌ 
வோம்‌! 


தீரா வியாதியினால்‌ உங்கள்‌ உடல்‌ அழிந்து 
கொண்டிருக்கலாம்‌. இந்நிலையில்‌ நாம்‌ நினைவு 
கூரவேண்டியது பக்தன்‌ யோபுவின்‌ வார்த்தைகள்‌: 
யோபு 19:25-27, “என்‌ மீட்பர்‌ உயிரோடிருக்கிறார்‌ 
என்றும்‌, இறுதியில்‌ மண்மேல்‌ எழுவார்‌ என்றும்‌ 
நான்‌ அறிவேன்‌. என்‌ தோல்‌ இவ்வாறு அழிக்கப்‌ 
பட்டபின்‌, நான்‌ சதையோடு இருக்கும்போதே கட 
வுளைக்‌ காண்பேன்‌ ; அவர்‌ என்‌ பக்கத்தில்‌ நிற்பதை 
நானே காண்பேன்‌; என்‌ கண்களே காணும்‌; வேறு 
கண்கள்‌ அல்ல; என்‌ நெஞ்சம்‌ அதற்காக ஏங்குகின்‌ 
றது.” இதுவே தொன்றுதொட்டுப்‌ பரிசுத்தவான்‌ 
களின்‌ ஏக்கமாய்‌ இருந்துவந்திருக்கிறது. இதைக்‌ 

குறித்துப்‌ பவுலடியார்‌ எழுதியது: 2 கொரி 5:1-3, 
“நாம்‌ இவ்வுலகில்‌ கூடியிருக்கும்‌ உடலாகிய கூடா 
ரம்‌ அழிந்துபோனாலும்‌ கடவுளிடமிருந்து கிடைக்‌ 
கும்‌ வீடு ஒன்று விண்ணுலகில்‌ நமக்கு உண்டு. 
அது மனிதக்‌ கையால்‌ கட்டப்படாதது, நிலையா 
னது என்பது நமக்குத்‌ தெரியும்‌ அல்லவா? இக்‌ 
கூடாரத்தில்‌ குடியிருக்கும்‌ நாம்‌ விண்ணுலகு 
சார்ந்த நம்‌ வீட்டைப்‌ பெற்றுக்கொள்ள ஏங்கிப்‌ 
பெருமூச்சு விடுகிறோம்‌. அதைப்‌ பெற்றுக்கொண் 
டால்‌ நாம்‌ உறைவிடமற்றவர்களாய்‌ இருக்க மாட்‌ 
டோம்‌.” தேவனை முகமுகமாய்ச்‌ சந்திக்க ஏங்கும்‌ 
ஆத்துமாவின்‌ தவிப்பை இங்கு பார்க்கிறோம்‌. 


வேலையில்‌ சிக்கலா? தொழிலில்‌ இழப்பா? 
முயற்சிகளில்‌ தோல்வியா? தனது வேலைத்தலத்‌ 
தில்‌ ஒரு திடீர்ப்‌ பிரச்னையைச்‌ சந்தித்த பிலிப்பிய 
சிறையதிகாரியைக்‌ குறித்து அப்போஸ்தலர்‌ 16இல்‌ 
வாசிக்கிறோம்‌. சிறைக்கதவுகள்‌ திறந்திருப்பதைக்‌ 
கண்ட அவர்‌ தனது வாளை உருவித்‌ தற்கொலை 
செய்ய முயன்றார்‌. கைதிகள்‌ தப்பியிருந்தால்‌ தனது 
வேலையும்‌ போகும்‌, தலையும்‌ போகும்‌ என்பது 
அவருக்குத்‌ தெரியும்‌. ஆனால்‌ உரக்கக்‌ குரலில்‌ 
பவுல்‌ கூறியது, “நீர்‌ உமக்குத்‌ தீங்கு எதுவும்‌ செய்து 
கொள்ளாதீர்‌? (வச 23-34). ஆம்‌, இதே செய்தி 
நம்மெல்லாருக்கும்‌ உரக்கக்‌ குரலில்‌ வருகிறது! 
தேவ ஊழியரின்‌ சொல்‌ கேட்டுத்‌ தற்கொலை 
செய்ய முயன்றதை நிறுத்தியதால்‌ அந்தச்‌ சிறை 
யதிகாரியின்‌ முழுக்குடும்பமே மீட்படைய ஏது 
வுண்டாகியது. 


சாட்சியாபுரத்தைச்‌ சேர்ந்த தேவசகாயம்‌ உபாத்‌ 
தியாயரது (1830-1900) பாடல்‌ எவ்வளவு அர்த்த 
முள்ளது! -- 


58 


நீயுனக்குச்‌ சொந்தமல்லவே; மீட்கப்பட்ட பாவி, 
நீயுனக்குச்‌ சொந்தமல்லவே! 

நீயுனக்குச்‌ சொந்தமல்லவே, 

நிமலன்‌ கிறிஸ்து நாதர்க்கே சொந்தம்‌. 
சிலுவை மரத்தில்‌ தொங்கி மரித்தாரே; 
திருரத்தம்‌, ரத்தம்‌ திருவிலாவில்‌ வடியுது பாரே; 
வலிய பாசத்தால்‌ கொண்டாரே; 
வான மகிமை உனக்கீவாரே -- 


இந்த நன்றியை மறந்து போனாயோ? 
இயேசுவை விட்டு எங்கேயாகிலும்‌ மறைந்து 
சந்ததமுனதிதயங்‌ காயமும்‌, [திரிவாயோ? 
சாமி கிறிஸ்தினுடையதல்லவோ? -- 


பிழைக்கினும்‌ அவர்க்கே பிழைப்பாயே; 
உலகை விட்டுப்‌ பிரியினும்‌ அவர்க்கே மரிப்பாயே; 


உழைத்து மரித்தும்‌ உயிர்த்த நாதரின்‌, 
உயர்பதவியில்‌ என்றும்‌ நிலைப்பாய்‌ -- 

எப்படி இறக்கக்கூடாது ? 


7 
சோம்பலுக்கு இடம்‌ 
கொடுத்துவிடக்கூடாது. 


வயது செல்லச்‌ செல்ல வேகம்‌ குறைவது 
இயல்புதான்‌; வேகம்‌ குறைவதோ சோம்பலுக்கு 
நடத்திவிடக்கூடாது. ““சோம்பேறியின்‌ மனது 
பிசாசின்‌ பட்டறையாகிவிடும்‌!” 


ஈ முதிர்‌ வயதிலும்‌ விறுவிறுப்பாயிருந்த பலரது 
எடுத்துக்காட்டுகள்‌ பைபிளில்‌ உண்டு -- 

ப நோவாவைப்‌ பேழையைச்‌ செய்ய கடவுள்‌ 

அழைத்தபோது அவருக்கு 500 வயது 


தாண்டிவிட்டது. (ஆதி 5:32; 7:6) 
ப ஆபிரகாமைக்‌ கடவுள்‌ அழைத்தபோது அவ 
ருக்கு வயது 75. (ஆதி 12:4) 





ப சீனாயிலிருந்து எகிப்து வந்து தமது மக்களை 
விடுவிக்கும்படி மோசேயைக்‌ கடவுள்‌ அழைத்‌ 
தபோது அவருக்கு வயது 80.(அப்‌ 7:23,30) 

ப தனது மகனின்‌ எதிர்ப்பினால்‌ தப்பியோடிக்‌ 

கொண்டிருந்த தாவீதரசனுக்கு உதவிய 

பர்சிலா 80 வயதான “கிழவர்‌” (2 சாமு 19: 

31-39). அவர்‌ தாவீதைப்‌ பாதுகாத்துப்‌ பரா 

மரித்து யோர்தானைக்‌ கடக்க வழித்துணை 

யாயிருந்தார்‌ (17:28,29; 19:31). இதெல்‌ 
லாம்‌ இந்த வயதில்‌ முடியாது என்றிருந்திருப்‌ 
பாரெனில்‌ தாவீதும்‌ உடனாளிகளும்‌ அழிந்‌ 
திருப்பர்‌. 

ப வயதானாலும்‌ ஆச்சாரியப்‌ பணியைச்‌ சக 
ரியா தொடர்ந்தார்‌; அதை நிறுத்திவிட 
வில்லை. (லூக்‌ 1:7,8) 

ப 84 வயதானாலும்‌ இறைப்பணியை அன்‌ 
னாள்‌ விடவில்லை. தேவாலயத்தை விட்டுச்‌ 
செல்லாமல்‌, அங்கே இரவும்‌ பகலும்‌ உபவா 
சித்து ஜெபித்துவந்தார்‌. (லூக்‌ 2:36-38) 

ப முதிர்வயதிலும்‌ மிஷனரிப்‌ பணியைப்‌ பவுல்‌ 
தொடர்ந்தார்‌. பவுலாகிய நான்‌ ““முதிர்‌ வய 
துள்ளவன்‌'' எனக்‌ குறிப்பிட்டு, ““ஓய்வெ 
டுக்க எனக்கு ஓர்‌ அறையை ஆயத்தம்‌ 
பண்ணு'' என்று பிலேமோனுக்கு அவர்‌ 
எழுதினார்‌. அப்படியானால்‌ அவர்‌ இன்னும்‌ 
ஊர்‌ ஊராய்ப்‌ பயணம்‌ செய்துவந்தார்‌ என்பது 


தெளிவு! 


முதிர்‌ வயதிலும்‌ விறுவிறுப்பாயிருந்தோரின்‌ 

சரிதைகள்‌ சரித்திரத்திலும்‌ நிறையவுண்டு -- 

ப மைக்கல்‌ ஏஞ்சலோ 89 வயதிலும்‌ கவிதை 
இயற்றினார்‌; கட்டிடப்‌ படங்கள்‌ வரைந்தார்‌. 
9௦ வயதை நெருங்குகையில்‌ சாரத்தின்மீது 
படுத்துக்கொண்டு மேற்கூரையில்‌ ஓவியம்‌ 
தீட்டினார்‌. 

ப வெப்ஸ்டர்‌ 70 வயதில்தான்‌ புகழ்பெற்ற 
சொல்லகராதி தயாரித்தார்‌. 

83 வயதில்‌ தினமும்‌ 15 மணி நேரத்திற்கு 
மேல்‌ எழுத முடியவில்லையேயென ஜான்‌ 
வெஸ்லி சலித்துக்கொண்டார்‌. 86 வயதில்‌ 
தினமும்‌ இருமுறைக்கு மேல்‌ பிரசங்கிக்க 
முடியவில்லையேயென நொந்துகொண்டார்‌. 


இருதய நோய்‌ மற்றும்‌ பல வியாதிகளிருந்த 
அன்னை தெரசா 87 வயதில்‌ சாகும்வரை 
விடப்பட்டோர்‌ மற்றும்‌ நேசிக்கப்படாதோ 
ருக்குச்‌ சேவை செய்தவண்ணமிருந்தார்‌. 


தனது 80,90 வயதிலும்‌ பிராண்ட்‌ அம்மை 
யார்‌ கொல்லி மலைவாசிக்‌ கிராமங்களுக்குத்‌ 
தூக்கிச்‌ செல்லப்பட்டார்‌. 

ஓய்வு பெற்ற இராணுவ அதிகாரியாகிய 
எனது தந்‌ைத இறப்பதற்கு முந்திய நாள்‌ 
வரை பைபிள்கள்‌, தினசரித்‌ தியான நூல்கள்‌, 
பாடல்‌ புத்தகங்கள்‌ விற்றுவந்தார்‌. 

இனி நடக்கவோ, எழுதவோ முடியாதென்பது 
வரை எனது தாயார்‌ பல குடும்பங்களுக்காய்‌ 
ஜெபித்தும்‌, மிஷனரிக்‌ காணிக்கை சேகரித்‌ 
தும்‌ வந்தார்‌. 


“நீ செய்ய நினைக்கும்‌ செயல்‌ எதுவோ அதைச்‌ 
செய்‌; அதையும்‌ உனக்கு ஆற்றல்‌ இருக்கும்போதே 
செய்‌. ஏனெனில்‌ நீ நெருங்கிக்கொண்டிருக்கும்‌ 
பாதாளத்தில்‌ எவரும்‌ செயல்புரிவதுமில்லை ; 
சிந்தனை செய்வதுமில்லை; அறிவு பெறுவது 
மில்லை; அங்கே ஞானமுமில்லை”” (பிர 9:10). 
சாலொமோனின்‌ இக்கூற்று எவ்வளவு தெளிவான 
செய்தி, பாருங்கள்‌! 

இயேசுவானவர்‌ சொன்னது: “பகலாய்‌ இருக்கும்‌ 
வரை என்னை அனுப்பியவரின்‌ செயலை நான்‌ 
செய்யவேண்டும்‌. இரவு வருகிறது; அப்பொழுது 
யாரும்‌ செயலாற்ற இயலாது”? (யோ 9:4). 


தனது முதல்‌ கடிதத்தில்‌ கொரிந்தியருக்குப்‌ 
பவுல்‌ எழுதிய வார்த்தைகள்‌ மிகுந்த கவனத்துக்குரி 
யவை: 1 கொரி 15:54,55, ““அழிவுக்குரியது 
அழியாமையையும்‌, சாவுக்குரியது சாவாமையை 
யும்‌ அணிந்துகொள்ளும்போது மறைநூலில்‌ எழுதி 
யுள்ள வாக்கு நிறைவேறும்‌: சாவு முற்றிலும்‌ 
ஒழிந்தது ; வெற்றி கிடைத்தது. சாவே உன்‌ வெற்றி 
எங்கே? சாவே உன்‌ கொடுக்கு எங்கே?”” தொடர்ந்து 
அவர்‌ எழுதுவது: “எனவே என்‌ அன்பார்ந்த சகோதர 
சகோதரிகளே, உறுதியோடு இருங்கள்‌; நிலையாய்‌ 
நில்லுங்கள்‌. ஆண்டவருக்காக நீங்கள்‌ உழைப்பது 
வீண்‌ போகாது என்பதை அறிந்து ஆண்டவரின்‌ 
பணியை இன்னும்‌ அதிகமாக எப்போதும்‌ செய்யுங்‌ 
கள்‌” (வச 58). ஒரு வேளை ஒரு கிறிஸ்தவ நிறு 
வனத்திலிருந்து நாம்‌ ஓய்வு பெறலாம்‌; இறைப்‌ 
பணியிலிருந்தோ ஓய்வு பெறுவதேயில்லை ! 

தாவீதின்‌ கடைசிப்‌ பாடலைக்‌ கவனியுங்கள்‌: 
சங்‌ 71:17,18, “கடவுளே, என்‌ இளமை முதல்‌ 
எனக்குக்‌ கற்பித்து வந்தீர்‌; இனி வரும்‌ நாட்களிலும்‌ 
உம்‌ வியத்தகு செயல்களை அறிவிப்பேன்‌. கட 
வுளே, உம்‌ கை வன்மையையும்‌ ஆற்றலையும்‌ 
இனி வரும்‌ தலைமுறைக்கு நான்‌ அறிவிக்குமாறு 
வயது முதிர்ந்த, முடி நரைத்துவிட்ட என்னைக்‌ 
கைவிடாதேயும்‌.'” 

பிலிப்பிய விசுவாசிகளுக்குப்‌ பவுல்‌ தனது உள்‌ 
ளத்திலிருந்து உருக்கமாய்‌ எழுதியது: பிலி 1:23,24, 
“இந்த இரண்டுக்கும்‌ இடையே ஓர்‌ இழுபறி 


63 


நிலையில்‌ உள்ளேன்‌. உயிர்‌ நீத்துக்‌ கிறிஸ்துவோடு 
இருக்கவேண்டும்‌ என்னும்‌ ஆவல்‌ ஒரு புறம்‌ -- 
இதுவே மிகச்‌ சிறந்தது -- ஆனால்‌, இன்னும்‌ வாழ 
வேண்டும்‌ என்பது மற்றொரு புறம்‌ -- இது உங்கள்‌ 
பொருட்டு மிகத்‌ தேவையாய்‌ இருக்கின்றது.'” இறந்‌ 
தால்‌ விண்ணகத்தில்‌ ஆசீர்வாதம்‌ ; இருந்தால்‌ மண்‌ 
ணகத்தோருக்கு ஆசீர்வாதம்‌! 

சிலுவையில்‌ தொங்கிக்கொண்டிருந்த வேளை 
யிலும்‌ இறையரசிற்கு இயேசு ஆள்‌ சேர்த்துக்‌ 
கொண்டிருந்தார்‌! (லூக்‌ 23:42,43). 

விடாது ஆத்துமாதாயம்‌ செய்துகொண்டிருப்போ 
ருக்கு ஓர்‌ அருமையான திருவாக்கு: தானி 12:2,3, 
“இறந்துபோய்‌ மண்‌ புழுதியில்‌ உறங்குகிற அனை 
வருள்‌ பலர்‌ விழித்தெழுவர்‌. அவருள்‌ சிலர்‌ முடி 
வில்லா வாழ்வு பெறுவர்‌; வேறு சிலரோ வெட்கத்‌ 
திற்கும்‌ முடிவில்லா இழிவுக்கும்‌ உள்ளாவர்‌. 
ஞானிகள்‌ வானத்தின்‌ பேரொளியைப்‌ போலவும்‌, 
பலரை நல்வழிக்குக்‌ கொணர்ந்தவர்‌ விண்மீன்‌ 
களைப்‌ போலவும்‌, என்றென்றும்‌ முடிவில்லாக்‌ 
காலத்திற்கும்‌ ஒளிவீசித்‌ திகழ்வர்‌.” 

சுவிசேஷகர்‌ 0. . மூடி (1837-1899) அவர்கள்‌ 
தனது கல்லறையில்‌ பொறிக்கப்பட விரும்பியது: 
“நற்செய்தி சுமந்து விரையும்‌ கால்கள்‌!'' 


முதிர்‌ வயதிலும்‌ உங்களை நீங்கள்‌ சுறுசுறுப்‌ 
பாய்க்‌ காத்துக்கொள்ள இதோ சில நடைமுறை 
ஆலோசனைகள்‌ -- 
ப வாசிப்பதில்‌ நேரம்‌ செலவிடுங்கள்‌. 

வாங்கி வைத்தும்‌ வாசிக்கப்படாது உங்கள்‌ அல 
மாரியில்‌ எத்தனையோ புத்தகங்கள்‌ தூங்குகின்றன ! 

தீமோத்தேயுவுக்கு அப்போஸ்தலன்‌ பவுல்‌ எழுதி 
யதை நினைவுடுத்துவோம்‌: 2 தீமோ 4:13, “நீ 
வரும்போது நான்‌ துரோவாவில்‌ கார்ப்புவிடம்‌ விட்டு 
வந்த போர்வையையும்‌ நூல்களையும்‌, குறிப்பாக 
தோற்சுருளையும்‌, எடுத்து வா.'” இவ்வரிகளைப்‌ 
பவுல்‌ எழுதியது தனது முடிவுக்காய்‌ அவர்‌ ஆயத்தப்‌ 
பட்டுக்கொண்டிருந்த வேளையில்‌ (வச 6,7,8). 
பிரியமானவரே, பாடல்கள்‌ மற்றும்‌ அருட்செய்தி 
களடங்கிய ஒலித்தட்டுகளைக்‌ கேளுங்கள்‌. வாசிப்‌ 
பதைவிடக்‌ கேட்பது உங்களுக்கு எளிதாயிருக்கு 
மானால்‌ ஒலிப்பதிவு செய்யப்பட்ட திருமறையைக்‌ 
(&ய௦1௦ Bible) கேளுங்கள்‌. இதோ ஓர்‌ யூதப்‌ பழ 
மொழி: ““அறியாதோர்க்கு முதிர்வயது குளிர்காலம்‌; 
அறிந்தோர்க்கோ அது அறுப்புக்‌ காலம்‌!” 

ப உங்களால்‌ முடிந்ததையெல்லாம்‌ எழுதுங்கள்‌. 


உ தனது இறப்புக்குமுன்‌ பவுல்‌ பிலிப்பியருக்கு 
எழுதினார்‌: பிலி 1:21-25, “நான்‌ வாழ்ந்தால்‌ அது 
கிறிஸ்துவுக்காகவே; நான்‌ இறந்தால்‌ அது எனக்கு 
இலாபமே. எனினும்‌ நான்‌ தொடர்ந்து வாழ்ந்தால்‌ 
பயனுள்ள பணி செய்ய முடியும்‌. எனவே நான்‌ 
எதைத்‌ தெரிந்துகொள்வதென எனக்குத்‌ தெரிய 
வில்லை. இந்த இரண்டுக்குமிடையே ஓர்‌ இழுபறி 
நிலையில்‌ உள்ளேன்‌. உயிர்‌ நீத்துக்‌ கிறிஸ்துவோடு 
இருக்கவேண்டும்‌ என்னும்‌ ஆவல்‌ ஒரு புறம்‌ -- 
இதுவே மிகச்‌ சிறந்தது -- ஆனால்‌, இன்னும்‌ வாழ 
வேண்டும்‌ என்பது மற்றொரு புறம்‌ -- இது உங்‌ 
கள்‌ பொருட்டு மிகத்‌ தேவையாய்‌ இருக்கின்றது -- 
நான்‌ உங்களோடிருப்பதால்‌ நீங்கள்‌ நம்பிக்கையில்‌ 
வளர்ச்சி பெற்று மகிழ்ச்சியடைவீர்கள்‌.'” பவுலடி 
யாரின்‌ இவ்வித வார்த்தைகள்‌ ஒரு மகிழ்ச்சியின்‌ 
நிருபமாயிற்று. 

உ தனது இறப்புக்குச்‌ சற்று முன்னர்‌ தீமோத்தே 
யுவுக்கும்‌ பவுல்‌ எழுதியது: 2 தீமோ 4:6-8, ““நான்‌ 
இப்போதே என்னைப்‌ பலியாகப்‌ படைக்கிறேன்‌. 
நான்‌ பிரிந்து செல்லவேண்டிய நேரம்‌ வந்துவிட்‌ 
டது. நான்‌ நல்லதொரு போராட்டத்தில்‌ ஈடுபட்‌ 
டேன்‌. என்‌ ஓட்டத்தை முடித்துவிட்டேன்‌. விசுவா 
சத்தைக்‌ காத்துக்கொண்டேன்‌. இனி எனக்கென 
வைக்கப்பட்டிருப்பது நேரிய வாழ்வுக்கான வெற்றி 
வாகையே. அதை இறுதி நாளில்‌ ஆண்டவர்‌ எனக்‌ 
குத்‌ தருவார்‌; நீதியான அந்த நடுவர்‌ எனக்கு மட்டு 
மல்ல, அவர்‌ தோன்றுவார்‌ என விரும்பிக்‌ காத்திருக்‌ 
கும்‌ அனைவருக்குமே தருவார்‌.'' தீமோத்தேயு 
வுக்குப்‌ பவுல்‌ எழுதிய இவ்வார்த்தைகள்‌ சபை 
மேய்ப்பருக்கான நிருபமாயிற்று. 

உ பவுலைப்‌ போலவே பேதுருவும்‌ தனது இறப்‌ 
புக்கு முன்னர்‌ விசுவாசிகளுக்கு எழுதியது: 2 பேது 
1:13,14, “என்‌ உடலாகிய இந்தக்‌ கூடாரத்தில்‌ தங்‌ 
கியிருக்கும்‌ வரை இவ்வாறு உங்களுக்கு நினைவு 
றுத்தி விழிப்பூட்டுவது முறையெனக்‌ கருதுகிறேன்‌. 
ஏனெனில்‌ எனது இக்கூடாரம்‌ பிரிக்கப்படும்‌ நேரம்‌ 
விரைவில்‌ வரும்‌ என்பது எனக்குத்‌ தெரியும்‌. நம்‌ 
ஆண்டவர்‌ இயேசு கிறிஸ்துவும்‌ அதை எனக்குத்‌ 
தெரிவித்துள்ளார்‌.” பேதுருவின்‌ இவ்வித வார்த்தை 
கள்‌ கள்ள அப்போஸ்தலர்கள்‌ மற்றும்‌ கள்ளப்‌ போத 
கர்களுக்கு எதிரான எச்சரிப்பின்‌ நிருபமாயிற்று. 

உ தொண்ணூறு வயதைத்‌ தாண்டிய காலத்தில்‌ 
தான்‌ வெளிப்படுத்தல்‌ புத்தகத்தை யோவான்‌ 
எழுதினார்‌. 

உ தனது மரண நாளன்றுதான்‌ உபாகமம்‌ புத்த 
கம்‌ முழுவதையும்‌ மோசே பேசினார்‌ (உபா 1:3,4; 
31:2; 32:48-50). 

உ கால்‌ முறிவு ஏற்பட்டதால்‌ தனது இறுதியான 
36 ஆண்டுகளை ஏமி கார்மைக்கல்‌ அம்மையார்‌ 
படுக்கையிலேயே செலவிட்டார்கள்‌. அக்காலத்தில்‌ 
1௦௦௦ கடிதங்களும்‌ 13 புத்தகங்களும்‌ பல செய்யுள்‌ 
களும்‌ எழுதினார்கள்‌. 

(எனது 53 ஆண்டுக்காலப்‌ பிரசங்கப்பணிக்காய்‌ 
நான்‌ ஆயத்தம்பண்ணிய பிரசங்கக்‌ குறிப்புகளி 
லிருந்து 2௦0ஐத்‌ தெரிந்தெடுத்து ''பைபிள்‌ 
முத்துக்கள்‌” என்ற பெயரில்‌ 1200-பக்க நூலாய்‌ 
வெளியிட்டுள்ளேன்‌. இவற்றில்‌ சில நான்‌ இன்னும்‌ 
பிரசங்கிக்காதவை! விண்ணக அழைப்பிற்கு நான்‌ 
இன்றும்‌ ஆயத்தம்‌. தொடர்ந்து எழுதிக்கொண்டிருக்‌ 
கிறேன்‌. 2017) 

இவ்விதம்‌ முதிர்ச்சியோடும்‌ ஞானத்தோடும்‌ 
எழுதப்படுபவை தலைமுறைகளுக்கு ஆசீர்வாதமா 
யிருக்கும்‌. 

ப இளைஞருக்கும்‌ அடுத்த வரிசையினருக்கும்‌ 
திருச்சத்தியங்களைக்‌ கடத்திவிடுங்கள்‌. 
யோபுவிடம்‌ பில்தாத்‌ கூறியது நினைவிருக் 

கிறதா? யோபு 8:8-10; 12:12, “முன்னோரின்‌ 

தலைமுறையைக்‌ கேட்டுப்‌ பாரும்‌; அன்னாரின்‌ 
தந்தையர்‌ ஆய்ந்ததை அறியும்‌. நேற்று தோன்றிய 
நாம்‌ ஒன்றும்‌ அறியோம்‌ ; மண்ணுலகில்‌ நமது 
வாழ்நாள்‌ நிழலைப்‌ போன்றது. அவர்களன்றோ 
உமக்கு அறிவித்து உணர்த்துவர்‌! புரிந்த வார்த்தை 
களை உமக்குப்‌ புகட்டுவர்‌! முதியோரிடம்‌ ஞான 
முண்டு; ஆயுள்‌ நீண்டோரிடம்‌ அறிவுண்டு."” 
கடவுளது மகத்துவத்தைக்‌ கொண்டாடுவதில்‌ 
துவங்கும்‌ 48ஆம்‌ சங்கீதம்‌ எவ்விதம்‌ முடிவடை 
கிறது பாருங்கள்‌: வச 12-14, “சீயோனை வலம்‌ 

வாருங்கள்‌; அதைத்‌ சுற்றி நடைபோடுங்கள்‌; 
அதின்‌ காவல்‌ மாடங்களை எண்ணிக்கையிடுங் 
கள்‌. அதின்‌ மதில்களைக்‌ கவனித்துப்பாருங்கள்‌; 
அதின்‌ கோட்டைகளைச்‌ சுற்றிப்பாருங்கள்‌; அப்‌ 
பொழுது இனிவரும்‌ தலைமுறைக்கு இதை உங்க 
ளால்‌ விவரிக்க இயலும்‌. இத்தகைய கடவுளே என்‌ 
றென்றும்‌ நமது கடவுள்‌; அவரே நம்மை இறக்கும்‌ 
வரை வழிநடத்துவார்‌.” 

மோசே, யோசுவா, யாக்கோபு, சாமுவேல்‌, 
தாவீது, பவுல்‌ மற்றும்‌ பேதுரு ஆகியோரின்‌ இறுதி 
வார்த்தைகளை நேரமெடுத்து வாசித்துப்‌ பாருங்‌ 
கள்‌. இவர்களது ஞானம்‌ இவர்களோடு இறந்துபோக 
வில்லை; ஏனெனில்‌ இவர்கள்‌ அதனை எழுதி 
வைத்தார்கள்‌! காலத்தால்‌ அழிக்க முடியாத திருச்‌ 
சத்தியங்களை மக்களுக்கு அவ்வப்போது நினைப்‌ 
பூட்டவும்‌ வழிசெய்வதாக பேதுரு குறிப்பிட்டார்‌ (2 
பேது 1:13-15). 
ப உங்கள்‌ பணி தொடர ஆவன செய்யுங்கள்‌. 

கடவுளால்‌ வாக்குப்பண்ணப்பட்ட நாட்டிற்குள்‌ 
செல்ல மோசேக்கு அனுமதி மறுக்கப்பட்டது; 
ஆனாலும்‌ அவர்‌ அடுத்த தலைவரை நியமித்து, 
மக்களுக்குப்‌ போதுமான அறிவுரைகளைக்‌ கூறி 
விட்டார்‌. அவ்விதமே, ஆலயத்தைக்‌ கட்டத்‌ தாவீ 
தைத்‌ தேவன்‌ அனுமதிக்கவில்லை; ஆனாலும்‌ 
அவர்‌ கட்டிடத்திற்குத்‌ தேவையானதையெல்லாம்‌ 
சேகரித்து வைத்தார்‌ (1 நாளா 22:1-8). தாவீதைக்‌ 
குறித்துத்‌ திருமறை கூறுவது: ''தாவீது தனது 
காலத்து மக்களிடையே கடவுளின்‌ திட்டத்தை 
நிறைவேற்றி இறந்தார்‌. அவர்‌ தமது மூதாதையரு 
டன்‌ சேர்க்கப்பட்டார்‌; இவ்வாறு அழிவுக்குள்ளா 
னார்‌” (அப்‌ 13:36). 

ப நிவாரணப்பணி மற்றும்‌ நற்செய்தி நிறுவனங்‌ 
களில்‌ தன்னார்வத்‌ தொண்டராய்‌ உதவுங்கள்‌. 
உங்களால்‌ முடிந்த காலம்‌ வரை, முடிந்த யாவும்‌ 

செய்யுங்கள்‌. இதோ ஒரு திருவாக்கு: “அவர்கள்‌ 

தங்கள்‌ உழைப்பிலிருந்து ஓய்வு பெறுவார்கள்‌; 
அவர்களின்‌ செயல்கள்‌ அவர்களைப்‌ பின்‌ 

தொடரும்‌” (வெளி 14:13). 

ப வீட்டுக்‌ காரியங்களில்‌ உதவக்‌ கரம்‌ நீட்டுங்கள்‌. 
அன்று சூரியன்‌ மறையும்போது அவர்‌ இறந்து 

விடுவார்‌ என்று புனித பிரான்சிஸ்‌ அவர்களுக்குச்‌ 

சொல்லப்பட்டால்‌ அவர்‌ என்ன செய்வாரெனக்‌ 
கேட்கப்பட்டது. அவரது பதில்‌: ““என்‌ புல்‌ தரை 
யைச்‌ செதுக்கி முடிப்பேன்‌ !'” இறக்கும்போதோ 
இயேசு வரும்போதோ நீங்கள்‌ ஜெபக்கூட்டமொன்‌ 
றில்‌ இருக்கவேண்டுமென்று அவசியமில்லை. 
வயலில்‌ உழுதுகொண்டிருக்கலாம்‌, உரலில்‌ மாவ 
ரைத்துக்கொண்டிருக்கலாம்‌; அது காரியமல்ல 
(லூக்‌ 17:35,36). 


நான்காம்‌ நூற்றாண்டு புனித பேட்ரிக்கின்‌ இறை 
வேண்டல்‌ -- 
இறைவா, என்‌ தலையில்‌ இரும்‌, அறிவில்‌ இரும்‌; 
இறைவா, என்‌ கண்களில்‌ இரும்‌, பார்வையில்‌ இரும்‌; 
இறைவா, என்‌ வாயில்‌ இரும்‌, பேச்சில்‌ இரும்‌; 
இறைவா, என்‌ உள்ளில்‌ இரும்‌, நினைவில்‌ இரும்‌; 
இறைவா, என்‌ முடிவில்‌ இரும்‌, பிரிவில்‌ இரும்‌; 
இவ்வத்தியாயத்திலுள்ள தத்துவங்களைப்‌ 
பின்பற்றினால்‌, முதிர்வயதிலும்‌ கனி தருவீர்கள்‌; 
என்றும்‌ செழுமையும்‌ பசுமையுமாய்‌ இருப்பீர்கள்‌ 
(சங்‌ 92:14,15). 

எப்படி இறக்கக்கூடாது ? 


8 
பரிசுத்தப்படுத்திக்கொள்ளுதலை 
நிறுத்திவிடக்கூடாது. 


வயதாக வயதாக நாம்‌ பரிசுத்தத்தில்‌ அதிக 
மதிகமாய்‌ வளரவேண்டும்‌. வெளிப்பிரசங்க வேந்‌ 
தர்‌ என அழைக்கப்பட்ட ஜார்ஜ்‌ விட்பீல்டு (1714- 
1770) சொன்னது: ““உன்‌ வாழ்வை நீ பார்த்துக்‌ 
கொண்டால்‌ உன்‌ மாள்வைக்‌ கடவுள்‌ பார்த்துக்‌ 
கொள்வார்‌!” 

ஏனோதானோ என்றிருந்தால்‌ பின்மாற்றம்‌ நிச்‌ 
சயம்‌. நன்கு துவங்கி, ஆனால்‌ நன்கு முடிக்காத, 
அநேக அரசர்கள்‌, தலைவர்களைத்‌ திருமறை குறிப்‌ 
பிடுகிறது, துக்கமானதோர்‌ எடுத்துக்காட்டு சாலொ 
மோன்‌. அவரைக்‌ குறித்த சோகமான வசனம்‌: 1 
இரா 11:4, “சாலொமோன்‌ முதுமையடைந்தபோது, 
அவரது மனைவியர்‌ அவர்‌ இதயத்தை வேற்றுத்‌ 
தெய்வங்களைப்‌ பின்பற்றும்படி மாற்றிவிட்டனர்‌. 
அதனால்‌ அவர்‌ உள்ளம்‌ தனது தந்தை தாவீதின்‌ 
உள்ளத்தைப்போல்‌ கடவுளாகிய ஆண்டவருக்கு 
முற்றிலும்‌ பணிந்திருக்கவில்லை..” 

85 வயதான பிரசங்கியார்‌ ஒருவரிடம்‌ இளை 
ஞன்‌ ஒருவன்‌ கேட்ட கேள்வி: “'இச்சையான சோத 
னைகள்‌ எப்பொழுது தீரும்‌?'' அவர்‌ கொடுத்த 
பதில்‌: “அந்த வயது எனக்கு வரும்போது சொல்கி 

றேன்‌!” சோதிக்கப்பட முடியாத முதிர்வயதில்லை. 
கடவுளோடுள்ள நமது நடையில்‌ கவலையீனம்‌ 
வரவே கூடாது. 


ஆப்பிரிக்காவுக்கு மிஷனரியாய்ச்‌ சென்ற 6.7. 
ஸ்டட்‌ (1862-1931) தனது கண்‌ பார்வை மங்கிய 
காலக்கட்டத்தில்‌, கைவிளக்கொளியில்‌, ஒரு பழைய 
பைபிளை வாசித்துகொண்டிருந்தாராம்‌. “என்ன 
செய்கிறீர்‌? என்ற தனது நண்பனின்‌ கேள்விக்கு 
அவர்‌ தந்த பதில்‌: “வாழ்வின்‌ இறுதிக்காலத்திற்கு 
வந்துவிட்டேன்‌. இறைக்கட்டளை எதையும்‌ கீழ்ப்‌ 
படியாது விட்டிருக்கிறேனா எனத்‌ தேடுகிறேன்‌!” 


தேவனோடுள்ள நமது நடையில்‌ நாம்‌ வளர 
வளர, பாதைக்கு ஒளியானது அதிகமதிகமாய்ப்‌ 
பிரகாசிக்கும்‌: நீதி 4:18, “நேர்மையாளரின்‌ பாதை 
வைகறை ஒளி போன்றது; அது மென்மேலும்‌ 
பெருகி நண்பகலாகின்றது.'' அப்பொழுது நமது 
பாவங்கள்‌, குற்றங்கள்‌, குறிப்பாக செய்யத்‌ தவறி 
யவை எனும்‌ பாவங்களை (8105 04 ௦௱/890) தெளி 
வாய்க்‌ காண முடியும்‌. தொடக்கத்தில்‌ யோபு கேட்ட 
கேள்வி: யோபு 7:20, “மானிடரின்‌ காவலரே, நான்‌ 
பாவம்‌ இழைத்துவிட்டேனோ ? உமக்கு நான்‌ செய்த 
தென்னவோ? என்னை உமது இலக்காக ஆக்கிய 
தேன்‌?'' ஆனால்‌ வாழ்வின்‌ இறுதிக்‌ கட்டத்தில்‌ 
அவரது அறிக்கை: 42:5,6, “உம்மைப்‌ பற்றிக்‌ 
காதால்‌ மட்டுமே கேள்விப்பட்டிருந்தேன்‌; ஆனால்‌ 
இப்பொழுது என்‌ கண்களே உம்மைக்‌ காண்கின்‌ 
றன. ஆகையால்‌ என்னையே அருவருக்கின்றேன்‌; 
புழுதியிலும்‌ சாம்பலிலும்‌ உட்கார்ந்து மனம்‌ வருந்து 
கின்றேன்‌.” 

எல்லாக்‌ காலத்திற்கும்‌ பொருத்தமான இறை 
யழைப்பு தீர்க்கன்‌ எசேக்கியேல்‌ மூலம்‌ வருகிறது: 

எசேக்‌ 18:30-32, '“இஸ்ரவேல்‌ வீட்டாரே! ஒவ்‌ 
வொருவனையும்‌ அவனது வழிகளைக்‌ கொண்டே 
நான்‌ தீர்ப்பிடுவேன்‌ என்கிறார்‌ தலைவராகிய ஆண்‌ 
டவர்‌. மனம்‌ மாறி உங்கள்‌ குற்றங்கள்‌ அனைத்தை 
யும்‌ விட்டு விலகுங்கள்‌. அப்பொழுது தீமை உங்‌ 
கள்‌ வீழ்ச்சிக்குக்‌ காரணமாய்‌ இராது. எனக்கெதிராக 
நீங்கள்‌ இழைத்த பாவங்கள்‌ அனைத்தையும்‌ 
விட்டுவிடுங்கள்‌. புதிய இதயத்தையும்‌, புதிய மனத்‌ 
தையும்‌ பெற்றுக்கொள்ளுங்கள்‌. நீங்கள்‌ ஏன்‌ 
சாகவேண்டும்‌? எவரது சாவிலும்‌ நான்‌ இன்பம்‌ 
காண்பதில்லை. எனவே மனம்‌ மாறி வாழ்வு 
பெறுங்கள்‌.” வாழ்வைத்‌ திருத்திக்கொள்ள நேரடி 
அழைப்பு! 

இறப்பு என்பது பொதுவாகப்‌ பாவத்தின்‌ விளைவு; 
ஆனாலும்‌ குறிப்பிட்ட பாவத்திற்கான தண்டனை 
யாய்‌ அதைத்‌ தவிர்க்கலாம்‌. இதோ சில எடுத்துக்‌ 
காட்டுகள்‌ -- 


ப “சவுல்‌ தனது துரோகங்களின்‌ காரணமாக 
மடிந்தார்‌. அவர்‌ ஆண்டவர்‌ கட்டளையைக்‌ கடைப்‌ 
பிடிக்காமல்‌ அவருக்குத்‌ துரோகம்‌ செய்தார்‌. மேலும்‌ 
இறந்தோர்‌ ஆவியிடம்‌ ஆலோசனை கேட்டார்‌; 
ஆண்டவரிடம்‌ ஆலோசனை கேட்கவில்லை. 
ஆகையால்‌ ஆண்டவர்‌ அவரைச்‌ சாகடித்து, அவரது 
அரசை ஈசாயின்‌ மகன்‌ தாவீதுக்குக்‌ கொடுத்தார்‌” 
(1 நாளா 10:13,14). தேவன்‌ தமது வார்த்தையை 
மீறி உத்தமத்தைக்‌ கைவிட்ட சவுலின்மீது சினங்‌ 


கொண்டார்‌. 


0 அனனியாவும்‌ அவரது மனைவி சப்பீராளும்‌ 
பணக்காரியத்தில்‌ நேர்மை தவறிப்‌ பேதுருவிடமும்‌ 
பரிசுத்த ஆவியானவரிடமும்‌ பொய்‌ சொன்னார்கள்‌. 

இப்பாவத்தினால்‌ அதே இடத்தில்‌ ஒரே நாளில்‌ இரு 
வரும்‌ மடிந்தனர்‌ (அப்‌ 5). 

ப தனது சொற்பொழிவுக்கான மக்களது கை 
தட்டலையடுத்து மன்னன்‌ ஏரோது கடவுளுக்கு 
மகிமை செலுத்தாததால்‌ மடிந்தார்‌. கர்த்தருடைய 
தூதன்‌ அவரை உடனே அடித்ததால்‌ அவர்‌ புழுப்‌ 
புழுத்துச்‌ செத்தார்‌ என்கிறது திருமறை (அப்‌ 
12:23). 


ப கர்த்தருடைய பந்தியில்‌ தகுதியற்ற முறை 
யில்‌ பங்குபெறுகிறவன்‌ தண்டனை பெறுவான்‌ 
என்பது திருவசனப்‌ போதனை: 1 கொரி 11:29,30, 
“ஆண்டவருடைய உடல்‌ என உணராமல்‌ உண்டு 
பருகுபவர்‌ தம்மீது தண்டனைத்‌ தீர்ப்பையே வரு 
வித்துக்கொள்கிறார்‌. இதனால்தானே உங்களில்‌ 
பலர்‌ வலுவற்றோராயும்‌ உடல்‌ நலமற்றோராயும்‌ 
இருக்கின்றனர்‌; மற்றும்‌ பலர்‌ இறந்தும்‌ விட்டனர்‌.” 

முதிர்வயதாகும்போது நமது தமனிகள்‌ கெட்டி 
யாகும்‌; நமது இதயம்‌ அப்படி ஆகிவிடக்கூடாது ! 
தனது வலுவின்மையையும்‌ முடிவையும்‌ மனதிற்‌ 
கொண்டு தாவீது ஜெபித்தது: சங்‌ 39:4, “ஆண்ட 
வரே! என்‌ முடிவு பற்றியும்‌ என்‌ வாழ்நாளின்‌ அளவு 
பற்றியும்‌ எனக்கு அறிவுறுத்தும்‌; அப்போது நான்‌ 
எத்துணை நிலையற்றவன்‌ என உணர்ந்துகொள் 
வேன்‌.” 

கடும்‌ வியாதியிலிருந்து சுகம்‌ பெற்ற மன்னன்‌ 
எசேக்கியாவின்‌ அறிக்கை: ஏசா 38:15-17, “மனக்‌ 
கசப்பால்‌ உறக்கமே எனக்கு இல்லாமற்போயிற்று 
. என்‌ கசப்புமிகு அனுபவத்தை நலமாக மாற்றி 
னீர்‌; மனங்கனிந்து அழிவின்‌ குழியிலிருந்து என்‌ 
உயிரைக்‌ காத்தீர்‌; என்‌ பாவங்கள்‌ அனைத்தையும்‌ 

உம்‌ முதுகுக்குப்‌ பின்னால்‌ எறிந்துவிட்டீர்‌ ... ஆண்‌ 
டவரின்‌ இல்லத்தில்‌ எம்‌ புகழ்ப்பாக்களை வாழ்‌ 
நாளெல்லாம்‌ இசைக்கருவி மீட்டிப்‌ பாடுவோம்‌.” 
வேறு வார்த்தைகளில்‌ சொன்னால்‌, ““இனி விருப்‌ 
பம்போல்‌ நடக்க மாட்டேன்‌; கவனமாய்‌ என்‌ நடை 
யைக்‌ காத்துக்கொள்வேன்‌”” என்கிறார்‌ எசேக்கியா. 


எரிச்சலடைதல்‌, குறைகூறல்‌, சகிப்பின்மை, 
இனிமையிழப்பு போன்றவையெல்லாம்‌ முதிர்‌ 
வயதின்‌ வெளிப்பாடுகள்‌. இப்பட்டியல்‌ நீண்டு 
கொண்டே போகலாம்‌. உங்களை மக்கள்‌ பார்த்துக்‌ 
கொண்டிருக்கிறார்கள்‌ என்பதை நினைவிற்‌ 
கொண்டு யாவற்றிலும்‌ முன்மாதிரியாய்த்‌ திகழுங்‌ 
கள்‌. பழம்‌ பரிசுத்தன்‌ ஒருவரது ஜெபம்‌ இதோ -- 

தேவா, என்னால்‌ மாற்ற முடியாததை 

ஏற்றுக்கொள்ளும்‌ சாந்தமும்‌, 

மாற்றக்கூடியதை மாற்றும்‌ தைரியமும்‌, 

இந்த வேறுபாட்டைப்‌ புரியும்‌ ஞானமும்‌ தாரும்‌. 

அப்போஸ்தலர்கள்‌ அதிகம்‌ எழுதியது தங்கள்‌ 
வாழ்வின்‌ மாலைப்பொழுதில்தான்‌. தங்கள்‌ வாழ்‌ 
நாளில்‌ கற்றுக்கொண்ட கருகலான சத்தியங்களை 
அவர்கள்‌ எழுதத்‌ தவறவில்லை. பரிசுத்தமாகுதலை 
நிறுத்தக்‌ கூடாதென்று அவர்களது கடிதங்களில்‌ 
முக்கியமாய்க்‌ குறிப்பிட்டனர்‌ -- 

ப வாழ்வின்‌ முடிவுவரை நம்மைத்‌ தூய்மைப்‌ 
படுத்திக்கொண்டேயிருக்கவேண்டு மென்பதை 
யோவான்‌ இவ்விதம்‌ எழுதுகிறார்‌: 1 யோ 3:2,3, 
“இப்பொழுது நாம்‌ கடவுளின்‌ பிள்ளைகளாய்‌ 
இருக்கிறோம்‌. இனி எத்தன்மையராய்‌ இருப்போம்‌ 
என்பது இன்னும்‌ வெளிப்படவில்லை. ஆனால்‌ 
அவர்‌ தோன்றும்போது நாமும்‌ அவரைப்போல்‌ 

இருப்போம்‌; ஏனெனில்‌ அவர்‌ இருப்பதுபோல்‌ 
அவரைக்‌ காண்போம்‌. அவரை எதிர்நோக்கி இருக்‌ 
கிற அனைவரும்‌ அவர்‌ தூயவராய்‌ இருப்பதுபோல்‌ 
தங்களையும்‌ தூயவராக்கவேண்டும்‌.'' வெளிப்‌ 
படுத்தல்‌ புத்தகத்தில்‌ யோவான்‌ மறுபடியும்‌ எழுது 
வது: வெளி 22:11, ““தூயோர்‌ தூய்மையானவற் 
றைச்‌ செய்துகொண்டே இருக்கட்டும்‌.” 


ப பேதுரு தனது இரண்டாம்‌ கடிதத்தில்‌ விசு 
வாசிகளுக்கு எழுதியது: 1:4, “தீய நாட்டத்தால்‌ 
சீரழிந்துள்ள உலகை விட்டு விலகியோடி இறைத்‌ 
தன்மையில்‌ பங்குபெறுங்கள்‌. இதற்கென்றே கட 
வுள்‌ நமக்கு உயர்‌ மதிப்புக்குரிய மேலான வாக்கு 
றுதிகளை அளித்துள்ளார்‌.” இதைத்‌ தொடர்ந்து 
அவர்‌ எழுதியது: “ஆகையால்‌ நீங்கள்‌ உங்கள்‌ 
நம்பிக்கையோடு நற்பண்பும்‌, நற்பண்போடு அறி 
வும்‌, அறிவோடு தன்னடக்கமும்‌, தன்னடக்கத்‌ 
தோடு மனவுறுதியும்‌, மனவுறுதியோடு இறைப்பற் 
றும்‌, இறைப்பற்றோடு சகோதர நேயமும்‌, சகோதர 
நேயத்தோடு அன்பும்‌ கொண்டு விளங்குமாறு முழு 
ஆர்வத்தோடு முயற்சி செய்யுங்கள்‌'” (வச 5-7). 
இந்தக்‌ கருத்தினை வளர்த்துக்கொண்டே அவர்‌ 
இன்னும்‌ எழுதியது: “நீங்கள்‌ அழைக்கப்பட்ட 
வர்கள்‌; தெரிந்துகொள்ளப்பட்டவர்கள்‌ ; இந்த 
நிலையில்‌ உறுதியாக நிற்க முழுமுயற்சி செய்யுங்‌ 
கள்‌. இவ்வாறு செய்தால்‌ நீங்கள்‌ ஒருபோதும்‌ 
தடுமாறமாட்டீர்கள்‌. அப்பொழுது நமது ஆண்ட 
வரும்‌ மீட்பருமாகிய இயேசு கிறிஸ்துவின்‌ என்றும்‌ 
நிலைக்கும்‌ ஆட்சியில்‌ பங்கேற்கும்‌ உரிமை உங்க 
ளுக்கு நிறைவாக அருளப்படும்‌” (வச 10,11). 

0 யோவானும்‌ பேதுருவும்‌ விசுவாசிகளைப்‌ 
பரிசுத்தத்திற்குமேல்‌ பரிசுத்தமடையச்‌ சவால்‌ 

விட்டு அழைப்பது போலவே பவுலும்‌ அதே பாணி 
யில்‌ நம்மை ஊக்குவிக்கிறார்‌: 2 கொரி 5:8,9, 
“நம்பிக்கையின்‌ அடிப்படையிலேயே வாழ்கி 
றோம்‌. துணிவுடன்‌ இருக்கிறோம்‌. இவ்வுலகை 
விட்டகன்று ஆண்டவரோடு குடியிருக்கவே விரும்‌ 
புகிறோம்‌. எனவே நாம்‌ இவ்வுடலில்‌ குடியிருந்தா 
லும்‌ அதிலிருந்து குடிபெயர்ந்தாலும்‌ ஆண்டவ 
ருக்கு உகந்தவராயிருப்பதே நம்‌ நோக்கம்‌.” கொரிந்‌ 
தியருக்கு எழுதிய முதல்‌ நிருபத்திலும்‌, கிறிஸ்தவ 
வாழ்க்கையை ஓர்‌ ஓட்டப்பந்தயத்திற்கு ஒப்பிட்டு, 
கட்டுப்பாட்டுடன்‌ இறுதிவரை புனித வாழ்வை 
மேற்கொள்ளவேண்டுமென்று வலியுறுத்துகிறார்‌: 
1 கொரி 9:25-27, “பந்தயத்தில்‌ போட்டியிடுவோர்‌ 
யாவரும்‌ அழிவுறும்‌ வெற்றி வாகை சூடுவதற்காகத்‌ 
தன்னடக்கப்‌ பயிற்சிகளில்‌ ஈடுபடுவர்‌. நாமோ அழி 
வற்ற வெற்றி வாகை சூடுவதற்காக இப்படிச்‌ செய்‌ 
கிறோம்‌. நான்‌ குறிக்கோள்‌ இன்றி ஓடுபவரைப்‌ 
போல ஓடமாட்டேன்‌. காற்றைக்‌ குத்துபவரைப்‌ 
போல குத்துச்‌ சண்டையிடமாட்டேன்‌. பிறருக்கு 
நற்செய்தியை அறிவிக்கிற நானே தகுதியற்றவ 
னாக மாறிவிடாதவாறு என்‌ உடலை அடக்கிக்‌ 
கட்டுப்படுத்துகிறேன்‌.” 

ப மூவராகிய பவுலும்‌, சில்வானுவும்‌, தீமோத்‌ 
தேயுவும்‌ தெசலோனிக்கேயத்‌ திருச்சபையின்‌ விசு 
வாசிகளுக்கு இதே கருத்தை வலியுறுத்தினர்‌: 1 
தெச 5:21-24, “அனைத்தையும்‌ சீர்தூக்கிப்‌ பாருங்‌ 
கள்‌. நல்லதைப்‌ பற்றிக்கொள்ளுங்கள்‌. எல்லா 
வகையான தீமைகளையும்‌ விட்டு விலகுங்கள்‌. 
அமைதி அருளும்‌ கடவுள்தாமே உங்களை முற்றி 
லும்‌ தூய்மையாக்குவாராக. அவரே நமது ஆண்ட 
வர்‌ இயேசு கிறிஸ்து வரும்போது உங்களுடைய 
ஆவி, ஆன்மா, உடல்‌ அனைத்தையும்‌ குற்றமின்றி 

முழுமையாய்க்‌ காப்பாராக! உங்களை அழைத்தவர்‌ 
உண்மையுள்ளவர்‌; அவர்‌ இதை அப்படியே செய்‌ 
வார்‌.”” நாம்‌ நம்மை ஆராய்ந்துபார்த்து, கிறிஸ்துவின்‌ 
இரத்தத்தால்‌ கழுவப்பட்டுத்‌ தூய்மையாக்கிக்‌ 
கொண்டிருக்கவேண்டும்‌; இது நமது பொறுப்பு. 
ஆண்டவர்‌ நமது பரிசுத்தத்தைப்‌ பூரணமாக்குவார்‌. 

உங்கள்‌ வாழ்வின்‌ இறுதிக்கட்டத்தில்‌ பின்மாற்‌ 
றம்‌ ஏற்பட்டுவிடாதபடிப்‌ பார்த்துக்கொள்ளுங்கள்‌. 
கடைசி வரை ஓடிச்‌ சட்டதிட்டங்களின்படி ஓட்‌ 
டத்தை முடிக்க வேண்டும்‌. எபி 1௦:35-39 தரும்‌ 
ஆலோசனை: “உங்களிடம்‌ இருக்கும்‌ துணிவைக்‌ 
கைவிட்டுவிடாதீர்கள்‌. இதற்கு மிகுந்த பலாபலன்‌ 
உண்டு. கடவுளின்‌ திருவுளத்தை நிறைவேற்றி, 
அவர்‌ வாக்களித்ததை நீங்கள்‌ பெற்றுக்கொள்ள 
உங்களுக்கு மனவுறுதி தேவை. இன்னும்‌ மிக மிகக்‌ 
குறுகிய காலமே இருக்கிறது; வரவிருக்கிறவர்‌ 
வந்துவிடுவார்‌, காலம்‌ தாழ்த்த மாட்டார்‌. நேர்மை 
யுடன்‌ நடக்கும்‌ என்‌ அடியார்‌ நம்பிக்கையினால்‌ 
வாழ்வு அடைவார்‌. எவராவது பின்வாங்கிச்‌ செல்‌ 
வார்‌ என்றால்‌ அவரில்‌ நான்‌ மகிழ்ச்சியுறேன்‌. 
நாமோ பின்வாங்கிச்‌ சென்று அழிவுறுவோர்‌ அல்ல; 
மாறாக, நம்பிக்கையையும்‌ வாழ்வையும்‌ காத்துக்‌ 
கொள்வோர்‌ ஆவோம்‌.'” இவ்வளவு தூரம்‌ வந்து 
விட்டீர்கள்‌; இன்னும்‌ கொஞ்சம்‌ தூரம்தான்‌; சற்றுத்‌ 
தாக்குப்பிடித்து ஓடி முடியுங்கள்‌. 

ஒருவேளை ஏதோவொரு காரணத்தினால்‌, 
நீதியின்மேல்‌ பசிதாகம்‌ இழந்திருப்பீர்களானால்‌, 
அதைத்‌ திரும்பத்தரக்‌ கடவுளிடம்‌ வேண்டுங்‌ 
கள்‌. அவர்‌ எப்படிப்பட்டவர்‌ தெரியுமா? ““நெறிந்த 
நாணலை முறியார்‌; மங்கி எரியும்‌ திரியை அணை 

யார்‌'” (ஏசா 42:3). அவர்‌ சோர்புற்றோரை ஊக்குவிக்‌ 
கிறார்‌. அவர்‌ நல்ல ஆண்டவர்‌. தொடக்கத்திலிருந்த 
ஆர்வத்தைத்‌ திரும்பத்‌ தருவார்‌. 

ரோமர்‌ 8:30இல்‌ மாட்சிமையான திருவாக்கு 
ஒன்றுண்டு: ““தாம்‌ முன்குறித்து வைத்தோரை 
அவர்‌ அழைத்திருக்கிறார்‌; தாம்‌ அழைத்தோரைத்‌ 
தமக்கு ஏற்புடையோராக்கியிருக்கிறார்‌; தமக்கு ஏற்‌ 
புடையோரானோரைத்‌ தமது மாட்சியில்‌ பங்கு 
பெறச்‌ செய்தார்‌.” நமது வாழ்வின்‌ இறுதிக்கட்டம்‌ 
நோக்கி நடைபோடும்‌ நமக்கு என்னே உற்சாக 
வார்த்தைகள்‌! ஏசா 57:1,2 எனது நினைவுக்கு 
வருகிறது: “நேர்மையான வழிமுறையைப்‌ பின்‌ 
பற்றுவோர்‌ தங்களது இறுதிப்‌ படுக்கைகளில்‌ 
அமைதியாய்‌ இளைப்பாறுகிறார்கள்‌ !” 


அழகாய்‌ நிற்கும்‌ யார்‌ இவர்கள்‌? 
திரளாய்‌ நிற்கும்‌ யார்‌ இவர்கள்‌? -- சேனைத்‌ 
தலைவராம்‌ இயேசுவின்‌ பொற்தளத்தில்‌ 
அழகாய்‌ நிற்கும்‌ யார்‌ இவர்கள்‌? 
எல்லா ஜாதியார்‌, எல்லா கோத்திரம்‌, 
எல்லா மொழியும்‌ பேசும்‌ மக்களாம்‌; 
சிலுவையின்‌ கீழ்‌ இயேசு இரத்தத்தால்‌ 
சீர்‌ போராட்டம்‌ செய்து முடித்தோர்‌! 
வெள்ளை அங்கியைத்‌ தரித்துக்கொண்டு, 
வெள்ளைக்‌ குருத்தாம்‌ ஓலை பிடித்து, 
ஆர்ப்பரிப்பார்‌ பிதாவின்‌ முன்பு, 
ஆட்டுக்குட்டிக்கே மகிமையென்று! 


-- அண்ணன்‌ 11. எமில்‌ ஜெபசிங்‌, 1941-2013 

எப்படி இறக்கக்கூடாது ? 


ஓ 
மரண பயத்தினால்‌ 
பீதியடையக்கூடாது. 


மனிதனுக்குப்‌ பயங்களிலெல்லாம்‌ பயம்‌ 
“மரண பயம்தான்‌'' என்பதைத்‌ திருவிவிலியம்‌ 
ஆமோதிக்கிறது. எபிரெய நிருப ஆக்கியோனின்‌ 
வார்த்தைகள்‌: எபி 2:14,15, “ஊனும்‌ இரத்தமும்‌ 
கொண்டவர்போல்‌ இயேசுவும்‌ அதே இயல்பில்‌ 
பங்குகொண்டார்‌. இவ்வாறு சாவின்மேல்‌ ஆற்றல்‌ 
கொண்டிருந்த பிசாசைச்‌ சாவின்‌ வழியாகவே 
அழித்துவிட்டார்‌. வாழ்நாள்‌ முழுவதும்‌ சாவு பற்றிய 
அச்சத்தினால்‌ அடிமைப்பட்டிருந்தவர்களை விடு 
வித்தார்‌.'” மரண பயம்‌ என்பது ஆடவரையும்‌ பெண்‌ 
டிரையும்‌ அடிமைப்படுத்திவைக்கிறது. இந்த பயத்‌ 
திலிருந்து நம்மை விடுதலையாக்கவே இயேசு 
பிறந்தார்‌, இறந்தார்‌, எழுந்தார்‌! 

கடவுளோடு சங்கீதக்காரனுக்கு நெருக்கமான 
தியானவுறவு இருந்தபோதிலும்‌ அவரும்‌ இந்த பயத்‌ 
திற்கு விதிவிலக்கல்ல: சங்‌ 55:4, ““கடுந்துயரம்‌ என்‌ 
உள்ளத்தைப்‌ பிளக்கின்றது ; சாவின்‌ திகில்‌ என்னைக்‌ 
கவ்விக்கொண்டது.'” மரண வேதனை குறித்து 
அவர்‌ எழுதியது: சங்‌ 116:3, “சாவின்‌ கயிறுகள்‌ 
என்னைச்‌ சுற்றிக்கொண்டன; பாதாளத்தின்‌ துன்‌ 
பங்கள்‌ என்னைப்‌ பற்றிக்கொண்டன; துன்பமும்‌ 

துயரமும்‌ என்னை ஆட்கொண்டன.”' ஆனால்‌ மர 

ணத்தைக்‌ குறித்த கடவுளது பார்வையும்‌ மனிதனது 

பார்வையும்‌ ஒன்றுக்கொன்று வேறுபட்டவை -- 
மனிதன்‌: மரணம்‌ தவிர்க்கப்படவேண்டியது. 
கடவுள்‌: அது எதிர்பார்க்கப்படவேண்டியது. 


மனிதன்‌: மரணமானது காரிருள்‌ சூழ்ந்த இரவு. 

கடவுள்‌: அது மகிமையானதொரு புத்தம்‌ புதிய நாள்‌. 
மணிதன்‌: மரணமானது பயணத்தின்‌ முடிவு. 
கடவுள்‌: அது ஒப்பிலா பயணத்தின்‌ தொடக்கம்‌. 


மரணத்தைத்‌ திருமறை கண்ணியமாய்க்‌ 
கையாளுகிறது. சங்‌ 116:15, “கர்த்தருடைய பரி 
சுத்தவான்‌௧ளின்‌ மரணம்‌ அவரது பார்வைக்கு அரு 
மையானது.”” திருவிவிலியத்தில்‌ மரணத்திற்குத்‌ 
தரப்பட்டுள்ள பல்வேறு ஒப்புமைகளைக்‌ கவனிப்‌ 
போம்‌ -- 


ப அது ஒரு “தூக்கம்‌.” லாசரு இறந்து ஒரு 
சில நாட்களுக்குப்‌ பின்னர்‌ இயேசு சொன்னது: 
“நமது நண்பன்‌ லாசரு தரங்குகிறான்‌; நான்‌ 
அவனை எழுப்புவதற்காகப்‌ போகிறேன்‌”' (யோ 
11:11). அதற்கு அவரது சீடர்கள்‌, “ஆண்டவரே, 
அவர்‌ தூங்கினால்‌ நலமடைவார்‌'” என்றனர்‌ (வச 
12). இயேசுவோ லாசருவின்‌ சாவைக்‌ குறிப்பிட்டே 
இவ்வாறு சொன்னார்‌; வெறும்‌ தூக்கத்தையே அவர்‌ 
குறிப்பிட்டதாக அவர்கள்‌ நினைத்தார்கள்‌ (வச 13). 
இங்கு ““மரணம்‌”” மற்றும்‌ ““தூக்கம்‌'' ஆகிய இரு 
பதங்களும்‌ ஒன்றுக்கொன்று இணையாய்ப்‌ பயன்‌ 
படுத்தப்பட்டுள்ளன. 

தெசலோனிக்கேய விசுவாசிகளுக்குப்‌ பவுல்‌ 
எழுதியது: 1 தெச 4:13, “சகோதரரே, நித்திரை 

அடைந்தவர்களுக்காக நீங்கள்‌ நம்பிக்கையற்ற 
மற்றவர்களைப்போல்‌ அறிவில்லாது துயருறக்‌ 
கூடாது.” 


ப இன்னொரு ஒப்புமை, “கறையை விட்டுச்‌ 
செல்லும்‌ கப்பல்‌. ” பிலிப்பிய விசுவாசிகளுக்குப்‌ 
பவுல்‌ எழுதியது இதனை எடுத்துக்காட்டுகிறது: 
பிலி 1:23, ““இவ்விரண்டினாலும்‌ நெருக்கப்படு 
கிறேன்‌; உடலை விட்டுப்‌ பிரிந்து (கா்‌) கிறிஸ்து 
வுடன்‌ இருக்க எனக்கு ஆசையுண்டு; அது அதிக 
நன்மையாயிருக்கும்‌.'” இதே எடுத்துக்காட்டையே 
தீமோத்தேயுவுக்கும்‌ பவுல்‌ குறிப்பிட்டு எழுதினார்‌: 
2 தீமோ 4:6, “நான்‌ இப்பொழுதே பானபலியாக 
வார்க்கப்பட்டுப்போகிறேன்‌; நான்‌ உடலை விட்‌ 
டுப்‌ பிரியும்‌ காலம்‌ வந்தது.'' 

ப மரணம்‌ ஒரு “பயணம்‌. ”” மறுரூப மலை 
யில்‌ நடந்த சம்பவத்தில்‌ குறிப்பிட்ட கருத்து 
“பிரிந்து புறப்பட்டுப்‌ போகுதல்‌'” ஆகும்‌ (லூக்‌ 
9:31). தனது மரணத்தைக்‌ குறித்துப்‌ பேசும்போது 
பேதுரு இதனைச்‌ ““சென்றுபோதல்‌'” என அழைக்‌ 
கிறார்‌ (2 பேது 1:15). 


0 “உடை கழற்றுதல்‌”” அல்லது “கூடாரம்‌ 
பிரித்தல்‌” என்ற ஓர்‌ ஒப்புமையும்‌ இறப்புக்கு 
உண்டு. 2 பேது 1:13,14, “எனது உடலாகிய இக்‌ 
கூடாரம்‌ பிரிக்கப்படும்‌ நேரம்‌ விரைவில்‌ வரும்‌ 
என்பது எனக்குத்‌ தெரியும்‌; நம்‌ ஆண்டவர்‌ இயேசு 
கிறிஸ்துவும்‌ அதை எனக்குத்‌ தெரிவித்துள்ளார்‌.'* 
இவ்விதமே பவுலும்‌ கொரிந்து சபையினருக்கு 
எழுதினார்‌: 2 கொரி 5:1, “நாம்‌ இவ்வுலகில்‌ குடி 
யிருக்கும்‌ உடலாகிய கூடாரம்‌ அழிந்துபோனாலும்‌ 
கடவுளிடமிருந்து கிடைக்கும்‌ வீடு விண்ணுலகில்‌ 
நமக்கு உண்டு.'' 

ப ““விதைப்பு'' என்பது இறப்புக்கு இன்‌ 
னோர்‌ ஒப்புமை. மரணத்தைத்‌ தொடர்ந்து வரும்‌ 
உயிர்த்தெழுதலைப்‌ பவுலடியார்‌ விவரிக்கும்‌ விதத்‌ 
தைப்‌ பாருங்கள்‌: 1 கொரி 15:42-44, “இறந்தோர்‌ 
உயிர்த்தெழும்போது இவ்வாறே இருக்கும்‌. அழிவுக்‌ 
குரியதாய்‌ விதைக்கப்படுவது அழியாததாய்‌ உயிர்‌ 
பெற்று எழுகிறது. மதிப்பற்றதாய்‌ விதைக்கப்படு 
வது மாண்புக்குரியதாய்‌ உயிர்‌ பெற்று எழுகிறது. 
வலுவற்றதாய்‌ விதைக்கப்படுவது வல்லமையுள்ள 
தாய்‌ உயிர்பெற்று எழுகிறது.” 


எனவேதான்‌ விசுவாசிகளின்‌ மரணத்தை 
““மகிமைக்குள்‌ பிரவேசித்தல்‌'” என்றழைக்கிறோம்‌. 
மரணம்‌ என்றால்‌ வெளிச்சத்தை அகற்றுதல்‌ அல்ல; 
விடிந்து விட்டதால்‌ விளக்கை அணைப்பதாம்‌! 

“மோட்சப்‌ பிரயாணம்‌”” (Pilgrim's Progress) 
என்ற உன்னத நூலின்‌ ஆசிரியர்‌ ஜான்‌ பனியன்‌ 
(1628-1688) இந்நூலில்‌ எழுதியுள்ள ஒரு வாசகம்‌: 
“சிறையிலிருந்து சிம்மாசனத்திற்குப்‌ பாதையே 


மரணம்‌!” 


தெரியா எதிர்காலமே மரண பயத்திற்கு முக்‌ 
கியக்‌ காரணம்‌. இனிவரும்‌ வாழ்வை நம்புவதே 
மரணத்திற்குப்‌ பொருள்‌ தரும்‌. விசுவாசிகளின்‌ 
இறப்புக்குப்‌ பின்னுள்ள வாழ்வைக்‌ குறித்த சில 
திருமறைப்‌ பகுதிகளைக்‌ கவனிப்போம்‌ -- 

ப அதிவுன்னத பரலோகத்‌ தரிசனங்களைப்‌ 
பெற்ற பின்னரும்‌ தானியேலுக்குப்‌ பல காரியங்கள்‌ 
விளங்கவில்லை. அவை அவருக்குப்‌ புரியாவிடி 
னும்‌ எதிர்காலத்திற்குள்‌ நம்பிக்கையோடு செல்லும்‌ 
படி அவருக்குச்‌ சொல்லப்பட்டது. இதோ அவ 
ருக்குக்‌ கொடுக்கப்பட்ட வாக்கு: “நீ அழிந்துபோக 

மாட்டாய்‌; உனது வரிசையில்‌ மறுபடி எழுந்திருப்‌ 
பாய்‌!” தானியேல்‌ 12: 8,9,13இலுள்ள வசனப்‌ 
பகுதியிலிருந்து இதனை அறிகிறோம்‌: “நான்‌ 
அதைக்‌ கேட்டும்‌ அதின்‌ பொருளை அறிந்துகொள்ள 
வில்லை. பின்னர்‌ அவரிடம்‌, இதற்குப்‌ பின்னர்‌ 
என்ன நடக்கும்‌ என்று கேட்டேன்‌. அதற்கு அவர்‌, 
குறிக்கப்பட்ட நாள்வரை இச்சொற்கள்‌ மறைக்‌ 
கப்பட்டு முத்திரையிடப்பட்டிருக்கும்‌ என்றார்‌.” 

ப நமது உடல்‌ மண்ணுக்கு மண்ணாய்ப்‌ 
போய்‌ விடுகிறது; நமது ஆவியோ அதைத்‌ தந்த 
இறைவனிடம்‌ செல்லும்‌ (பிர 12:7). 

ப மண்ணுக்குரிய நமது உடலும்‌ மகிமைக்‌ 
குரிய நமது உடலும்‌ 1 கொரிந்தியர்‌ 15:42-44இல்‌ 
வேறுபடுத்திக்‌ காட்டப்பட்டுள்ளன. அடுத்து வரும்‌ 
48,49ஆம்‌ வசனங்களைப்‌ பாருங்கள்‌: “மண்ணைச்‌ 
சார்ந்த மனிதர்‌ போலவே மண்ணைச்‌ சார்ந்த 
யாவரும்‌ இருப்பர்‌. விண்ணைச்‌ சார்ந்த மனிதர்‌ 
போலவே விண்ணைச்‌ சார்ந்த யாவரும்‌ இருப்பர்‌. 
எனவே நாம்‌ மண்ணைச்‌ சார்ந்தவரின்‌ சாயலைக்‌ 
கொண்டிருப்பது போல விண்ணைச்‌ சார்ந்தவரின்‌ 
சாயலையும்‌ கொண்டிருப்போம்‌.”” எவ்வளவு தெளி 
வான விளக்கம்‌ பாருங்கள்‌! 

ப கிறிஸ்து விண்ணேறியது ஏன்‌? விண்தந்‌ 
தையின்‌ வலப்பக்கத்தில்‌ அமருவதற்காக மட்டு 
மல்ல, நமக்காக ஓரிடத்தை ஆயத்தம்பண்ணவுமே. 
தமது சீடருக்கு இயேசு கொடுத்த உறுதிமொழி: 
யோ 14:1-3, “உங்கள்‌ உள்ளம்‌ கலங்கவேண்டாம்‌. 
கடவுளிடம்‌ நம்பிக்கை கொள்ளுங்கள்‌; என்னிட 
மும்‌ நம்பிக்கை கொள்ளுங்கள்‌. என்‌ தந்த வாழும்‌ 
இடத்தில்‌ உறைவிடங்கள்‌ பலவுண்டு. அப்படி 

இல்லையென்றால்‌, உங்களுக்கு இடம்‌ ஏற்பாடு 
செய்யப்போகிறேன்‌ என்று சொல்லியிருப்பேனா ? 
நான்‌ போய்‌ உங்களுக்கு இடம்‌ ஏற்பாடு செய்தபின்‌ 
திரும்பி வந்து உங்களை என்னிடம்‌ அழைத்துக்‌ 
கொள்வேன்‌. அப்போது நான்‌ இருக்கும்‌ இடத்தி 
லேயே நீங்களும்‌ இருப்பீர்கள்‌.'' இயேசுவுடன்‌ 
இருப்பது பின்வரும்‌ வாழ்வில்‌ விளக்க முடியா 
ஆனந்த அனுபவமாயிருக்கும்‌! 

ப இறப்புக்குப்‌ பின்வரும்‌ வாழ்வைச்‌ சித்த 
ரிக்க அப்போஸ்தலன்‌ பவுல்‌ எவ்வளவாய்‌ முயலு 
கிறார்‌ பாருங்கள்‌: 1 கொரி 2:9,10, “மறைநூலில்‌ 
எழுதியுள்ளவாறு, தம்மிடம்‌ அன்பு கொள்ளுகிறவர்‌ 
களுக்கென்று கடவுள்‌ ஏற்பாடு செய்தவை கண்‌ 
ணுக்குப்‌ புலப்படவில்லை; செவிக்கு எட்ட 
வில்லை; மனித உள்ளமும்‌ அதை அறியவில்லை. 
இதைக்‌ கடவுள்‌ தூய ஆவியாரின்‌ வழியாக நமக்கு 
வெளிப்படுத்தினார்‌. தூய ஆவியாரே அனைத்தை 
யும்‌ துருவி ஆய்கிறார்‌; கடவுளின்‌ ஆழ்ந்த எண்‌ 
ணங்களையும்‌ அறிகிறார்‌.” இவையெல்லாம்‌ மனித 
அறிவுக்கு எட்டாதவை. ஒரு பகுதியை மட்டும்‌ 
வெளிப்படுத்தல்‌ புத்தகத்தில்‌ தேவன்‌ வெளிப்‌ 
படுத்தியுள்ளார்‌. சாலொமோன்‌ ராஜாவிடம்‌ சேபா 
வின்‌ ராணி சொன்னது போன்றுதான்‌ நாமும்‌ பிர 
மிப்போம்‌: “நான்‌ எனது நாட்டிலிருந்தபோது, நான்‌ 
இங்கு பார்ப்பதில்‌ பாதிகூடச்‌ சொல்லப்படவில்‌ 
லையே!” பரலோகம்‌ சென்றடைந்ததும்‌ என்ன 
சொல்லப்போகிறோமோ? 


பவுல்‌ சொன்னதுபோல, நாம்‌ இப்போது கண்‌ 
ணாடியில்‌ காண்பதுபோல்‌ மங்கலாய்க்‌ காண்கி 
றோம்‌; ஆனால்‌ அப்போது நாம்‌ நேரில்‌ காண்போம்‌. 

இப்போது நாம்‌ அரைகுறையாய்‌ அறிகிறோம்‌; 
அப்போது கடவுள்‌ நம்மை அறிந்துள்ளதுபோல்‌ 
முழுமையாய்‌ அறிவோம்‌”” (1 கொரி 13:12). 


ப உலகம்‌ நமக்கு ““வழியனுப்பு'' கொடுக்கும்‌ 
போது, இயேசு அங்கு ““வரவேற்பு'' அளிக்கக்‌ 
காத்து நிற்பார்‌. “பின்பு அரியணையில்‌ வீற்றிருக்‌ 
கும்‌ அரசர்‌ தம்‌ வலப்பக்கத்தில்‌ உள்ளோரைப்‌ 
பார்த்து, என்‌ தந்தையிடமிருந்து ஆசி பெற்றவர்‌ 
களே, வாருங்கள்‌; உலகம்‌ தோன்றியது முதல்‌ 
உங்களுக்காக ஏற்பாடு செய்யப்பட்டிருக்கும்‌ ஆட்‌ 
சியை உரிமைப்பேறாகப்‌ பெற்றுக்கொள்ளுங்கள்‌ 
என்பார்‌”? (மத்‌ 25:34). இதேவித வரவேற்பு ஸ்தே 
வானுக்கு அளிக்கப்பட்டது. அவர்‌ இரத்த சாட்சி 
யாய்‌ மரித்துக்கொண்டிருந்தார்‌. விண்‌ தந்தையின்‌ 
வலப்பக்கத்தில்‌ இறைமகன்‌ எழுந்து “நிற்பதை” 
அவர்‌ கண்டார்‌ (அப்‌ 7:55). அப்போஸ்தலன்‌ என்று 
கூட அழைக்கப்படாத ஒரு ஸ்தேவானுக்கு என்னே 
வரவேற்பு, பாருங்கள்‌! ஸ்தேவான்‌ இருந்தது 
உதவிக்காரர்‌ (069௦0) வரிசையில்தான்‌. இவ்வித 
வரவேற்பு கடவுளது பிள்ளைகள்‌ ஒவ்வொருவருக் 
கும்‌ காத்திருக்கிறது என்று நம்புகிறேன்‌. 

ப பழைய ஏற்பாட்டுப்‌ பரிசுத்தர்களின்‌ நாட்‌ 
டத்தைப்‌ பாருங்கள்‌: சங்‌ 73:24,25, “தேவனே, 
உமது திருவுளப்படியே என்னை நடத்துகின்றீர்‌ ; 
முடிவில்‌ மாட்சியோடு என்னை எடுத்துக்கொள்வீர்‌. 
விண்ணுலகில்‌ உம்மையன்றி எனக்கிருப்பவர்‌ 
யார்‌? மண்ணுலகில்‌ வேறு விருப்பம்‌ உம்மை 
யன்றி எனக்கேதுமில்லை.'' இதுவே நித்திய வாழ்‌ 
வின்‌ முடிவான ஆசி. தேவனோடுள்ள உறவில்‌ 
நெருக்கம்‌ குறையும்போதுதான்‌ பொதுவாக மரண 
பயம்‌ தலைதூக்கும்‌. 

பிறந்து சில வாரங்களில்‌ தவறான சிகிச்சை 

யினால்‌ பார்வையிழந்த ஃபேன்னி கிராஸ்பி 
(1823-1915) அம்மையாரிடம்‌ ““பார்வையடைய 
விருப்பமா'' எனக்‌ கேட்கப்பட்டபோது, அவர்களது 
பதில்‌: “நான்‌ பார்க்க விரும்பும்‌ முதல்‌ நபர்‌ என்‌ 
இயேசுவையே!” விடுமுறை வேதாகமப்‌ பள்ளியில்‌ 
கற்ற ஒரு பல்லவி நினைவுக்கு வருகின்றது -- 

Heaven is a wonderful place ... 

பரலோகம்‌ இனிய நாடாம்‌; 

மகிமை கிருபையுண்டாம்‌; 

என்‌ நேசர்‌ முகத்தை நான்‌ தரிசிப்பேன்‌; 

பரலோகம்‌ இன்ப நாடாம்‌! 


மரணத்தைக்‌ குறித்துச்‌ சுவிசேஷகர்‌ மூடி (1837- 
1899) அவர்கள்‌ கூறியது -- 
மண்ணுலகு பின்வாங்குகிறது ; 
விண்ணுலகு வா வா என்றழைக்கிறது; 
நான்‌ முடிசூட்டப்படும்‌ நாளிது ; 
ஆ, இறப்பு எவ்வளவு இனிது! 


ப இந்த ஆசிகளுக்கெல்லாம்‌ தூயாவியானவரே 
““உத்திரவாதி.”' ஒளிமயமான எதிர்காலம்‌ நமக்‌ 
குண்டு என்று நமக்கு எப்படித்‌ தெரியும்‌? இந்த 
நிச்சயத்தைக்‌ கொரிந்து சபையாருக்குப்‌ பவுல்‌ 
உறுதிப்படுத்தினார்‌: 2 கொரி 5:5, ““இந்நிலை 
அடைவதற்கென்றே கடவுள்‌ நம்மைத்‌ தயாரித்து 
மீட்பை உறுதிப்படுத்தும்‌ அடையாளமாக அவரது 
தூயாவியை நமக்கு வழங்கினார்‌. நிச்சயத்தின்‌ 
ஆசனமானவர்‌ நமது தேவனே.” '“உத்திரவாதம்‌'* 
என்றால்‌ “மொத்தத்‌ தொகை செலுத்தியாயிற்று”' 
என்றே இங்கு பொருள்படும்‌. தச்சன்‌ தனக்கு விருப்‌ 

பமான ஒரு மரத்தைத்‌ தெரிந்தெடுத்து அதற்குரிய 
விலையைச்‌ செலுத்தியதும்‌ மரக்கடைக்காரர்‌ அந்த 
மரத்தின்மீது அச்சு குத்திவிடுவதே இங்கு ஒப்‌ 
புமை! தச்சுப்பட்டறைக்குத்‌ தச்சன்‌ அந்த மரத்தை 
எடுத்துக்செல்லும்வரை அது மரக்கடையிலேயே 
காத்திருக்கும்‌! 

சங்கீதம்‌ 23:4இல்‌ தாவீது இச்சத்தியத்தை இசை 
யமைத்துப்‌ பாடுகிறார்‌: “சாவின்‌ இருள்சூழ்‌ பள்ளத்‌ 
தாக்கில்‌ நான்‌ நடக்க நேர்ந்தாலும்‌, தேவரீர்‌, நீர்‌ என்‌ 
னோடு இருப்பதால்‌ எத்தீங்கிற்கும்‌ அஞ்சிடேன்‌. 
உமது கோலும்‌ நெடுங்கழியும்‌ என்னைத்‌ தேற்‌ 
றும்‌.”” இந்த நம்பிக்கையின்‌ அடிப்படையில்தான்‌ 
ஜான்‌ வெஸ்லி தனது மரணப்படுக்கையில்‌, ““கட 
வுள்‌ நம்மோடிருக்கிறார்‌; அதுவே போதும்‌” என்றார்‌! 


அப்போஸ்தலன்‌ பவுலின்‌ வெற்றித்தொனிக்குக்‌ 
காரணமும்‌ இதுவே: பிலி 1:21, “கிறிஸ்து எனக்கு 
வாழ்வு; சாவு எனக்கு இலாபம்‌!'' தொடர்ந்து அவர்‌ 
சொன்னது: “இருக்கவா, இறக்கவா என்ற இரட்டை 
விருப்பங்களால்‌ இழுபறி நிலையிலிருக்கிறேன்‌ ; 
ஆனாலும்‌ ஆண்டவரிடம்‌ சென்றுவிடுவதே மிக 
வும்‌ நன்று!” (வச 23). 


சிலுவையில்‌ நமதாண்டவர்‌ தமது தந்தையின்‌ 
கரங்களில்‌ தமது ஆவியை ஒப்புவித்ததைப்‌ 
போலவே நாமும்‌ நம்மைக்‌ கர்த்தரது கரங்களில்‌ 
ஒப்புவித்துவிடவேண்டும்‌. தமது ஆவியை ஒப்பு 
வித்ததும்‌ அவர்‌ உயிரை விட்டார்‌ (லூக்‌ 23:46). 
அவரது தாசனாகிய ஸ்தேவானும்‌ அப்படியே செய்‌ 
தார்‌ (அப்‌ 7:59). திருச்சபைச்‌ சீர்திருத்தவாதி மார்ட்‌ 
டின்‌ லூத்தரின்‌ (1483-1546) இறுதி வார்த்தைகள்‌ 
இதோ: ““உமது கைகளில்‌ என்‌ ஆவியை ஒப்படைக்‌ 

கிறேன்‌; சத்திய தேவனே, என்னை மீட்டீரே!” 
இவ்விதம்‌ மும்முறை சொல்லி உயிர்‌ விட்டாராம்‌. 
ஃபேன்னி கிராஸ்பி அம்மையாரது “Blessed 


Assurance” என்ற புகழ்பெற்ற பாடலிலிருந்து ஒரு 
கவி -- 


மெய்ச்சமாதானம்‌ ரம்மியமும்‌, 

துய்ய தேவாவி வல்லமையும்‌, 

புண்ணிய நாதர்‌ தந்துவிட்டார்‌; 

விண்ணிலும்‌ சேர்ந்து வாழச்‌ செய்வார்‌! 

சரியாய்ச்‌ சொன்னால்‌, கிறிஸ்தவன்‌ எதிர்நோக்கு 

வது இறப்பு அல்ல, “ஆனந்த நம்பிக்கை” (தீத்‌ 2:13; 
2 தீமோ 4:6-8). ஆனாலும்‌ பொதுவாய்‌ நாம்‌ 
இவ்விதம்‌ வேண்டலாம்‌: “தேவனே, பாதி வயதில்‌ 
என்னை எடுத்துக்கொள்ளாதேயும்‌!'” (சங்‌ 102: 
23,24). 


ஙு 
ஆனந்தமாய்‌ இன்பக்கானான்‌ ஏகிடுவேன்‌, 
தூய பிதாவின்‌ முகம்‌ தரிசிப்பேன்‌, 
நாளுக்கு நாள்‌ அற்புதமாய்‌ என்னைக்‌ தாங்கிடும்‌ 
நாதன்‌ இயேசு என்னோடிருப்பார்‌! 
தேற்றிடுதே உம்‌ வாக்குகள்‌ என்னை 
ஆற்றிடுதே உந்தன்‌ சமூகமே; 
பெலத்தின்மேல்‌ பெலனடைந்து நான்‌ சேருவேன்‌, 
பேரின்ப சீயோனில்‌ வாழ்ந்திடவே! 


-- சகோதரி சாராள்‌ நவரோஜி, 1938-2014 

எப்படி இறக்கக்கூடாது ? 


10 
நம்பிக்கையில்லாமல்‌ 
துக்கிக்கக்கூடாது. 


முதல்‌ 9 பாடங்களும்‌ இறக்கவிருப்போருக்கு ; 
இந்த 1௦ஆம்‌ பாடம்‌ இழக்கக்‌ கொடுத்தோருக்கு ! 

இறந்துவிட்டோரைக்‌ குறித்துக்‌ கவலைப்படு 
வது தவறல்ல. துக்கிப்பையும்‌ புலம்பலையும்‌ திரு 
மறை எங்கும்‌ கண்டனம்‌ செய்யவில்லை. தனது 
மனைவிக்காய்‌ ஆபிரகாம்‌ துக்கித்தார்‌: ஆதி 23:2, 
“கானான்‌ நாட்டிலுள்ள எபிரோன்‌ என்ற நகரில்‌ 
சாராள்‌ இறந்தார்‌. அவருக்காகப்‌ புலம்பி அழுவதற் 
காக ஆபிரகாம்‌ சென்றார்‌.” யோசேப்பு தனது தந்‌ 
தைக்காய்‌ அழுதார்‌: ஆதி 50:1,7, ““யோசேப்பு 
தனது தந்தையின்‌ முகத்தின்மீது விழுந்து அழுது 
அவரை முத்தமிட்டார்‌.” தனது மகன்‌ அப்சலோமிற்‌ 
காய்த்‌ தாவீது கதறி அழுதார்‌: 2 சாமு 18:33-19:1, 
“அப்பொழுது தாவீது அதிர்ச்சியுற்று, என்‌ மகன்‌ 
அப்சலோமே, என்‌ மகனே! என்‌ மகன்‌ அப்ச 
லோமே, உனக்குப்‌ பதிலாக நான்‌ இறந்திருக்க 
லாமே! அப்சலோமே, என்‌ மகனே! என்று கதறிக்‌ 
கொண்டே மாடியறைக்குச்‌ சென்றார்‌.” யோவான்‌ 
படுகொலை செய்யப்பட்டதைக்‌ கேள்வியுற்ற 
இயேசு துக்கிப்பதற்காய்ப்‌ பாலை நிலத்திலுள்ள 
தனியிடம்‌ ஒன்றிற்குச்‌ சென்றார்‌ (மத்‌ 14:12,13). 

அவர்‌ லாசருவை எழுப்பப்போகிறார்‌ என்று அறிந்‌ 
திருந்தும்‌ அவர்‌ கண்ணீர்‌ விட்டார்‌ (யோ 11:35). 
திருச்சபையும்‌ பக்தியுள்ள மனிதரும்‌ ஸ்தேவானை 
அடக்கம்பண்ணி அவனுக்காய்‌ மிகுந்த துக்கம்‌ 
கொண்டாடினார்கள்‌ (அப்‌ 8:2). எப்பாபிரோதீத்து 
இறந்திருப்பாரென்றால்‌ பவுல்‌ ““துக்கத்தின்மேல்‌ 
துக்கம்‌” அடைந்திருப்பார்‌ (பிலி 2:27). 


இறந்தோருக்காய்த்‌ துக்கிப்பதோடு மட்டுமல்‌ 
லாது, ““அழுகிறவர்களோடு அழவேண்டும்‌'' என்று 
திருமறை நம்மை அழைக்கிறது (ரோ 12:15). 
அழுவோரைக்‌ கண்டனம்‌ செய்யாதீர்‌. அவர்களது 
விசுவாசத்தைக்‌ கேள்வி கேட்காதீர்‌. அவர்களோடு 
சேர்ந்து அழுங்கள்‌. 

ஆனாலும்‌ ““நம்பிக்கையின்றித்‌”' துக்கிக்கக்‌ 
கூடாது. தெசலோனிக்கேயா விசுவாசிகளுக்குப்‌ 
பவுல்‌ எழுதியது: 1 தெச 4:13, ““இறந்தோரைப்‌ 
பற்றி நீங்கள்‌ அறிந்திருக்கவேண்டும்‌ என நாங்கள்‌ 
விரும்புகிறோம்‌; ஏதிர்நோக்கு இல்லாத மற்றவர்‌ 
களைப்போல்‌ நீங்களும்‌ துயருறக்கூடாது.'” “அறி 
யாமைக்கு”” எதிரான ““அகத்தூண்டல்‌”” செய்தி 
யைப்‌ பவுல்‌ தருகிறார்‌. இந்தப்‌ போதனை ஒரு 
கற்பனை அல்ல, கர்த்தரது வெளிப்பாடு. 14ஆம்‌ 
வசனத்தில்‌ அவர்‌ தொடர்வது: ““இயேசு இறந்து 
உயிர்த்தெழுந்தார்‌ என நாம்‌ நம்புகிறோம்‌. அப்படி 
யானால்‌ இயேசுவோடு இணைந்த நிலையில்‌ இறந்‌ 
தோரைக்‌ கடவுள்‌ அவருடன்‌ அழைத்து வருவார்‌.”' 
இதை அவர்‌ “ஆண்டவரது வார்த்தையின்‌ அடிப்‌ 
படையில்‌”: கூறுகிறார்‌ (வச 15). அந்நாளில்‌ நடக்க 
விருப்பதென்ன? ““கட்டளை பிறக்க, தலைமை 
வான்‌ தூதரின்‌ குரல்‌ ஒலிக்க, கடவுளுடைய எக்‌ 
காளம்‌ முழங்க, ஆண்டவர்‌ வானின்று இறங்கி 

வருவார்‌. அப்பொழுது கிறிஸ்துவின்மீது நம்பிக்கை 
கொண்ட நிலையில்‌ இறந்தவர்கள்‌ முதலில்‌ உயிர்த்‌ 
தெழுவர்‌”” (வச 16). இதுதான்‌ “குதூகலம்‌, கொண்‌ 
டாட்டமே””என்பதின்‌ பொருள்‌! “பின்னர்‌ உயிரோடு 
எஞ்சியிருக்கும்‌ நாம்‌ அவர்களோடு மேகங்களில்‌ 
எடுத்துக்கொண்டுபோகப்பட்டு, வான்‌ வெளியில்‌ 
ஆண்டவரை எதிர்கொள்ளச்‌ செல்வோம்‌. இவ்வாறு 
எப்பொழுதும்‌ நாம்‌ ஆண்டவரோடு இருப்போம்‌” 
(வச 17). “இந்த வார்த்தைகளைச்‌ சொல்லி ஒரு 
வரையொருவர்‌ தேற்றிக்கொள்ளுங்கள்‌'' என்று 
பவுலடியார்‌ முடிக்கிறார்‌ (வச 18). 

தாவீதரசனின்‌ தீர்க்கதரிசன எதிர்பார்ப்பு இதுவே. 
அவரது குழந்தை நோயுற்று இறக்கும்‌ தருவாயில்‌ 
இது இருந்தது. தாவீது உபவாசித்துப்‌ பிள்ளைக்‌ 
காய்த்‌ துக்கித்துக்கொண்டிருந்தார்‌. பிள்ளை இறந்து 
விட்டபோதோ அவர்‌ எழுந்து எண்ணெய்‌ பூசிக்‌ 
கொண்டு சாப்பிடத்‌ தொடங்கினார்‌. இதைப்‌ புரிந்து 
கொள்ள முடியாதவர்கள்‌ அரசனிடம்‌ வினவினர்‌. 
அவர்‌ சொன்னது: “பிள்ளை உயிரோடிருக்கும்‌ 
போது சுகம்‌ கிடைத்துவிடும்‌ என்று எதிர்பார்த்தேன்‌. 
இப்பொழுதோ பிள்ளை இறந்துவிட்டது; இனி 
பிள்ளை என்னிடம்‌ வராது; நான்தான்‌ பிள்ளை 
யிடம்‌ செல்வேன்‌!” (2 சாமு 12: 22,23). என்ன 
வொரு மகிமையான எதிர்பார்ப்பு! 


“அகால” மரணம்‌ (பாtimely death) என்றால்‌ 
துக்கத்தை அளவிட முடியாது. ஆனால்‌ இறை 
மக்களுக்கு அகால மரணம்‌ என்பதே கிடையாது. 
பூவுலகில்‌ அவர்கள்‌ பணி முடிந்ததும்‌ கடவுள்‌ அவர்‌ 
களை அழைத்துக்கொள்வார்‌. அவர்‌ நியமித்த 
வேளைக்கு ஒரு நிமிடம்கூட முந்தியோ பிந்தியோ 

இறக்கமாட்டோம்‌! நமது காலங்கள்‌ அவரது கரத்‌ 
தில்‌ அல்லவோ இருக்கின்றன ? 


திருமறையில்‌ நாம்‌ வாசிக்கிறபடி, மோசே சீக்‌ 
கிரமே இறந்துவிட்டார்‌ எனலாம்‌. ““அவர்‌ இறக்கும்‌ 
போது அவருக்கு வயது நூற்றிருபது. அவரது 
கண்கள்‌ மங்கினதுமில்லை; அவரது வலிமை 
குறைந்ததுமில்லை'' (உபா 34:7). ஆனாலும்‌, 
அவர்‌ தனது பணியை முடித்த பின்னரே இறந்தார்‌! 

கெட்ட காலம்‌ வருமுன்‌ ஒருவரை அழைத்துக்‌ 
கொள்ளத்‌ தமது முன்னறிவின்படிக்‌ கடவுள்‌ தீர்‌ 
மானிக்கலாம்‌. ஏசாயா 57:1,2இலிருந்து இது தெளி 
வாகிறது: “நேர்மையாளர்‌ அழிந்துபோகின்றனர்‌; 
இதை மனத்தில்‌ கொள்வார்‌ எவரும்‌ இல்லை; 
இறைப்பற்றுடையோர்‌ எடுத்துக்கொள்ளப்படு 
கின்றனர்‌; அதைக்‌ கருத்தில்‌ கொள்வார்‌ எவரும்‌ 
இல்லை; ஏனெனில்‌ நேர்மையாளர்‌ தீமையின்‌ 
முன்னின்று எடுத்துக்கொள்ளப்படுகின்றனர்‌. அவர்‌ 
கள்‌ அமைதிக்குள்‌ சென்றடைகின்றனர்‌. அவர்கள்‌ 
தங்கள்‌ இறுதிப்‌ படுக்கைகளில்‌ இளைப்பாறுகின்‌ 
றனர்‌.” 

குழந்தைகள்‌ மரணம்‌ என்றால்‌ அதைத்‌ தாங்கிக்‌ 
கொள்வது சுலபமல்ல. இயேசுவின்‌ பிறப்பின்‌ 
போது நடந்த சம்பவம்‌ சோகம்‌ நிறைந்தது: மத்தேயு 
2:16-18, “ஞானிகள்‌ தன்னை ஏமாற்றியதை 
ஏரோது கண்டு மிகுந்த சீற்றம்‌ கொண்டார்‌. அவர்‌ 
அவர்களிடம்‌ கருத்தாய்க்‌ கேட்டறிந்ததற்கேற்பக்‌ 
காலத்தைக்‌ கணக்கிட்டுப்‌ பெத்லகேமிலும்‌ அதன்‌ 
சுற்றுப்புறமெங்கும்‌ ஆட்களை அனுப்பி இரண்டு 
வயதும்‌ அதற்குட்பட்டவையுமான எல்லா ஆண்‌ 
குழந்தைகளையும்‌ கொன்றார்‌. அப்பொழுது ராமா 

விலே ஒரு குரல்‌ கேட்கிறது: ஒரே புலம்பலும்‌ பேர 
முகையுமாயிருக்கிறது ; ராகேல்‌ தனது குழந்தை 
களுக்காய்‌ அழுதுகொண்டிருக்கிறாள்‌; ஆறுதல்‌ 
பெற அவள்‌ மறுக்கிறாள்‌; ஏனெனில்‌ அவளது குழந்‌ 
தைகள்‌ அவளோடு இல்லை என்று இறைவாக்கி 
னர்‌ எரேமியா உரைத்தது நிறைவேறியது.'” தனக்‌ 
கிருந்த ஒன்றுக்கும்‌ மேற்பட்ட பிள்ளைகளை 
ராகேல்‌ இழந்தாள்‌ என்பது இங்கு தெளிவு. ஆனா 
லும்‌, சிறு பிள்ளைகள்‌, கிறிஸ்தவப்‌ பெற்றோ 
ருக்குப்‌ பிறந்திருந்தாலும்‌ இல்லாவிட்டாலும்‌, 
நேரே பரலோகம்‌ சென்றுவிடுவர்‌ என்ற நிச்சயத்‌ 
தோடு ஆறுதலடையவேண்டும்‌. “விண்ணரசு 
அவர்களுடையது” (மத்‌ 19:14). அவர்களது வான்‌ 
தூதர்கள்‌ விண்ணகத்‌ தந்தையின்‌ திருமுன்‌ எப்‌ 
பொழுதும்‌ இருக்கின்றார்கள்‌ (18:10). 

அடக்கம்பண்ண ஒரு வேளை இறந்தவரது 
சடலம்‌ கிடைக்காவிடினும்‌ அதிகம்‌ துயரப்பட 
வேண்டாம்‌. முற்காலங்களில்‌ கடற்பயணமும்‌ 
சாலைப்‌ பயணமும்தான்‌ இருந்தன. விமானப்‌ 
பயணம்‌ இல்லாததால்‌ ஆகாயத்தில்‌ விமான விபத்‌ 
துக்கள்‌ என்றெல்லாம்‌ கிடையாது. எனவேதான்‌ 
வேதத்தில்‌ இவ்விதம்‌ வாசிக்கிறோம்‌. வெளி 
20:13, “கடல்‌ தன்னகத்தே இருந்த இறந்தோரை 
வெளியேற்றியது.” எரித்துச்‌ சாம்பலாக்கப்பட்ட 
இரத்தசாட்சிகள்‌ எத்தனை பேர்‌! (1 கொரி 13:3). 
இரத்தசாட்சிகளில்‌ சிலர்‌ மிருகங்களுக்கு இரையா 
யினரே! 

இறந்தோருடன்‌ எவ்விதத்திலும்‌ தொடர்பு 
கொள்ள முயலாதீர்‌. இது திருவிவிலியத்தில்‌ திட்‌ 
டமாய்க்‌ கண்டிக்கப்பட்டுள்ளது. வழிநடத்துதல்‌ 
தேவைப்படும்‌ வேளைகளில்‌, நமக்கு உயிருள்ள 
தேவன்‌ இருக்கையில்‌, இறந்தோரிடம்‌ கேட்கவேண்‌ 

டிய அவசியம்‌ என்ன? இதைக்‌ குறித்த திருமறை 
யின்‌ எச்சரிப்பைக்‌ கவனியுங்கள்‌: உபா 18:11,12, 
““மந்திரவாதியும்‌, ஏவிவிடுகிறவனும்‌, மாயவித்‌ 
தைக்காரனும்‌, இறந்தவர்களிடத்தில்‌ குறி கேட்கிற 
வனும்‌ உங்களிடையே இருத்தலாகாது. ஏனெனில்‌, 
இவற்றையெல்லாம்‌ செய்கிறவன்‌ ஆண்டவருக்கு 
அருவருப்பானவன்‌. இப்படிப்பட்ட அருவருப்பான 
செயல்களின்‌ பொருட்டு, ஆண்டவர்‌ உன்‌ முன்னி 
லையினின்று அவனைத்‌ துரத்திவிடுவார்‌.'” வார்த்‌ 
தைகள்‌ இதைவிடத்‌ தெளிவாயிருக்க முடியுமோ? 
எழுதப்பட்ட திருவார்த்தை ஒன்றே நம்மை நடத்திச்‌ 
செல்லவேண்டும்‌. இதோ, நமக்கொரு நேரடிச்‌ 
சவால்‌: ஏசாயா 8:19,20, ““உயிருள்ளவர்களுக்காக 
செத்தவர்களிடத்தில்‌ விசாரிக்கலாமோ? வேதத்தை 
யும்‌ சாட்சி ஆகமத்தையுமே கவனிக்கவேண்டும்‌; 
இந்த வார்த்தையின்படியே சொல்லாவிட்டால்‌ 
அவர்களுக்கு விடியற்காலத்து வெளிச்சம்‌ இல்லை.” 
ஒளி இருக்கையில்‌ இருளைத்‌ தேடுவானேன்‌? 


இறந்தோருக்காய்‌ வேண்டுதல்‌ செய்யவும்‌ முடி 
யாது. ஒரே தடவை இறப்பதும்‌ பின்னர்‌ நியாயத்‌ 
தீர்ப்பு அடைவதும்‌ மனிதருக்கு நியமிக்கப்பட்டிருக்‌ 
கிறது (எபி 9:27). ““இறந்தோருக்கான ஞானஸ்‌ 
நானம்‌” என்பதைச்‌ சுட்டிக்காட்டி இறந்தோரிடம்‌ 
வேண்டல்‌ என்பதைச்‌ சிலர்‌ நியாயப்படுத்துகின்‌ 
றனர்‌. ஆனால்‌, பிரியமானவரே, இது அப்போஸ்‌ 
தலரது உபதேசம்‌ அல்ல. பவுலின்‌ காலத்தில்‌ 
இவ்விதப்‌ பழக்கம்‌ இருந்துவந்திருக்கிறது. தனது 
கருத்தை வலியுறுத்த இதனை ஓர்‌ எடுத்துக்காட்‌ 
டாய்த்தான்‌ குறிப்பிடுகிறார்‌ பவுல்‌, அவ்வளவுதான்‌ 
(1 கொரி 15:29). இது திருமறை போதிக்கும்‌ முறை 
மையே கிடையாது. அப்படியே, இறந்தோரிடம்‌ 
வேண்டவும்‌ கூடாது. கடவுளுக்கும்‌ மனிதனுக்கும்‌ 

நடுவர்‌ கிறிஸ்துவாகிய ஒருவரே (1 தீமோ 2:5; 1 
யோ 2:1). 


நமக்கருமையானவர்களின்‌ கல்லறைகளைப்‌ 
பார்த்து வரலாமா? இதைத்‌ திருமறை எங்கும்‌ 
தடுக்கவில்லை. பெந்தெகொஸ்தே நாளன்று 
பேதுரு சொன்னது நினைவிருக்கிறதா ? அப்‌ 2:29, 
“தாவீது காலமாகி அடக்கம்‌ செய்யப்பட்டார்‌. அவ 
ரது கல்லறை இந்நாள்‌ வரை நம்மிடையே இருக்‌ 
கிறது.” தாவீதின்‌ கல்லறையை அவர்கள்‌ பத்திரப்‌ 
படுத்திக்‌ கண்ணியமாய்‌ வைத்திருந்தனர்‌ என்பது 
இங்கு தெளிவு. கல்லறைகளுக்கு அவ்வப்போது 
வெள்ளையடிப்பது யூதப்‌ பழக்கம்‌. எனவேதான்‌ 
மாயக்காரரை ““வெள்ளையடிக்கப்பட்ட கல்லறை 
களே” என்று இயேசு திட்டினார்‌. கல்லறைகளைப்‌ 
பார்க்கவே போகக்கூடாது என்று வாதாடும்‌ சிலர்‌ 
ஆயிரக்கணக்கான மைல்கள்‌ பயணம்‌ செய்து இஸ்ர 
வேல்‌ நாட்டிலுள்ள காலிக்கல்லறையைப்‌ பார்க்கச்‌ 
செல்வது வியப்புதான்‌! 


கல்லறைகளுக்குச்‌ சென்று இறந்தோருக்கு 
எதையும்‌ படைக்காதீர்‌. இதை நமதாண்டவர்‌ 
வெறுக்கிறார்‌: சங்‌ 1௦6:28, ““அவர்கள்‌ உயிரில்லாத 
வைகளுக்கு இட்ட பலிகளைச்‌ சாப்பிட்டு, தங்களது 
செயல்களினால்‌ கர்த்தருக்குக்‌ கோபம்‌ உண்டாக்‌ 
கினார்கள்‌.'” கல்லறைகளில்‌ படைக்கும்‌ பழக்கம்‌ 
சில கிறிஸ்தவ வட்டாரங்களில்‌ காணப்படுவது 
எத்தனை துக்கம்‌! 


இறப்பைக்‌ குறித்துத்‌ தியானித்துக்கொண்டிருக்‌ 
கும்‌ நம்மைத்‌ தூக்கிவிடும்‌ ஒரு திருவாக்கு இதோ: 
ஏசா 25:8, ““என்றுமே இல்லாதவாறு சாவை 
ஆண்டவர்‌ ஒழித்துவிடுவார்‌; என்‌ தலைவராகிய 
அவர்‌ எல்லா முகங்களிலிருந்தும்‌ கண்ணீரைத்‌ 

துடைத்துவிடுவார்‌.”' அப்படியே, வெளி 21:4, 
“அவர்களது கண்ணீர்‌ அனைத்தையும்‌ கடவுள்‌ 
துடைத்துவிடுவார்‌. இனிமேல்‌ சாவு இராது, துயரம்‌ 
இராது, அழுகை இராது, துன்பம்‌ இராது; முன்பு 
இருந்தவையெல்லாம்‌ மறைந்துவிட்டன எனப்‌ 
படும்‌.” கடவுளுடைய நேரடிப்‌ பிரசன்னத்திற்குள்‌ 
நம்மை எடுத்துச்‌ செல்லும்‌ நிகழ்வுக்காய்த்‌ துக்‌ 
கித்துக்கொண்டேயிருப்பானேன்‌ ? 
நம்மை விட்டுக்‌ கடந்துசென்ற அன்பு அண்ணன்‌ 

எமில்‌ ஜெபசிங்‌ (1941-2013) அவர்களது பாடல்‌ 
காலத்தால்‌ அழியாதது -- 

அதிசயமான ஓளிம௰ நாடாம்‌ 

நேசரின்‌ நாடாம்‌ -- நான்‌ 

வாஞ்சிக்கும்‌ நாடாம்‌ 


பாவம்‌ இல்லாத நாடு 

ஒரு சாபமும்‌ காணா நாடு 

நித்திய மகிழ்ச்சி ஓயாத கீதம்‌ 
உன்னதத்தில்‌ ஓசன்னா ... அல்லேலுயா 


பிரச்னை ஏதும்‌ இல்லை 

வீண்‌ குழப்பங்கள்‌ ஒன்றும்‌ இல்லை 

மொழி நிறம்‌ ஜாதி பற்று உடையோர்‌ 
எவருமே அங்கு இல்லை ... அன்பே மொழி 


கடைத்தெரு ஏதும்‌ இல்லை 
தொழிற்சாலைகள்‌ ஒன்றும்‌ இல்லை 
தரித்திரர்‌ செல்வர்‌ சிறியவர்‌ பெரியோர்‌ 
ஆகிய சிறப்பும்‌ இல்லை ... எல்லாம்‌ சமம்‌ 
இயேசுவின்‌ இரத்தத்தினால்‌ 

பாவம்‌ கழுவினால்‌ செல்லலாமே 


இத்தனை பெரிய சிலாக்கியம்‌ இழப்போர்‌ 
இப்பூமியில்‌ எவரும்‌ வேண்டாம்‌ ... இன்றே வாரீர்‌ 

திருத்துதல்‌ திருமறைப்‌ பாடங்கள்‌ 


தவறாய்க்‌ கற்றவைகளைக்‌ களைந்தால்தான்‌ சரி 
யானவற்றைக்‌ கற்க முடியும்‌. கீழ்க்கண்ட 2௦ தலைப்பு 
கள்‌ ஒவ்வொன்றின்‌ மீதும்‌ சகோதரன்‌ ஸ்டான்லியின்‌ 
1௦ திருத்துதல்‌ பாடங்கள்‌ ஒளித்தட்டுகளில்‌ உண்டு. 
ஒவ்வொரு தலைப்பும்‌ மொத்தம்‌ 5 மணி நேரம்‌ ஓடக்‌ 
கூடிய 2 ஒளித்தட்டுகளில்‌ உண்டு. 
1. எப்படி மனந்திரும்பக்கூடாது? (Repentance) 
2. எப்படி விசுவாசிக்கக்கூடாது ? (Faith) 
3. எப்படி ஜெபிக்கக்கூடாது ? (Prayer) 
4. எப்படித்‌ தியாணிக்கக்கூடாது ? (Bible Meditation) 
5. எப்படி ஆராதிக்கக்கூடாது ? (Worship) 
6. எப்படி ஐக்கியப்படக்கூடாது ? (Fellowship) 
7. எப்படிப்‌ பரிசுத்தப்படக்கூடாது ? (Holiness) 
8. எப்படி வளரக்கூடாது ? (Growth) 
9. எப்படிப்‌ போராடக்கூடாது? (Warfare) 
10. எப்படி வரங்களைப்‌ பயன்படுத்தக்கூடாது ? (0145) 
11. எப்படிக்‌ கொடுக்கக்கூடாது? (ஓ) 
12. எப்படிச்‌ சிந்திக்கக்கூடாது ? (Thinking) 
13. எப்படித்‌ திட்டமிடக்கூடாது ? (Planning) 
14. எப்படி வேலை செய்யக்கூடாது? (Work) 
75, எப்படித்‌ திருப்பணி செய்யக்கூடாது? (Ministry) 
16. எப்படி உதவக்கூடாது ? (Helping Others) 
17. எப்படித்‌ தலைமை வகிக்கக்கூடாது ? (உeadership) 
18. எப்படித்‌ துக்கிக்கக்கூடாது 2 (Sரர0W) 
19. எப்படிப்‌ பாடனுபவிக்கக்கூடாது ? (Suffering) 
20. எப்படி இறக்கக்கூடாது ? (Death) 


ஒவ்வொரு தலைப்பும்‌ அடங்கியுள்ள 
2 ஒளித்தட்டுகள்‌ ... ரூ. 100/- 
40 ஒளித்தட்டுகளின்‌ தொகுப்பு ... ரூ. 1500/- 
ஆங்கிலத்திலிருந்து தமிழிலோ, 
நேரடியாக இந்தியிலோ, கிடைக்கும்‌. 

கிறிஸ்தவ வாழ்வில்‌ 
நிறைவாய்‌ வளர உணவளிக்கும்‌ 
ஒரு தினசரித்‌ தியான நூல்‌ ... 





சகோதரன்‌ ஸ்டான்லி நாற்பது ஆண்டுகளில்‌ 
எழுதியவற்றிலிருந்து தொகுக்கப்பட்டது. 
அனைத்துச்‌ சபையினரும்‌... 
அனைத்து வயதினரும்‌... 
அனைத்துத்‌ துறையினரும்‌... 
விரும்‌] வாசிக்கும்‌ 
ஒரு புதிய, படைப்பா 


432 பக்கங்கள்‌ 
விலை ரூ. 150/-; அனுப்பச்‌ செலவு ரூ. 50/- 
1௦ பிரதிகள்‌ அல்லது கூடுதல்‌ வாங்கினால்‌ 30% தள்ளுபடி 


ஆங்கிலம்‌, இந்தி, ஒரியா, கன்னடம்‌, குஜராத்தி, பெங்காலி, 
மராத்தி, மலையாளம்‌, தெலுங்கு 
ஆகிய மொழிகளிலும்‌ உண்டு. 


R. STANLEY 
13 Church Colony, Vellore 632 006, India 
Tel: 00 91 98437 07600, 98430 11943 
<stanleyonbible@hotmail.com> 
<evangeline@stanleyonbible.com> 

StanleyOnBible.com 


A WEBSITE FOR BIBLE LOVERS 


CONTENTS 


a 


a 


General Messages 
Enlightening Articles for Christian Growth 


Sermon Outlines 
Outlines on miscellaneous subjects for 
Personal Meditation and Pulpit Preaching 
Bible Studies 
Studies on specific themes 
and select books of the Bible 
Doctrinal Essays 
Corrective Teaching to uphold 
Sound Doctrines of the Bible 
Youth Matters 
Practical Guidelines to Young Men 
and Young Women for Successful Living 
Leaders Column 
Biblical Insights and Practical Lessons 
on Christian Leadership 
Missionary Challenge 
Calling Christians to obey 
the Great Commission of Christ 
My Answers 
Answers to Questions 
frequently asked but rarely answered 
Ouotable Quotes 
Stanley’s analytical Statements 
about Christian Life and Ministry 
Video Talks 
Stanley’s Bible Sermons in 
Video & Audio format, freely downloadable 


Register your e-mail id in this website 
to receive updates and daily devotions. 

முடிவு வரிகள்‌ ... 





ப இச்சிறுநூலை வாங்கி உங்கள்‌ நண்பர்களுக் 


கெல்லாம்‌, அதிலும்‌ குறிப்பாக 60 வயதை எட்டி 
யுள்ள அனைவருக்கும்‌, வினியோகியுங்கள்‌. 
அவர்கள்‌ என்ன நினைப்பார்களென்று தயங்காதி 
ரங்கள்‌. யார்தான்‌ இறப்பைத்‌ தவிர்க்க முடியும்‌? 
பிரதி ஒன்றின்‌ விலை ரூ. 20/- மட்டுமே. விலை 
குறைவு என்பதால்‌ மொத்தமாய்‌ வாங்கினாலும்‌ 
தள்ளுபடி எதுவும்‌ கிடையாது. 

உங்கள்‌ கைவசம்‌ எப்பொழுதும்‌ குறைந்தது 1௦௦ 
அல்லது 200 பிரதிகளாவது இருக்கட்டும்‌. கிறிஸ்‌ 
தவர்களின்‌ இறப்பையடுத்து நடக்கும்‌ ஸ்தோத்‌ 
திரக்‌ கூட்டங்களில்‌ இச்சிறுநூலை வினியோகித்‌ 
தால்‌, உயிரோடிருப்போர்‌ தங்களது இறுதி நாளுக்‌ 
காய்‌ ஆயத்தப்பட இச்செய்தி அவர்களுக்குதவும்‌ 
ஆசிரியரது இணையதளத்திலும்‌, தமிழிலும்‌ ஆங்‌ 
கிலத்திலும்‌, இச்சிறுநூல்‌ உண்டு (sanleyonbible. 
௦௦௱). இலவசமாய்‌ இறக்கம்‌ செய்யலாம்‌; பிறர்க்‌ 
கும்‌ அனுப்பிவைக்கலாம்‌. பிற மொழியாக்கங்கள்‌ 
நடந்து கொண்டிருக்கின்றன. 


1௦ மொழிகளில்‌ ஆசிரியர்‌ மேற்கொண்டுள்ள பல்‌ 
வேறு இலக்கியப்‌ பணிகளுக்காய்‌ ஜெபியுங்கள்‌. 
பொருளுதவி செய்ய விரும்புவோருக்கு வங்கி 
விபரம்‌ -- 
R. STANLEY 
Account No. 10545862765, State Bank of India 
Branch No. 7274, Vellore 632 006, Tamilnadu. 
IFS Code: SBIN 0007274; 

SWIFT Code: SBININBB473. 
பணம்‌ அனுப்பிய விபரங்களை ஆசிரியருக்குத்‌ 

தெரியப்படுத்திவிடுங்கள்‌. 

